


MVITÀ MITÀMBE BUNÈNÈ YÀ

KACYA BÀÀLWANGANA MVITÀ

 Twasakidila, Mwaneetu Orman. Mukalenge akubeneshe.

² Mwoyi wenu awu mu dinda emu, balunda baanyi. Ne disanka dya kwikala cyakabidi mwaba ewu mu dinda emu, byenze ndambu bya nciyi mutekemene to, ngeela meeji, bwanyi mêmè mwine, ne ndi mutwishiibwe ne mbifwanyine kwikala nanku bwa disangisha. Nenku mvwa anu munkaci mwa kubala ne. . . Twasakidila, mwaneetu wa bakaji. Nenku mbimweneke anu bu ne Mukalenge mmuteeke kaacintu kampanda pa mwoyi wanyi, kaa kutwadila Ekeleeziya, nenku mvwa ndyambidila ne dîbà dyākùmbanyi bwa kucyenza. Nenku mpindyewu eci. . .

³ Pângààfikì, ne pa dîbà adi nciyi mumanye ne tuvwa mwa kwikala mwab'ewu edi dyalumingu to, ki mêmè kumanyisha ne ndi ne—ne Mukenji bwa Ekeleeziya. Nenku ndi muswe, bu Mukalenge mwa kwanyisha, kutwala mwine Mukenji ewu mu dyalumingu dilwalwà edi. Ne newangate mukùngùlù mule ndambu, nenku, mîngà misangu katwakupatuka kumpala kwa dîbà dikumi ne ibidi ne citupa, anyi dîbà umwe jaajaaja to, pàmwāpa, piikalabi ne mpa dîbà adi. Ūdi usanganyiibwa pa mwoyi wanyi kukaadi ntanta mule, nenku ndi ngeela meeji ne ndi ne dibanza kudi bantu bwa kwandamuna bwa cinyi ncyèna mudifile bikole mu dipatuka dya mu budimi bwa bwambi. Ntu nkaadi muyiisheyiishe ku nyungulukilu kwônsò aku, kadi ndi mutwishiibwe ne kabituku byanji kumweneka patooke menemene mu mushindu udibi bikengela to. Pa nanku ndi ngeela meeji ne, bu Mukalenge mwa kwanyisha, mu dyalumingu dilwalwà edi, ndi muswe anu ngangate dîbà dyàbûngì bwa kubyadija panshi, kabingila kiine ne bwa bwalu kaayi, bwa kunuleeja, bilondeshile Mifundu, cidi munkaci mwa kwenzeka, nwamonu's, anu ne mbwa cinyi biine byônsò abi. Bwalu, mîngà misangu nênye dyamwamwa dya mbû anyi mwaba kampanda nciyi njingakana to. Mpindyewu ndi mwindile bwa kumona ne nduseke kaayi lwikalaYe mwa kumbiikila bwa mêmè kuya. Dya ndekeelu. . .

⁴ Kukaadi matuku a bufuku asatu, anyi abidi, mvwa mupete dibiikila dya ku telefone pabwîpì ne mundankulu; ne civwa mbwa kusambidila muntu mukaji kampanda uvwa mu lupitaadi. Nenku kumbiikilabo, bamba ne: “Sambila.” Kadi ndi mupwe mwoyi dînà divwabo bampe, divwà. . . Bavwa bamba ne uvwa mmulunda wa Mandamu James Bell, mwaneetu wa bakaji mu ekeleeziya emu, mwaneetu wa bafiike, wa lulamatu

lwa dikema, mukaji wa maalu mîmpè. Ngeela meeji ne dînà adi divwa n’Shepherd, divwabo bampe adi. Pa nanku mêmè kuumuka mu bulaalu e kutwa binù, ne—ne mêmè kwambila mukajaanyi. Pavwa telefone mudile apu, civwa cimutabuluje. Ki mêmè kwamba ne: “Tudi ne cya kusambidila Mandamu Shepherd, mwaneetu wa bakaji udi mubiikile, mwikale mulunda wa Mandamu James Bell.” Ki twètù kumusambidila, kwalukila mu bulaalu.

⁵ Ki pashiishe pa dîbà bu dikumi anyi dikumi ne umwe, dituku dyàkalondà, mêmè kupeta cyakabidi dibiikila. Ûvwa m’Billy. Ki yêyè ne, kavwa Mandamu Shepherd to, kwambaye ne uvwa m’Mandamu Bell yêyè mwine, kavwa mmulunda wa Mandamu Bell to. “Ûvwa m’Mandamu Bell, ùdi mu lupitaadi, bikookeshe.” Nenku mêmè kupatuka kuya lubilu ku lupitaadi, kadi ùkaavwa mufwe. Mukalenge ukaavwa mumane kubiikila Mandamu Bell, Kumbelu.

⁶ Mandamu Bell uvwa mudisangishi wa lulamatu pamwe neetu mu ekeleeziya emu, kukaadi bidimu. Bayende, James, ne mêmè, tuvwa benzenze mudimu pamwe, ne taatù wanyi, kukaadi bidimu byàbûngì, tupatuka, twendesha. . . Tuvwa twaluja makaadika aa, kuumukila ku Pennsylvania, tuàbweja mwa Colgate emu, kukaadi bidimu byàbûngì, ngeela meeji kukaadi bidimu makumi asatu, anyi bipite apu. Kadi tudi banange Mwaneetu wa bakaji Bell. Ûvwa muntu wa mushinga mukole.

⁷ Nenku ndi muumvwe ne ùvwa ne disaamà dikole dya kanyonga, nenku bôbò. . . Ngangabuka wende, uvwa mumanye disaamà adi bîmpè menemene awu, ùvwa mupatuke cimenga pa dîbà adi. Ki ngangabuka mupyamupya kulwa kumutangila, ki—ki kufundaye bwa bamupande lukasalukasa, nenku kî mmupandukeke to. Wa bwalu—wa bwalu uvwa. . . Ngeela meeji ne wende. . . Mûndi ngumvwa bwalu abu, ne ngangabuka wende wa ciibidilu awu kavwa mwa kwikala mufunde bwa di—dimupanda to, bwalu ùvwa muntu wa mubidi munene ne kanyonga kende kavwa mu mushindu mubi. Kabidi ùvwa ne tusoka, ngeela meeji, anyi cintu kampanda muntwamu, ne—ne Mukalenge uvwa mudileeje wa luse. Ùkaavwa mupetepete disaamà adi kwônsò aku kadi Mukalenge mwangate bwalu abu mu byanza, misangu yàbûngì. Kadi mbyenzeke anu ne. . . Ee, bu twètù mwa kufikisha bwalu abu mu cyuwidi cya cipimu, tudi bafwanyine kwamba nenku: Nzambi nguvwa mubiikile Mwaneetu Bell, nenku mushindu awu ki uvwabi bikengela kwangata bwalu abu, nudi numona’s.

⁸ Nenku mushindu mene udiYe mupangile. . . mwalu bwalu abu kufikishiibwa kûndi, bwa ngèlè meeji ne ùvwa m’Mandamu. . . Mandemwazele Shepherd. Mêmè ncivwa mumanye Mandemwazele Shepherd to. Inàbànzà awu mmufwanyine kwikala mmwaba ewu, mu dinda emu, ne ndi

mwa kumumanya bu mêmè mwa kumutangila kwîsù. Kadi bavwa bambe ne m'Mandamu Shepherd. Kadi piikala byònsò byenzeke mushindu awu, bwa ne bu . . . Bu ne mvwa mumanye ne Mandamu Bell nguvwa mu mushindu awu, pàmwāpa nunku ndi mupatuke muye kuntwaku ne mubange dilomba bwende yêyè nciyi njingakanaku to. Ne pashiishe, nwamonu's ne, Nzambi nguvwa kayi muswe bwa twêtù kwenza aci to, pàmwāpa. Pa nanku: "Tudi bamanye ne maalu ònsò aa adi akwacishangana bwa dyakalenga dya badi banange Nzambi."

⁹ Ne ndi mutwishiibwe ne Mwaneetu wa bakaji Bell uvwa munange Mukalenge wetu. Úvwa mukaji mwîmpè. Mpindyewu, yêyè ngumwe wetu. Muneemu emu, katutu ne bya disungulujangana dya makoba to. Famiye wa Nzambi katu ne bya disungulujangana dya makoba to. Nansha twêtù biikale bakunze, bafiikuluke, bafiike, anyi baa kalaabi, kí mbwalu to, anyi batooke. Nansha biikale cinyi, tudi bânà baa muntu balume ne bakaji mu Kilisto. Ne pa nanku twêtù—twêtù tudi bamunange. Kadi neatushiile ciswa, mu tabernacle. Mushindu mwine wúngiikalà mêmè ewu mpanga kuumvwa, "amen" minene ayi, ya cikunda, mishile ya Mwaneetu wa bakaji Bell lwa paanyima pāāpa mu ditumba. Ne patuvwa tumwaluja kwende kumbelu, úvwa anu wakula bwa Mukalenge Yesu.

¹⁰ Nanku piikalabi ne ndi muumvwe bwalu abu bîmpè, ncivwa mumanyeku bwalu abu to anu kùkaadi katanci kakese, kadi ndi ngeela meeji ne mishingà yende ya madilu yidi ne cya kwenzekela anu mu ekeleeziya emu. [Mwaneetu Neville udi wamba ne: "Aci ncy bushuwa."—Muf.] Mu diibidi didi kumpala edi pa dîbà ["Dîbà umwe jaajaaja."] umwe jaajaaja. Ne ndi ngeela meeji ne wêwè ne mêmè ki biikalà ne cya kuyiisha ["Ncy bushuwa."] ku citalu aku.

¹¹ Kadi, anu mu disangisha mwine emu, mutudi bapete butekete bwa muntu umwe udi mupangike mu dinda emu emu, bwa kuneemekaku Mwaneetu wa bakaji Bell, tujuukilaayiku kuulu kasunsa kamwe cyanaana, patudi twinyika mitu yetu apa.

¹² Nzambi wa mwoyi, Wêwè udi ufila ne wangatulula mwoyi, bu mwakamba Yobo wa kale ne: "Mukalenge ngudi ufila ne Mukalenge ngudi wangatulula; Dînà dya Mukalenge dibeneshiibwe." Kukaadi ndambu wa bidimu, Wêwè ngwâkatuma Mwaneetu wa bakaji Bell munkaci mwetu, bwa kwikalaye mwena mwabo pamwe neetu, wa mu bubanji bunene busanga bwa Nzambi. Ne tudi tuKusakidila bwa busonsodi bwònsò buvwaye mwikale kumpala kwetu, mushindu uvwaye munange kwimba misambu ne kufila majaadiki, ne muvwaye mwa kutamba kwikala mûle tente ne Nyuma mu mushindu wa ufika too ne ku dituuta dya mikobolo ne dyela dya mbila. Wa bwalu yêyè kavwaku umvwa bundu bwa Evanjeeliyo wa Yesu Kilisto to, bwalu, bwende yêyè, Uvwa Bukole bwa Nzambi bwa lupandu. Bu muvwa bidimu byende byèndè bivula, kadi dîbà

dilwalwa ditwikala bônso ne cya kulumbulula. Nenku Wêwè nyawu wâmuumùshì kutudi, mu dinda emu, bwa kwikalaye mu Bwikadi Bwebe. Bwalu, ncyá bushuwa ne, patudi tuumuka apa, tudi tusanganyibwa mu Bwikadi bwa Nzambi.

¹³ Éyi Nzambi, tudi tuKusakidila bwa byónsò. Tudi tulomba bwa Wêwè kubenasha bayende, mulunda wanyi awu, James; mwanende wa balume, bânà bende baa bakaji, bônso abu. Tudi tuumvwa bamba ne mwanende wa balume udi wangata ndeke umukila ku Allemagne, ku mudimu wa busalaayi, bwa kwalukila kumbelu, bwa kufilaku kaneemu kaa ndekeelu kadiye mwa kufila aku, pa buloba ebu, kudi mamwëndè udi mumushiye. Mushindu mwine udi mwoyi wa nsongaalume awu mwa kwikala ukuyila mu dinda emu. Ndi ndomba bwende yêyè, Mukalenge. Nzambi, umubenesheku. Beneshaku Jimmy, ne mushindu udiye. . . Kumumona wenza mudimu pambelu pààpa, ne mèbà adi muntu ucyoka, bwa kupeta cya kudiisha famiye wende. Ndi ndomba ne famiye munene ewu kalu kukosolokaku to, kadi lukata lwa famiye nelwikale kaluyi lucibuke mu Buloba bwa luseke lwa dyamwamwa.

¹⁴ Swaku, Mukalenge, bwa tudiswike mpindyewu bya mvita ne mukaba wa mu cifuka, twönyè bakoleshoku ndambu, bwa tupatuke tubwele mu mvita mpindyewu, bwa twètù kulwa mvita bajimije muntu umwepele bishiilangane ne mutuvwa kukaadi lumingu. Tudi tulomba bwa Wêwè kututwa nyama ku mikolo ne kutupesha dikanda, ne kutukwacisha patudi twenda tutungunuka apa, ne dîngà dituku swaku bwa twâsangila cyakabidi luseke lwa dyamwamwa. Bwalu tudi tulomba nunku mu Dîná dya Yesu. Amen.

¹⁵ Mpindyewu musùkà wa mwaneetu wa bakaji udi mutushiye ewu wikishoku mu ditalala. Ndi njinga kwamba ne diyishi dya ku citalu cyende—cyende nedyenzekele apa mu dyalumingu, anyi mu diibidi, ne tudi bafwanyine. . . Muntu yónsò wáswa kulwa awu tudi tumujingila difika dilenga. Ngeela meeji ne Mwaneetu Neville ewu ngudi ne ndongamu ayi; nenku wêwè nguvwa naayi. Mpindyewu, leelu ewu, ndi anu. . .

¹⁶ Nwamonu's, kamwena bantu bapitepite búngì to. Bu kwòkò mwa kwikalaku nkwasá bwa kutwadila Mwaneetu wa balume ne Mwaneetu wa bakaji Slaughter paanyima pààpa. Mwawa mupete dibiikila dyebe, Mwaneetu wa bakaji Slaughter, nenku mwawa muye kasambidila wenu. . . Mwaneetu wa bakaji Slaughter mukwabo awu, Mwaneetu wa bakaji Jean Slaughter uwwa ne mubidi kapyá wa tülulù awu, dya tularémie. Ncyá bushuwa ne mmupete disaamà adi dikole be, kadi tudi ne dyeyemena kudi Nzambi ne neafike ku dyumvwa bîmpè.

¹⁷ Mpindyewu tudi baswe kubalaku ndambu wa Mifundu. Nenku ndi muswe anu kulongesha mu dinda emu, ngangata díbà

dyabûngì, bwalu kacya ngâpingana, mfumina ku Arizona, ee, muminu wanyi udi muntapike tuputa ndambu.

¹⁸ Nenku mpindyewu, mu dyalumingu didi kumpala, kanupu mwoyi to, ne ndi ngeela meeji ne Billy ukaadi mumane kwela ma—mamanyisha ku poste. Ne neciikale disangisha dile menemene, mutudi twela meeji, pa nanku nulwayiku kumpala kwa dîbà. Tudi baswe kubanga, lwà pa dîbà citeema ne tusunsa makumi asatu, anyi ndi muswe kwamba ne, pa dîbà dikumi jaajaaja. Nenku pàmwäpa, nuvuluke, lwà pa dîbà umwe anyi umwe ne. . . pàmwäpa, anyi dîbà nkankala ne tusunsa makumi asatu, anyi dîbà umwe, cintu bu nanku awu, mēbà asatu anyi anaayi, anyi mapite apu, ândi muswe kwangata, nenku kwangata anu Mifundu. Ulwe ne crayon webe ne dibeji, nenku kucifunda anu naka. Kwôkò lukonko lwa dyela, ûlwêlè—ûlwêlè, wamonu's, nenku pàmwäpa tudi mwa kucyumvwija, twenza mwetu mwônsò bwa kukukwacishaku.

¹⁹ Mpindyewu twänji tubalaayiku ndambu wa Mifundu, dyambedi, mpindyewu. Ndi ne myaba yisatu mu Bible, yîndi njinga kubala. Nenku wa kumpala wa ku yôyi, pawikala muswe kuwufunda, ne pawikala ne crayon, ndi muswe kuteela, mu dinda emu, myaba ya kubala yâbûngì yîndi muswe. . . anyi Mifundu yâbûngì's we, eyo, yîndi muswe kuteela. Wa kumpala newikale Peetelo wa Kumpala 5.8-10, Efeso 6.10-17, ne Danye 12.1-14. Mpindyewu, mu kubala, twangata dîbà dyâbûngì.

²⁰ Nenku bantu pabwîpi ne bônsò mbasômbe. Nenku, ndambu wa bantu uciidi mwimane kuulu, mundekeelu mwamwa ne ku myelelu. Kadi netuteete kujikija ne lukasa lwônsò bwa kunupatula, pashiishe netusambidile babeedi.

²¹ Tudi ne nsongaakaji wa citende mulaale kaaba aka mu dinda emu, usaama bikole. Ndi muumvwe bamba ne ûvwa usaama bikole, makeelela awu. Kadi mvwa—mvwa njinga anu bwa yêyè kwanjiye kuteeleja, mu dinda emu, dyambedi, kumpala kwa mēmè kumusambidila. Cibì ndi mumanye masaama adi naawu nsongaakaji mwine ewu. Nenku udi usaama bikole, kadi tudi ne Taatù wa mu Dyulu munene be Udi mucimune kutamba ne mâsaamà miine ônsò. Nenku ndi ne—ne ndambu. . .

²² Mwva mulombe Mandamu Woods ne uvwaku mwa kukabala, kadi uvwa—uvwa ne mwoyi mukwacidile ndambu bwa—bwa kucyenzaye. Kaabwalu kampanda kafûnda, muvwa ngangabuka kampanda mupapuke anu cya bushuwa. Piinaapu, yêyè uvwa mudyudi wa dyondopa dya kudi Nzambi ne kayiku mufwanyine kwanyisha bwa muntu nansha bamwamba ne nganyi kubyakulaye mu byende birô to; ne munganga wende mukaji, yêyè pende. Pa nanku, ki kwenzekabi ne, kupetaye mubeedi mwikale ne disaamà dya kansere, kansere kanene. Kubengaye bwa kukatangila, ki yêyè kutumaye mukaji awu ku lupitaadi lwa cyanaana. Kubengabo bwa kukatangila kwine

aku, ki bôbò kumupingajabo. Ki bôbò . . . Kaa, kavwa pa dibeele, ne kakaavwa mu mushindu wa wenza ne bwôwà. Ne dikoba dikaavwa didya dyônsò. Ne kansere aku, kakaavwa kabwele too ne munda mwa dibeele, kabwele mu mbadi. Ngeela meeji ne nudi bumvwe cîndi nswa kwamba aci.

²³ Badi ne mulunda wetu mutekete mwikale ngangabuka wa ku Norvège udi musòmbe neetu mu dinda emu.

²⁴ Nenku kulongololaye byamu byende bya mudimu byônsò, bwalu ùvwa mumanye ne—ne mukaji awu uvwa muswe ne yêyè amupande bwa amuumushe dibeele adi. Kadi civwa mmudimu wa upatula mashi mapite bûngì. Nenku—nenku kwangantaye tubombi twende twônsò twa dyelela byamu abi, bintu byônsò. Munganga mukaji kulongololaye inâbânzà awu ne kuyaye nende mu cibambalu cya dipandilangana, ki pashiishe yêyè kwalukila bwa kuya kangata byamu bya mudimu . . . bivwabo ne cya kukwata naabi mudimu kudi ngangabuka ne mukwacishi wende, bwa kukosabo dibeele adi. Nenku ki bôbò kwadija matwaya ne bikwabo bintu pambidi pende. Nenku ki kubangabo . . .

²⁵ Pénjìye ne àkudimukè, bayende wa mukaji awu uvwa muswe kumanya ní uvwaku mwa kwikala musòmbèle lwà mundekeelu mwa cibambalu aci bwa kwikalaye usambila. Uvwa muyiishi wa ba-Pèlerins de la Sainteté. Ki kusòmbayè mwaba awu ku mikolo ya bulaalu aku, usambila. Mu bushuwa bwa bwalu, ngangabuka awu kavwaku anu menemene musankishiibwe kudi ciine aci to, nudi bamanye's, bwa pavwaye mwômò amu apu. Kadi piikalàye anu kayi utangila, ne kabiyi anu bimutacisha ku mwoyi to, mona's: "Ngeela meeji ne bivwa anu bikumbane's; kèna anu mufwanyine—mufwanyine kudishinda ne bwôwà to."

²⁶ Nenku pavwaye musòmbe apu, usambila, kulwaku disaluka kampana mu cibambalu amu. Ki ngangabuka kukudimukaye bwa kubanga . . . ne cyamu cyende cya mudimu, bwa kubangaye kuumusha dibeele adi. Kutentemunaye kabombi ne kabombi kônsò. Kapayiku nansha kaacibangu pa dibeele apu to; nansha kaacibangu. Yêyè kwamba ne: "Cidi—cidi . . . Cidi citentemuka anyi?" Ki kubangaye . . . Ki munganga mukaji awu kufilaye bujaadiki bwende. Bubidi bwabo kuyabo ne kushaalabo beena Mpenta, buujiibwe tente ne Nyuma Mwimpè, bakwacila Mukalenge mudimu. Nansha kaacibangu!

²⁷ Ngangabuka Holbrook kufilaye bujaadiki, yêyè mwine, wàmba ne: "Kasunsa kamwe kumpala aku, kuvwa—mukaji awu uvwa mulaadika mwaba awu, ne munganga mukaji, ne kansere kanenaanenaale aku kasomòke pa dibeele dyende apu. Kadi kasunsa kamwe paanyima, kapavwa nansha kaacibangu mwaba uvwaku kuumuke awu to." Awu ngumwe wa ku bangangabuka beetu baa maalu mimpè baa muneemu mu Amerike. Kwambaye

ne wakatwishiibwa anu mwaba awu. Paabi's, yêyè mwine, ùvwa mulami mu ekeleeziya kampanda. Nwamonu anyi?

²⁸ Nudi numona's, bantu batu beela anu meeji ne ekeleeziya udi anu cintu kampanda kûyaayà cyanaana, ne cidi: "Kaa, s'uyaayamu bwa kuyiila mwa kwikala muntu mwimpè, anyi cintu cya mushindu awu." Kabyena nanku to, mulunda wanyi. To. Nzambi n'Nzambi. Yêyè mmunene leelu ewu anu muvwaYe amu, kwônsò eku. Ne Yêyè neikale anu umweumwe awu misangu yônsò. Ne Yêyè udi. . . Twêtù tudi anu baMunange.

²⁹ Mpindyewu, tudi baswe kubala mpindyewu mu Peetelo wa Kumpala, nshapita mwi5, mvensa wa 8 too ne ku wa 10, bwa kubangilapu.

Nwikale ne dicincika dya maalu, . . . batabale; bwalu mulwishi wenu dyabulu, . . . ntambwe udi ukungula, wendakana eku ne eku, ukeba udiye mwa kudya:

Numukandameene bashimate mu . . . diitabuwa, biikale bamanye ne ntatu yôyi yimweyimwe ayi mmikumbajiibwe mu bânà beenu badi pa buloba.

Kadi Nzambi wa ngàsà yônsò, yêyè udi mutubiikile ku butumbi bwende bwa cyendeleele ku Yesu Kilisto awu, paanyima paa nwênù bamane kukenga katupa kîpi, neanuvwiye bapwangane, neanwimànyikè, anupe dikanda, ne neanujaalamije.

³⁰ Mushindu mwine udi Nzambi ne cya kutumbishiibwa's we! Mpindyewu mu Mukanda wa Efeso. Tudi baswe kubuulula mu Mukanda wa Efeso emu, nshapita mwi6, ne tudi baswe kubala mvensa wa 10 too ne ku wa 17, yîndi mufunde.

Ndekeelu wa byônsò, bânà beetu, ikalaayi ne dikanda mu Mukalenge, ne mu bukole bwa ngulu yende.

Vwalaayi bya mvita byônsò bya Nzambi, bwa nwamona mwa kwimana bakandamane kumpala kwa mateyi a dyabulu.

Bwalu katvena tulwangana ne musunya ne mashi to, kadi nne mamfumu, ne makole, ne bakookeshi baa midimà baa buloba—baa buloba ebw, ne lwonji lwa nyuma mu myaba mitumbuke.

Bwa bwalu ebw angataayi pambidi peenu bya mvita byônsò bya Nzambi, bwa nwamona mwa kwimana mu dituku dibi, . . . bamane kwenza byônsò, kadi kwimana.

Nanku imanaayi, biikale mu bifuka byenu badiswike bulelela, . . . biikale ne cibwikilu cya pa cyâdi cya bwakane;

Ne makàsà enu mavwadika didilongolola dya ku evanjeeliyo wa ditalala;

Kumutu kwa bintu byônsò, . . . ngabu wa diitabuwa, unwikala mwa kukumbana kujima nende mikete yônsò yidi ne kapya ya mwena lwonji.

Ne angataayi cifulu cya mvita cya lupandu, ne mwele wa mvita wa Nyuma, udi mwikale dîyî dya Nzambi:

³¹ Mpindyewu mu Mukanda wa Danye, ndi muswe kubalaku ndambu mukwabu. Mpindyewu, Danye nshapita wa 12. Ndi muswe kubangila ku mvensa 1, ne kubalamu ci—citupa cileepa menemene cya yêyê ewu, mvensa dikumi ne yinaayi.

Ne ku mu ciine cikondo aci. . . Mikaele neajuuke, mfumu munene utu wimanyina bânâ baa cisamba cyebe: ne nekwikale. . . cikondo cya ndululu, citû kaciyi cyanji kwikalaku kacya kwikala ditunga nansha too ne ku cikondo cimwecimwe aci: ne mu cikondo aci cisamba cyebe necisungidiibwe, ewu yônsò wikala musanganyiibwe mufunda mu mukanda.

Ne bââbungî badi balaale mu lupwishi lwa buloba nebabîke, ne bamwe bwa mwoyi wa kashidi, . . . bakwabo bwa bundu ne dipeetudiibwa dya kashidi.

Ne aba biikalâ baa lungenyi nebakenke bu dibalakana dya mu dyulu; ne aba badi bakudimuna bantu—bakudimuna bantu bââbungî babatangija ku bwakane nebakenke bu mitooto kashidi ne kashidi.

Kadi wêwê, Êyî Danye, bûta—bûta. . . mukanda, too ne ku cikondo cya nshîikidilu: bââbungî nebanyeemakane batwa kumpala batwa paanyima, ne dimanya nedivudijiibwe.

Ne ku mêmè Danye ngâkatàngila, ne, monaayi, kuvwa kwimâne bakwabo babidi, . . . umwe ku mwelelu wa dyamunu dya musulu, ne umwe ku. . . mwelelu wa dyamwamwa dya musulu.

Ki umwe kwambilaye muntu uwu muvwale bilâmbâ bya line awu, uwu pamutu paa mâyî a musulu awu ne: Ntoo ne ku dibâ kaayi kwikalâ ndekeelu wa. . . maalu a kukema aa?

Ki mêmè kumvwa muntu uwu muvwale bilâmbâ bya line, uwu pamutu paa mâyî a musulu awu, paakajuulaye cyanza cyende cya dyabalume ne cyanza cyende cya dyabakaji kubitangijaye mu dyulu, ne kudicipaye mu dinâ dya ewu udi ne mwoyi kashidi ne nebiikale bwa cikondo, bikondo, ne citupa; ne piikalaye mujikije kutangalaja bukole bwa cisamba cya cijila, . . . maalu aa neajike.

³² Ngeela meeji ne nêngîmanyinè anu mwaba awu. Ndi muswe kwangata cyena-bwalu, bu cyôci mwa kubiikidiibwa ne ncyena-bwalu, cipâtula mu byôbi abi, bwa kwenza dyoya edi ne: *Mvita*

Mitàmbe Bunènè Yà Kacya Bààlwangana Mvità. Ki cîndi njinga kukwata naaci mudimu bu cyena-bwalu.

³³ Mpindyewu, mûndi mufike ku dyangata ciine eci bu cyena-bwalu cya mu dinda emu: Tucidi tufuminaku ku dyalukila; balubuludi babidi, mu ekeleeziya emu, ne mêmè mwine, tuvwa baye ku Arizona. Nenku tuvwa bapatuke, cya bushuwa, bwa kuya kenza disangisha mu Phoenix, ne Mwaneetu Sharrit, ku tabernacle wende. Kadi pângàayi kasangana ne kuvwa mwa—mwaneetu kampanda mu cimenga amu, wenza masangisha a mu ntenta, ee, ki mêmè kuumvwa mwoyi mukwacidile ndambu bwa kwenza disangisha. Ki mêmè kudyambidila ne pâmwâpa nêndyênzè mu dyalumingu mu mapingaja, bwa ne muntu nansha umwe kalu kutacishiibwa mu ekeleeziya yabo ayi to. Kadi, mêmè kulwa kusangana ne, ùvwa kabidi ne masangisha mu dyalumingu mu mapingaja. Ki mêmè kuumvwa bintacishe mu meeji kakese nda—ndambu bwa kwenza disangisha.

³⁴ Ki pa nanku twêtù bu bânà baa muntu, pamutu paa kutungunuka mundaamuunya amu, bu mutuvwa bapatuke bakatwe buluwà, twêtù kubwela mu cimenga, e kudilongolola, kuya mu masangisha a Mwaneetu Allen awu. Mwaneetu A. A. Allen nguvwa wenza masangisha awu. Ki twêtù kuya mu miine masangisha awu, ne Mwaneetu Allen kuyiishaye diyisha dya bukole. Twêtù kupeta ci—cikondo, cikondo cya dicyonkomoka, tuteeleja Mwaneetu Allen, tuumvwa misambu ya tu—tungimba, ne bikwabo, mushindu uvwabo bimba, ne beela mbila, ne biikale ne disangisha dinene.

³⁵ Pa dibà adi twêtù kumona, mu njila mwônsò amu, cyanza cya Mukalenge. Kwônsò kutuvwa tuya, Mukalenge Yesu uvwa mwa kusangila neetu. Ne kudi cintu kampanda cya paudi upatuka usanganyiibwa paa nkaayeebe, mu myaba ya bipeela. Kudi cintu kampanda pa cyôci aci, cidi cyènza ne paudi nkaayeebe mushindu awu, kudi cintu kampanda cikukòka. Ki, ngeela meeji, cidi cyènza ne mêmè ngiikale munange myaba ya ku ncyama ayi. Udi uya kule ne bukole bwa mwena lukuna, bwa bwena butudi naabu bûngi cyanaana mwaba ewu ebu.

³⁶ Démon kàtu ne cidiye mwa kwenza ciine to pàdiye kàyi mwa kupeta cintu cya kukwacilamu mudimu. Yèyè ùdi ne. . . Nudi nuvuluka démons yakii paciibwa munda mwa Legona ayi anyi? Yivwa ne. . . yôyi yitu yijinga kwenza dikebelangana dya ntatu, ki paakakebâyi bwa kabwela mu ngulube apu. Pa nanku, démons yidi ne cya kupeta cintu cya kukwacilamu mudimu, muntu wa yôyi kukwacila mudimu munda mwende.

³⁷ Nenku mushindu awu ki udi Nzambi wenza, Yèyè pende. Bikengela atupete twêtù. Yèyè udi utweyemena twêtù, bwa kukwacila mudimu munda mwetu.

³⁸ Ki bààbûngi kulwabo patuvwa mu lwendu alu apu, ne biloota. Nenku Mukalenge Yesu kaakapangilaku bwa kufila

dyumvwija anu mu dyôdì menemene to, anu cyôcì aci, anu mushindu awu menemene.

³⁹ Ki Yêyê kudileeja mwîmpè kutudi, bwa kutulombola kuvwa nyama ya dyasa ne kutwambila mwaba mene uvwayi yisanganyiibwa. Nenu, nudi bamanye's, anu kwikalapu mushindu awu, bidi anu bilenga bya kacya. Kusômba, diloolo, banyungulukile kadilu kaa mu cituudilu, kule ne bantu bônso, ntanta wa kilomeeta ne kilomeeta ne kilomeeta, biikale tubandila muvwa—muvwa kadilu kaa mu cituudilu kenza bu kadi kateema bu kadi kajima ku nyungulukilu wa tuumishoonyi twa pambidi paa mbwebwe atu. Nenu, kaa, bivwa bilenga bya dikema's!

⁴⁰ Mwaneeu wa balume mukwabo kwôkò aku, uvwa ne lutatu ne mukajende, uvwa ne... Kukaadi bidimu, mukaji anu wakabandulula mutu mu disangisha kampanda, mûmvwà nkwaata mudimu. Nenu mvwa mubalombe bwa bôbò kushaala balame mitu yabo miinyika; kuvwa nyuma mubi uvwa kayi muswe kupatuka munda mwa—mwa mukaji kampanda to, pa cibumba cya ku cyambilu apu. Kadi inăbânzà awu, mupange anu kaneemu keetu aka, ki kubandululaye anu mutu's. Ki nyuma awu kupatuka mu mukaji awu, pa cibumba cya ku cyambilu apu, ki kuyaye kudi awu nanku. Nenu eci ncyenzeke kukaadi bidimu bitwe ku dikumi ne binaayi, bidi inăbânzà awu usanganyiibwa mu mushindu mubi be; mu mushindu wa ne, nansha mu mutu wende, udi anu wenza bintu bidi kabiyi bikumbanangane to. Cileejilu, kushiyanganaye ne bayende utu mumusele, kuya kasediibwaye kudi mulume wa cyanaana piinaapu mwikale musômbe ne bayende; wamba ne kavwa mumanye ne uvwa mwenze aci to. Nenu bôbô—bôbô kuteetabo bwa kumwenza mateeta bwa ciine aci... Nutu nucibiikila ne ncinganyi apa, paudi... Dîsaamà dya cipwamwoyi? Didi... Ekelekele, nansha ciikale ne dîna kaayi. Ngeela meeji ne mmwômò's, ngangabuka. Kadi kacivwa aci to. Civwa nnyuma. Nenu wende... Ne inăbânzà awu uvwa mulunda wanyi mwîmpè be. Kadi kubangila anu diloolo adi, too ne paanyima, kunkinaye anu nunku's. Mu bushuwa bwa bwalu, nudi mwa kumona ne civwa mbwa cinyi.

⁴¹ Kadi pashiishe paakalwa bayende, ne twêtù kutwa binù mu nzubu amu bwa kusambila, pa dîbà adi Nyuma Mwîmpè kupweka. Bwalu kutuuka's. Pashiishe kumwenekelaYe bayende bufuku abu, mu ciloota. Kulwaye ne ciloota aci, uvwa yêyê wela meeji ne mbilele. Kulwaye kujandula ne, ki civwa dyandamuna diine bwa dyondopiibwa dya mukajende. Mushindu mwine wakakwata Nyuma Mwîmpè mudimu's we!

⁴² Twêtù kutungunuka too ne mu Tucson, ne Mwaneeu Norman ne bakwabo abu, nenu kwôkò aku Mukalenge kubanga kabidi kukwata mudimu ne maalu manene, a bukole ne mwikale usokolola maalu.

43 Diloolo kampanda, cìdì cimfikishe ku dyoya edi mwaba ewu, tuvwa biimane mêmè ne Mwaneetu Wood ne Mwaneetu Sothmann. Nenku tuvwa...Tuvwa bu pa dîbà dikumi wa bufuku nanku awu, ne mêmè mvwa mutangile mu dyulu, ki kaneemu kanene kasambakane ne diciina kungiicikidilaku. Ki mêmè kwamba ne: “Anji tangilaayi! Cilwilu cinene, cya mu dyulu cyacya!” Ki mêmè kwamba ne: “Bintu byònsò bidi anu mu dinwangana dya menemene.”

44 Ki Mwaneetu Wood kwambaye ne: “Pa kutangila anu tuumitoto tukese tudi tutwangane bikole menemene twatwa, mu mushindu wa ne, mbitufikishe ku dimweka anu bu ne mbukênkè’s.”

45 Mêmè kwamba ne: “Kadi, udi mumanye’s, Mwaneetu Wood, bilondeshile maalu a mamanya, mu Mutooto wa Ntole wawa, Mutooto wa Mbwa, Mutooto wa Cilembi, mitooto ayi kayeena yimweka bu mishiilangane ntanta wa centimètres yitaanu to; kadi paayi mmishiilangane ntanta mupite ne udi pankaci peetu naayi ewu. Ne bu yôyi mwa kwasa lwendu mitangile pa buloba apa, mmifwanyine kwenza, bwa lubilu lwa kilomeeta binunu ku dîbà, mmifwanyine kwenza nkama ne nkama ya bidimu bwa kufikayi pa buloba.” Ki mêmè kwamba ne: “Mu ndongolwelu yònsò, munene ne mwalabale ewu, kadi paabo batu batwambila ne batu batangidila mu tulondo tudi tumona ntanta mule, badi mwa kumona too ne mu ntanta wa bidimu bya lubilu lwa bukênkè miliyò lukama makumi abidi, kule lwa mwine amu; kadi mucîkàle anu mikwabo ngondo ne mitooto. Nenku—nenku, nansha nanku, Nzambi ngudi mufûke umwe ne umwe wa ku yôyi ayi. Ne Yèyè mmusòmbe munkaci mwayi amu.”

46 Ki mêmè kwamba ne: “Mwaba kampanda mwômò amu, bavwa bamfunkwine, musangu kampanda mu nzubu wa dijoojela mabulunga a muulu, cidiminanzaji; ciikàle cìbanga ne Virgo, cipicila mu Cikondo cya Kansere, cipweka ne ku cya ndekeelu cidi ntambwe, Leo ntambwe. Dilwa dya kumpala dya Kilisto, kudi virgo; dilwa dya cyakabidi, kudi Ntambwe wa cisamba cya Yuda.” Ki mêmè ne: “Ntu mwenze ne mwanyi mwònsò bwa kumonaku cidiminanzaji aci, kadi nciyi mwa kucimonaku to. Kadi, nansha nanku, cidi mwômò. Aba batu balongeshiibwe, mbamanye ne cidi mwômò. Yobo wakacimona. Bantu bavwa ne ciibidilu cya kucitangila. Civwa Bible, mu dituku kampanda. Kadi mu mushiki wònsò munene wa miliyò ne miliyaalà ya bidimu bya—bya bukênkè ayi, Nzambi mmusòmbe munkaci mwayi yònsò ayi, Mwikale mutangile panshi. Pòlò udi mwômò amu. Maamù wanyi mêmè udi mwômò amu, mwaba kampanda, mutangile panshi.”

47 Nenku mvwa ngeelangana meeji pa bulongame bwa cilwilu cya mu dyulu aci, dibulunga nansha dimwe kadiyi dyumuka pa kaaba kaadi to. Dimwe ne dimwe dya kudiwu didi dilama dîbà dyadi, anu jaajaaja. Cilwilu cinene cya Nzambi! Mvwa

ngeelangana meeji bwa basalaayi; bwa ne bu byòbì mwa kwenzeka ne ngondo wawa apatuke mu bulongame, buloba mbufwanyine kubwikidiibwa cyakabidi ne mâyi, mu tusunsa tukese cyanaana. Buloba mbufwanyine kwikala anu muvwabu paakapangadika Nzambi bwa kukwata naabu mudimu apu, bwa kututeekapu mwaba ewu. “Buvwa kabuyi mbungakeenu, butupu, ne mîdimà, ne mâyi bivwa pambidi pajima paa buloba.” Nenku ngondo wawa mudidinge anu mutentemuke, mmufwanyine kwenza cintu cimwecimwe aci kabidi. Padi ngondo useemena anu kakese menemene kule ne buloba, nkwaka wa mâyi a mbû udi ùbànda. Padiye upweka, udi anu ulonda nkwaka wa mâyi a mbû awu. Ncilwilu cinene cya Nzambi. Nenku pâmvwà ngeelangana meeji pa . . . pa ne ncilwilu cinene cya Nzambi muntu mwamwa . . .

⁴⁸ Mpindyewu, twêtù kuya kalaala. Ki pa dîbà adi mêmè kubanga kwela meeji ne kakwena nansha dimwe dya ku mabulunga awu didi dyumuka pa kaaba kaadi to. Ônsò mmasòmbe anu pa kaaba kaawu. Kadi kwòkò kwenzeke ditentemuka kampanda, nansha mwaba kaayi, dya ôwò awu, bidi mbwa kabingila kampanda, ne cyôcì aci neciikale ne bwenzeji pa buloba ebu. Tudi anu tumona bipeta byaci mpindyewu, ku ditentemuka dya amwe a ku ôwò bwa kubwela mu myaba yawu mikwabo. Cidi ne bwenzeji. Cidi ne bwenzeji pa bintu byônsò.

⁴⁹ Ki mêmè kudyambidila, pa dîbà adi ne, piikala cilwilu cinene cya mu dyulu cyacya, mushindu wawa, cidi ne cya kulama kaaba kaaci, bwa kulama bintu byônsò mu bulongame, netwâmbè cinyi bwa cimvundu cya cilwilu cya pa buloba? Mushindu mwine’s, padi umwepele upatuka mu bulongame, mushindu udi bwalu abu bwela cintu cyônsò mu kaabujima mu cincyòmpanyòmpa! Ndongamu wa Nzambi yônsò nkòong udi upampalamuka padi anu cidimba cimwe cipatuka mu bulongame. Bidi bikengela misangu yônsò twikale tudyenzeja bwa kulama bulongame bwa Nyuma.

⁵⁰ Nenku ndi muswe, Nzambi anyisheku, mu dinda edi, bwa twêtù kufikisha eci ku mudimu mulelela wa dyondopa, bwa twamona mwa kulama citupa eci. . . kasumbu aka katudi bakungwije mwinshi mwa musaka ewu mu dinda edi aka, mu dinwangana dya menemene, bwa Nyuma Mwîmpè ateeke cidimba cyônsò cya Mubidi, cidi mwaba ewu mu dinda emu aci, mu dinwangana dya menemene, mu mushindu wa kufwanyine kwenzeka dyondopa dya cimpicimpi dya musuuka ne dya mubidi, bu twêtù anu mwa kulamaku myaba yetu.

⁵¹ Mpindyewu, bu mûngâmbì ku ntwadijilu, inâbànzà wa bwena uvwa ne kansere kavwa Ngangabuka Holbrook muumushe. . . ujinga kuumusha awu. Mpindyewu, Nzambi mwine uvwa mwenze ne mutooyi wa disaluka ubwele mu lupitaadi amu, ne kuumusha kansere aku kayi ushiya

nansha kaacibangu awu, kanwenaayiku bamanye ne Nzambi umwèumwè awu udi kaaba aka anyi? Nenku cintu cimwepele cidiYe mwindile, mbwa cilwilu Cyende—Cyende cyangate kaaba kaaci, mu mushindu udi mitooto, cyangate kaaba kaaci.

⁵² Mpindyewu, nudi bamanye ne, twètù aba tudi bapete mvita leelu mvita maalaba, ne nguumu ya mvita anyi? Ne bu buloba mwa kutungunuka, netupete mvita mikwabo ku bûngì bwayi. Kadi nudiku bamanye ne kudi anu makole abidi mu cibwashibwashi cijima eci anyi? Ku tuntu twetu twònsò tudi tufila dipanganangana munkaci mwa matunga etu, ne dipanganangana munkaci mwa muntu ne mukwende, ne bikwabo, byònsò abi bidi byumukila anu kudi makole abidi. Kudi makole anu abidi, ne kudi makalenge anu abidi; makole abidi, ne makalenge abidi. Bikwabo byònsò byàshààdi ebi, tuntu twa tunyiitunyi etu, tudi anu mu dipatangana ne bumwe bwa ku makole awu. Ne makole miine awu mbukole bwa Nzambi ne bukole bwa Sataana. Ki cidi. . .Mvita yònsò, cimvundu cyònsò, byònsò bidi bilwa ebi, mbikontononyiibwe anyi ku bukole bwa Nzambi anyi ku bukole bwa Sataana, bwalu anu makole abidi awu ki amwepele adiku. Nenku òwò awu ki bukole bwa mwoyi ne bukole bwa lufu. Mpindyewu, ki makole abidi amwepele ngòwò awu.

⁵³ Nenku Sataana udi anu mwa. . .Bukole bwende, budiye yèyè naabu, mbukole bwa Nzambi bukudimika. Kì mbukole bwetu bwa cya bushuwa ebu to. Ndikudimika dya bukole bwa Nzambi, cyònsò cidi naaci Sataana aci. Lufu ludi anu mwoyi mukudimika. Mashimi adi anu bulelela bwamba mu mushindu mubi. Nwamonu anyi? Masandi ncyè—ncyenzedi cyenza mu mushindu mubi, cyenzedi cyakane kadi cyenza bibi. Nwamonu anyi? Cyònsò cidi Sataana naaci aci ncintu kampanda cidi cikudimika, kadi cibì mbukole's.

⁵⁴ Nenku tudi, leelu ewu, basòmbe mwaba ewu, ne bukole ebu anyi bwabwa ki bwikala mwa kutukontonona. Pa nanku twèlààyi pambelu budi bubi abu. Twangataayi kaaba keetu bu mudi mitooto ya mu maulu.

⁵⁵ Bu mudi Bible wamba ne: “Mitooto milalakanyi,” mu Mukanda wa Yuda, “yipatula ntutu ya bundu bwayi yôyi miine.” Kadi twètù katwena baswe kwikala mitooto milalakanyi to; kudikonka ne *cikampanda* ncilelela anyi, kudikonka ne *cikansanga* ncilelela anyi, kudikonka ne *ciine aci* necyenzeke anyi, kudikonka ne. . .ncifwanyine kwikala bishi. Kwikadi ulalakana to. Shaala mudi mitooto ya mu dyulu yaya, bu mudi musalaayi mulelela pa kaaba kende kaa mudimu. Imana mwaba awu, mwikale witabuuja! Mwoyi ne lufu.

⁵⁶ Mpindyewu, cilwilu kampanda, padibi bulelela ne cilwilu kampanda, padi ditunga didilongolola bwa kuya kalwangana ne ditunga dikwabo, bivwa bikengela dyòdi kwanji kusomba ne

kutangila cidi cîmpè ne cidi cibi, ne kumona ne badi mwa kuya kalwangana ne ditunga didi ku luseke lwabo adi anyi to. Yesu ngwâkalongesha aci. Nenku bu bantu mwa kwenza cyôci aci, bu matunga mwa—mwa kusòmba, ne kwimana bwa kwelangana meeji pa maalû awu nseka yònsò ibidi, kutangila mâyi kutangila bukula, nunku katuvwaku mwa kwikala ne mvita kabidi to.

⁵⁷ Mpindyewu, tudi tusangana ne, muntu yêyè kayi wenza nanku to, piikala badi kumutu kwa masalaayi a ditunga kabayi banji kusòmba, dyambedi, bwa kutangila ne kumona ne mbabinge anyi, ne tulingila ne twipacila twabo tudi mu twôtò anyi, ne badi ne dikanda ne bukole bikumbane bwa kucimuna cilwilu cikwabo aci anyi, pa dîbà adi kaayi batwishiiibwe ne nebabacimune.

⁵⁸ Mwaba awu ki wàkenzelà Kalààlà Custer cilema cyende cya njiwu ngwôwò awu. Kalààlà Custer, mûndi muumvwe bamba, wakapeta mêyi mamutumina kudi bukalenge, bwa ne kakabwedi mu buloba bwa ba-Sioux to, bwalu civwa ncikondo cyabo cya didifila mu ditendeleela. Civwa ncikondo cya dikuukwila. Bavwa munkaci mwa kwenza difesto. Kadi Custer kunwaye maala kukwacika, ki kudyambidilaye ne nansha nanku ùvwa anu mwa kucyenza. Ûvwa mwa kusambuka mikalu ayi, nansha byôbì ne mmêyi matuma anyi kî mmêyi matuma. Ncya bushuwa ne bôbò bààkaasasa mazaji bamwe bantu bavwa kabayi benze bwalu, kubaasabo mazaji. Ngeela meeji ne baakalengaku bamwe baa ku bôbò. Bavwa mbaasukutu, bapatuke, benda bakeba byakudya, bwa kuya kapeesha baa kwabo—kwabo pavwabo mu dikuukwila apu. Kadi Custer, mu dikosolola amu, kubamonaye, e kudyambidilaye ne bavwa balumbatangana ne baa ku luseke lwabo, ki bôbò kwasa baasukutu abu. Kadi baasukutu bààkapàndukà abu, kwalukilabo ne kuyabo kafika. Baakenza cinyi? Kuya kambulabo bingoma, kadi ki bôbò bàlwalwà aba. Nenku ki ndekeelu wa Kalààlà Custer nyêyè awu, bwalu kààkasòmba panshi bwa kwanji kwelanganaku meeji to, dyambedi.

⁵⁹ Kavwa ne bwalu bwa dyenza kuntwaku to. Kavwa ne bukenji bwa kusanganyiiwbwaku to. Yêyè ukaavwa mumane kusaka ba-Indiens mubùmúshe ku Côte Esete, kuya naabu too ne ku Wesete kwònsò aku, twamb'eku twamb'eku. Kabidi bôbò biine bavwa benze cipungidi cya ditalala, kadi yêyè kujuuuka e kushipa cipungidi aci. Nenku paashipiye cipungidi aci, dîbà adi kucimuniyibwaye mu mvita ayi.

⁶⁰ Nenku cilwilu, dyambedi, padici cidilongolola bwa kuya ku mvita, bidi bikengela kwânji kwikala disobola, dya basalaayi kampanda. Bikengela biikale bavwadika nsùkùtù bwa kulwangana mvita. Bikengela biikale balongeshiiibwe ku dilwangana dya mvita.

61 Nenku ndi ngiitabuuja ne mvita yidi mitambe bunene ya kacya baalwangna mvita, nyidi mpindyewu pabwipi ne kukutuka eyi. Ndi ngiitabuuja ne Nzambi udi munkaci mwa kusobola basalaayi Bende. Ndi ngiitabuuja ne Ūdi munkaci mwa kubavwadika, mwa kubalongesha. Ne mwalu wa mvita ukaadi mpindyewu mumana kulongolola, mvita pabwipi ne kukutuka.

62 Mvita eyi, minene ne ya kumpala ya kacya baalwangana mvita eyi, yakabangila mu Dyulu, pavwa Mikaele ne Banjelo Bende balwangane ne Lusifere ne bende banjelo. Yakabanga dyambedi, mvita ya kumpala yakenzekela mu Dyulu. Pa nanku, mpekaatu kaakatwadijila pa buloba nansha, wakatwadijila mu Dyulu.

63 Ki pashiishe yôyi kwedibwa panshi myumukile mu Dyulu, bayûmûshe mu Dyulu, kuyeela pa buloba, ki yôyi kuponena bantu pambidi. Pa dibà adi ki mvita ayi, kulekela ya banjelo, kwandamukayi yikaadi mviya ya bantu. Ki Sataana kulwaye bwa kubutula bufuki bwa Nzambi, buvwa Nzambi mufuke bwa kwikalabu Bwende Yêyè mwine. Yêyè, Sataana, wakalwa bwa kububutula. Ki civwa kiipacila kende, mbwa kububutula. Ki mvita kubanga panu pa buloba, ne kubangayi munda mwetu, ne kushaalayi minunke kubangila anu apu.

64 Mpindyewu, mu mvita yônsò eyi kumpala kwa bantu kwimanyinanganabo, bikengela bânji kusungula dyambedi cyalu cya kutwilanganabo, anyi mwaba wikala mvita ayi mwa kulwibwa, mwaba musobola.

65 Mu Mvita ya Kumpala ya Buloba bujima, baakayiteekela, mu buloba ne myaba bivwa kabiyi bya kampanda to mwakalwangeenabo. Ne bikengela biikale ne mwaba musobola.

66 Byenze bu paakaya Izaleela mu mvita ne beena Peleshete, kuvwa ka—ka—kakuna elu luseke ne elu luseke kwakadisangishilabo. Ki kwakapatukila Goliyata e kubiikilaye bilwilu bya Izaleela. Ki kwakatwilangana nende Davidi, mu cibandabanda amu, paakamanaye kusabuka kasulu kakese kavwa kapweka munkaci mwa tukuna tubidi atu aku, mwakangulaye nsakalabwa.

67 Bikengela kwikale mwaba musobola. Nenku mwômò mwine emu, ki mudi cyalu cya—cya bônsò, buloba kabuyi bwa kampanda to, nenku balwangeena *apa* mu mwime mwaba ewu. Kabatu anu benza ne, ewu ulwangeena kumutu *eku*, ewu ulwangeena kwinsi *eku*, ne ewu unyeemena lwà kumutu *eku* to. Kudi mwalu wa mvita kudibo batwilangana ne bateetelangana makole abo, mwaba udi cilwilu cyônsò citeetela makanda aci ku cilwilu cikwabo, mwaba wa ditwilangana wa bônsò. Mpindyewu, eci (kwataayi) kacinupiciku to.

68 Paakabanga mvita minene eyi pa buloba, bivwa bikengela bwa kwikalaku mwaba wa ditwilangana wa bônsò. Bivwa bikengela bwa kwikalaku mwaba musobola wa mvita

kubangilayi, ne wa mvita kununkilayi. Ki byalu bya mvita abi kubangilabi mu meeji a muntu. Ki mwaba awu utu mvita yibangila. Meeji a muntu ki àkasungudiibwà bu mwaba wa mvita, wakabangilayi, ne mbwalu mapangadika atu angaciibwa mu meeji, mu mutu. Mpindyewu, kabaakabibangilaku byumukile mu bulongolodi kampanda to. Kabaakabibangilaku byumukile ku bwalu kampanda bwa muntu mufwanyine kulenga ne byanza to. Byalu kabyakabangilaku aku to. Ki bwa cinyi, bulongolodi abu kabwenaku, kabwenaku mwa kwenza mudimu wa Nzambi to, bwalu byalu bya mvita, mudi mukengela wêwè kutwilangana ne mwena lukuna webe, mmu meeji. Bikengela wènzè disungula dyebe. Ki didi ditwilangana neebe.

⁶⁹ Ndi muswe bwa nsongaakaji wa citende ewu, udi usaama bikole ewu, ikale mutwishiiabwe ne mmuteeleje cyôci eci, ne ntema yônsò.

⁷⁰ Mapangadika atu angaciibwa mu meeji, mu mutu. Ki mudi Sataana utwilangana neebe, ne ki mudi mwangaciibwa mapangadika, bwalu mushindu awu ki udi Nzambi mwenze muntu.

⁷¹ Mpindyewu, (bu nwênù mwa kwosha dîsù pa kabeji kaanyi aka) ndi ne karta kakese kazola. Mvwa naaku mwab'ewu kî nkwanji kwenza ntanta to, pa... mwenze naaku mudimu ku cibasa cya kufundila eku. Muntu mbamwenze anu mudi lutete lwa blé amu. Ndimiinu. Ne muntu utu ndimiinu. Pa bidi bitangila mubidi, wêwè udi dimiinu dya tatwèbè ne mamwèbè; ne mwoyi mmufumine kudi taatù, misunya paayi mmifumine kudi maamù. Pa nanku, bibidi abi, bidisange, diyi ne ma—mashi, bidi bidisanga. Ne mu kabulu kaa mashi mudi mwoyi. Ne mwômò amu mmudibi bibangila, biibakiibwa, byenza mwâ—mwânà. Mpindyewu, dimiinu dyônsò edi ditu ne cizubu lwà pambelu; munda mudi musunya; ne munda mwa musunya awu mudi mutoloku wa mwoyi. Ee, mushindu awu ngutudi benjiibwe. Tudi mubidi, musuuka, ne nyuma. Pambelu, mubidi, cizubuzubu; munda mwa wôwò awu, kondo kaa mwoyi ne bikwabo, mudi musuuka; ne munda mwa musuuka, mudi nyuma. Nenku nyuma ngudi ulombola bikwabo byônsò abi.

⁷² Mpindyewu, bu wêwè mwa kusòmbèla panshi pawikala mufikile kumbelu, uzole tujengu tukese tusatu. Neujandule ne mubidi wa pambelu udi ne byumvwilu bitaanu kudiwu mwa kulengiibwa, mbwena kwamba ne lumònò, lulabulu, lulengu, lununku, luumvu. Ki byumvwilu bitaanu bidi bikontonona mubidi wa muntu mbyôbi abi.

⁷³ Munda mwa mubidi mudi musuuka, ne musuuka awu utu ukontononyiibwa kudi bifwanyikijilu, kondo kaa mwoyi, civulukilu, bilukakaji bya lungenyi, ne meeji a dinanga. Ki cintu citu cikontonona musuuka ncyôci aci.

⁷⁴ Kadi, nyuma, udi yêyè ne cyumvwilu anu cimwepele. Nyuma...Kaa, tucikwataayi. Nyuma udi ne cyumvwilu cimwepele, ne cyumvwilu aci, badi bacikookesha, anyi kudi diitabuuja anyi kudi mpatà. Ncyôci menemene. Nenku kudi mùsèèsù anu umwepele udi ufikishaku, ki budishikaminyi bwa disungula. Wèwè udi mwa kwitaba mpatà anyi udi mwa kwitaba diitabuuja, cyônsò cya ku bibidi abi ciwaswa kukwata naaci mudimu aci. Ki bwa cinyi, Sataana wakabangila ku citupa civwa cya mushinga mutambe, bwa kufikisha nyuma wa muntu ku dyela Dîyì dya Nzambi mpatà. Nzambi wakabangila ku citupa civwa cya mushinga mutambe, bwa kuteeka Dîyì Dyende mu nyuma awu. Ki bwalu abu's. Ki cidi cyenza bwalu abu ncyôci aci.

⁷⁵ Bu ekeleeziya ewu, mpindyewu utudi twakulangana ewu mwa kudisanga, mudyènzè cimuku mu mushindu wa muntu ne muntu mwikale ne dîyì dimwe, kabayi ne mpatà nansha ya kânà mwaba nansha umwe, nunku kakwena muntu ne butekeketè nansha umwe munkaci mwetu emu to, mu tusunsa tutaanu tudi tulonda etu. Nunku kakwena muntu nansha umwe mwaba ewu ujinga Nyuma Mwîmpè kayi uMupeta to, bu nwênù anu mwa kulongolola cintu kampanda aci. Mpindyewu, ki mwaba awu udi mvita yibangila, anu mu meeji ebe amu mene, uswe anyi ubenge.

⁷⁶ Kadi mpindyewu, vulukaayi ne, eci kî n'Science Chrétienne to, bya meeji akookesha mubidi abi. Aci kaciyena ne...Meeji adi itaba Mwoyi, ùdì Dîyì dya Nzambi, ki mwaba awu citwala Mwoyi. Meeji ebe nkaayaawu kî ng'adi acyenza to. Kadi, n'Dîyì dya Nzambi, ditwadiibwe mu kajila kaa meeji ebe. Nwamonu anyi? Kî mmeeji to, mudi Science Chrétienne ubikwatakaja amu ne, meeji akookesha mubidi. To. Kî ncyôci aci to.

⁷⁷ Kadi, meeji ebe ki àdì aDiitaba. Adi aDikwata. Meeji ebe mmakontonona kudi cinyi? Nyuma webe. Nenku nyuma webe udi ubakula Dîyì dya Nzambi, ne ki cintu cidi ne Mwoyi munda mwaCi. Didi dibweja Mwoyi munda mwebe. Kaa, mwaneetu! Padi aci cyenzeka, padi Mwoyi upweka wenda ulonda kajila aku, ubwela munda mwebe, Dîyì dya Nzambi didi dimweneshiibwe munda mwebe. "Nwênù bashaale munda Mwanyi, ne Méyì Aanyi mashaale munda mwenu, pa dîbà adi nulombe cinwaswa ne nebanwènzèlèci."

⁷⁸ Pashiishe aci cidi cyenza cinyi? Kuumukila munkaci mwa mwoyi, cidi ciikale musuuka, kuumukila amu, cidi cipatuka cidiisha kajila ne kajila kônsò. Lutatu ludi anu ne, tudi twimanyina *apa* ne mpatà bûngi cyanaana, tuteeta bwa kwitaba cidi pambelu *pààpa*. Bikengela wimanyike aci; nenku upweke wenda ulonda kajila aku ne Dîyì dya Nzambi, nenku pa dîbà adi cidi cipatuka pambelu, cyôci ciine, biikale bidyenzekela. Cidi ne bwalu ncredi munda aci. Ki cintu cidi ne mushinga, ncredi munda aci.

Dibundulangana dya Sataana didi difumina munda.

⁷⁹ Mpindyewu, udi wamba ne: “Mêmè nciitu ngiiba to. Nciitu nnwa maala to. Nciitu ngenza bintu kampanda to.” Abi kabyena ne bwalu nansha bumwe ne cyôci aci nansha.

⁸⁰ Nudi numona’s, nciidi munda aci. Nansha wêwè mwîmpè wa bishi, nansha mwikale ne nsòmbelu mulenga wa bishi, nansha wêwè mwambi wa bulelela wa bishi, bintu abi bidi anu bineemekii bwa. Kadi Yesu mmwambe ne: “Muntu yêyè kayi mulediibwe cyakabidi to.” Nwamonu anyi? Bikengela cintu kampanda cyenzekele munda. Cyanaana, aci ncintu cikwatakaja bwa kushimakajangana, bwalu munda mwa mwoyi webe amu udi ne dijinga dya kubyenza nansha bishi. Kacyena mwa kwikala cikwatakaja to. Bikengela ciikale cya bushuwa.

⁸¹ Nenku kudi mùsèèsù anu umwepele udi cyôci aci mwa kupwekela, mmu njila wa budishikaminyi bwa disungula, kubwela mu musuuka, ku meeji ebe awu. “Mudi muntu wela meeji mu mwoyi wende amu, ki mudiye.” “Wêwè mwambile mukuna ewu ne: ‘Tentemuka,’ ne kuyi wela mpatà mu mwoyi webe to, kadi mwikale witabuuja ne cyûdi mwambe aci necyenzeke, udi mwa kupeta cyûdi mwambe aci.” Nwacyûmvù anyi? Ki bwalu mbwôbù abu’s. Nwamonu anyi? Ki byalu bya mvita mbyôbi abi. Bu wêwè nanshà mwa kwenza bwa aci kwanji kubangaci, dyambedi.

⁸² Twêtù tutu tuzuka bikole bwa kumona bintu byenzeka. Tutu tuzuka bikole bwa kwenzela Nzambi cintu kampanda. Nsongaakaji ewu kèna . . . uzuka, kakuyi mpatà to, uzuka bwa kwikala ne mwoyi. Mmuswe kuumvwa bîmpè. Bakwabo badi mwaba ewu, mbaswe kuumvwa bîmpè. Kadi patudi tuumvwa bamba bwa dîsaamà adi, bu mudi ngangabuka, dibiika dya bafwe, bintu binene bya bukole bidi Nzambi wetu mwenze, pa dîbà adi’s tudi tuzuka. Kadi bwalu budi ne, tudi twêtù takeba kukufika ku byumwilu ebi, bwa kukwata cintu kampanda mwaba ewu, bu mudi kondo kaa mwoyi.

⁸³ Bantu bààbûngì menemene, misangu yàbûngì, batu bumvwije Dìyi bibi. Ne mêmè batu bangumvumvwe bibi bwa ciine eci, bwa dibiikila dya bantu ku cyoshelu. Ntu mwambe ne: “Nciitu mutambe kweyemena dibiikila dya ku cyoshelu to,” nciyi nswa kwamba ne kanwena mwa kwenza dibiikila dya ku cyoshelu to.

⁸⁴ Kadi muntu ukwata muntu mukwabo ku diboko, wamba ne: “Kaa, Mwaneetu John, udi mumanye mudi bwalu anyi? Mêmè ne wêwè’s tukaadi beena mutumba ntanta yònsò ewu. Bandaaku ku cyoshelu eku, utwe binù.” Cidiye wenza aci ncinyi? Ngikalapù nansha ne cibasa cya kufundila mwaba ewu, nunku ndi munuleeje cidiye wenza aci. Cidiye uteeta nkwenzela mudimu mu musuuka wende, pa meeji a dinanga. Aci kacyena

cikumbana to. Aci kî njila mwine wa kulonda to. Cya bushuwa, kî nyèyè to.

⁸⁵ Pàmwápa udi wenzela pa (cinyi?) civulukilu kampanda, ku cyumvwilu cya musuuka wende. “Kaa, Mwaneetu John, wèwè ewu’s uvwa ne mamwèbè mwímpè wa dikema. Mmufwe kukaadi ntanta mule be.” Civulukilu’s! Nwamonu anyi? Kwèna mwa kwenza nanku to.

⁸⁶ Bikengela cipwekele mu kajila kaa budishikaminyi bwa disungula. Wèwè, wèwè mwine, ulekele Díyì dya Nzambi. . . Kwèna ulwa ne bwalu mamwèbè nyawu uvwa mukaji mwímpè nansha. Kwèna ulwa ne bwalu udi mwena mutumba mwímpè to. Udi ulwa bwalu Nzambi udi ukubiikila bwa wèwè kulwa, nenku uMwitaba mwimanyine pa Díyì Dyende. Díyì adi ki didi ne mushinga mu byònsò. Díyì adi! Bu wèwè mwa kuumusha byònsò mu njila, kondo kaa mwoyi kònsò, byumvwilu byònsò, ulekela anu Díyì nkaayadi dibwela, Díyì adi nedilelangane anu menemene!

⁸⁷ Mwaba ewu, nudi numona ne n’Dibwikidiibwe ne cinyi anyi? Wèwè udi wamba ne: “Ee, mpindyewu,” mùdì wamba, “ee, byòbì ebi, kondo kaa mwoyi ne byumvwilu ebi, ne bikwabo, kabyena ne dipetangana ne ciine aci anyi, Mwaneetu Branham?” Bushuwa, bidì naadi. Kadi wèwè mulekele Díyì dibwela, kadi wèwè kuDibwikila ne kondo kaa mwoyi, pa díbà adi Dyòdì kadyena mwa kukola to; neciikale díyì dikonyangale.

⁸⁸ Nukaadiku bamone lutete lwímpè lwa ditala lukuna mu buloba, kadi kulekela mucu kudiponenawu anyi? Nedikole diikale dikonyangale. Cilàmbalàmba cyònsò eci, cintu cyònsò cidi citoloka eci, necikonyangale, bwalu cintu kampanda ncilwe kucipangisha.

⁸⁹ Ee, ki lutatu ludi naalu Diitabuuja dyetu dya cyena Mpenta leelu ewu ndwòlù alu. Tudi balekele bintu bipitepite búngì biDipangishe, Diitabuuja diine ditubo batulongeshe adi, Nyuma Mwímpè wa bwena utu musòmbèle munda mwetu awu. Tudi balekele bintu bipitepite búngì, tutangila twètù muntu mukwabo.

⁹⁰ Nenku dyabulu utu yèyè misangu yònsò ukufunkwina anu mwaba udi muntu mukwabo mupangile awu, kadi mwikale ukulama kule ne bujaadiki bulelela budi bushwashuwale. Neakufunkwine mwena lubombo kampanda uvwa, mungà musangu, mupatuke wenda utentula cintu kampanda. Yèyè kaakacyenza to, bwalu ùvwa utentula. Kadi bu ne civwa cifumine ku nsùlù mulelela wa Díyì dya Nzambi, “Maulu ne buloba nebijimine, kadi Díyì Dyanyi kadyena mwa kujimina to,” Dyòdì didi ne cya kushaala mwaba awu.

Udi umona bwalu abu anyi, mwaneetu wa bakaji?

⁹¹ Didi ne cya kwitabiibwa mu meeji, pashiishe Didi diitabuujiibwa ne mwoyi. Pa díbà adi Díyì dya Nzambi didi

dishaala cintu cya bushuwa, pashiishe byumvwilu byônsò bya musuuka ne bya mubidi bidi anu bikezudiibwa ne Nyuma Mwîmpè. Pa dîbà adi cyumvwilu cyebe cya Nzambi, kondo keebe kaa mwoyi kaa Nzambi aku, cyônsò cya difwana dya Nzambi aci, cidi cituuta nkoka munda mwebe. Kakwena mpatà kaaba nansha kamwe to. Kakwena cidi mwa kujuula mutu to.

⁹² Kakwena cintu nansha cimwe cidi mwa kujuuka mu civulukilu, kwamba ne: “Ee, ndi mvuluka ne Mandemwazele Jones wakateeta kweyemena Nzambi, ne Mandemwazele *Kampanda*. Mandemwazele Kansanga wakateeta kweyemena Nzambi bwa dyondopa, musangu kampanda, kadi kupangilaye.” Nwamonu anyi?

⁹³ Kadi piikala kajila aku nkamana kusukula ne kakezula, ne kuuja tente munda amu ne Nyuma Mwîmpè, abi kabyena nansha bilwa mu civulukilu to, bwalu bwa Mandemwazele Jones ne byakenzaye nansha biikale bishi. Bwalu mbwebe wêwè ne Nzambi, pamwe, kakuyi mukwabo muntu to anu nwênù babidi. Ki bwalu mbwôbù abu’s. Mvita yebe’s ki yôyi ayi. Umushipe anu ku ntwadijilu aku. Mwimanyike umushipe mu kajila kende amu. Bwalu kabwena ku ne udi mwa kuleepesha mvita ayi too ne ku dîbà kaayi to. Budi ne, ùyímànyìkè anu mpindyewu ewu!

⁹⁴ Piikalabi ne udi muswe kulwa, ne kulama bivulukilu abi ne kondo kaa mwoyi aku, ne byônsò abi, mwikale udyambidila ne: “Ee, ndi anu mufwanyine kupangila’s. Mbifwanyine kwikala kabiyi bilelela to.” Kwenjiku nanku to, nansha kakese.

⁹⁵ Imansha bintu byônsò ku luseke, ukangule kajila, wâmbè ne: “Nzambi, Dîyì Dyebe ndilelela Cyendeleele, ne Didi bwanyi mêmè. Piikala ekeleeziya mujima mupangile, piikala bantu baa buloba bujima bapangile, kadi mêmè ncyêna mwa kupangilaku to, bwalu ndi ngangata Dîyì Dyebe.” Ki mvita nyôyi ayi. Ki cintu ncyôci aci.

⁹⁶ Bwa cinyi Nzambi wa Bukole bwônsò mmufwanyine kuumusha kansere ku dibeele dya mukaji, kakuyi kushaala nansha cibangu to, kadi kulekela mwânà mulaadika bwa kufwaye? To, mukalenge.

⁹⁷ Mwânà wa bakaji mutekete mmulwe mwaba ewu, abidi adi panshi aa, wa mu tulaasa tubandile. Mamwëndè kumbiikila, wamba ne: “Mwaneetu Branham, mwanaanyi wa bakaji mmupete disaamà dya Hodgkin.” Nkansere, katu kangata mmwenekelu wa mapondo-mapondo. Nenku bangangabuka kukosabo kasunya kaa mwaba uvwadi dikungwile pa muminu awu, kukatumabo, nenku divwa ndisaamà dya Hodgkin menemene.

⁹⁸ Ki kwambaye ne: “Mwaba ùdì ùlondà wakùngwilàdi, ndifwanyine kukùngwila ku mwoyi. Penzadi nanku, ki lufu lwende.” Yèyè ne: “Yèyè kèna ne...Mushindu udidi dyenda

dikungwila, yêyè ne matuku àbûngì, udi ne ngondo mitwe ku yisatu, ya mwikale ne mwoyi.”

⁹⁹ Mamwëndè kwambaye ne: “Nebikengele bwa ngënzè cinyi? Kumwaluja mu kalaasa anyi?”

¹⁰⁰ Awu ne: “Mulekele aye, bwalu pàmwāpa neafwe lufu lwa cìmpicìmpi.” Ki yêyè ne: “Mulekele anu aye mwikale anu ne nsòmbelu wa ciibidilu ewu, mudiye mwa kwikala amu. Wèwè kumwambidiku kantu nansha kamwe pa bwalu abu to.”

Ki inābànà awu kungambilaye ne: “Cìndi ne cya kwenza ncinyi?”

¹⁰¹ Mémè ne: “Lwâ nende umuteeke mu mulongo wa babeedi.” Ki mémè ne: “Lwâ wèwè anu nende.” Mémè kuumvwa kaacintu ndambu kaa kakayi dyumvwija to.

¹⁰² Nenu paakalwa mwānà wa bakaji mutekete awu, mu dinda adi, ne mishiku yimweka bu ya bleu, bifumine ku bilaabu bya ku mishiku, bu mutubi mu tulaasa amu. Ki—ki mwānà mukese awu kulwaye. Mémè ncivwa mumanye ne ngwèpì to; yêyè uvwa ne cya kumbiikidila ku telefone. Mémè mukumwata ku cyanza. Mémè kwamba ne: “Wetwawu, mwaneetu wa bakaji.” Ki yêyè awu. Ūvwa nyêyè. Anu mu katanci kakese cyanaana, mpwekesha mèsù ntangila mamwëndè mbamona bônso babidi kabayi ne Nzambi, kabayi ne Kilisto to. Mémè kwamba ne: “Mmuni munudi mwa kutekemenya dyondopa pa nshindameenu ewu? Nudi baswe kwitaba Yesu Kilisto bu Musungidi wenu sungasunga anyi?” Mémè kwamba ne: “Nudi baswe kulwa ku ciinà cya mâyi eci mwaba ewu bwa kubatiijibwa mu Dînà dya Yesu Kilisto bwa dilekelediibwa dya mpekaatu yenu anyi?”

Bòbò kwamba ne: “Tudi baswe kwenza nanku.”

¹⁰³ Kaa, nudi bamanye cyàkenzekà. Mukaji awu udi mwa kwikala musòmbè mwab’ewu mu dinda emu. Bààbûngì beenu mbamanye bwalu abu. Mwaneetu Mike Egan, umwe wa ku balubuludi baa mwab’ewu, wakalondesha yêyè bwalu abu. Mbyenzeke kukaadi bidimu bu binaayi anyi bitaanu. Mwānà mukese wa bakaji awu kwalukilabo nende kudi ngangabuka awu, kabaciyi mwa kwangula nansha kamanyinu kaa dĩaamà dya Hodgkin adi mu yêyè nansha kaa kànà to.

¹⁰⁴ Bwalu buvwa cinyi? Bivwa bikengela wānjì kukangula kajila, dyambedi. Bikengela wangate Musalaayi awu, Nyuma Mwimpè, mutèeka ku mwalu wa mvita, abi bidi bikengela Dîyì dya Nzambi. Yêyè ngudi Dîyì. Ne Yêyè udi wimana pàapa, kakuyi cyaMwimanyika to. Kakwena cintu nansha cimwe cidi mwa...Kònsò kaa ku tujila tukwabo atu nkajikulula. Anu mudi cyesu cya kale cya kubabajila mâyi ciikàle ne lubungu lùkaadi lujibakane; welamu mudilu, nebitaayishe cintakanyi cyebe aci. Ki lutatu lùdiku ne beena Kilisto bààbûngì bakaadi batùdike ndwòlù alu, mbwalu kabeena basukula tujila atu bwa kutujikulula to, kabeena bapweka too ne munda to. Bikengela

ubisukule, kondo kaa mwoyi, civulukilu, meeji, mwikale uteeka bintu byônsò ku luseke, ne umukila munda too ne pambelu, ne Dîyi dya Nzambi didi kadiyi disambakaja adi, bwa ne Dyôdi didi Bulelela.

¹⁰⁵ Nansha byôbi ne bantu binunu dikumi mbafwe ku *elu* luseke, leelu, biikale ne dyeyemena; bantu binunu dikumi mbafwe ku *lwalwa* luseke, maalaba, biikale ne dyeyemena; aci kaciyena cintangila mêmè to. Mêmè ndi muntu nkaaya. Mêmè ngudi ne dyeyemena. Mêmè ngudi uciitabuuja. Ne tudi tumona ne mwamwa, patwikala baswe kukangula tujila twetu pa dîbà adi, twètù ne mushindu, bwa kumona. Tudi tusangana *ewu* nunku ne *wawa* naka, ne *ewu* nunku ne *wawa* naka, binunu ne binunu, bafila majaaniki.

¹⁰⁶ Kadi dyabulu yêyè neakebe bwa kwalukilapu. Nwamonu's, yêyè anu mupete mushindu wa kubwelamu, yêyè awu, s'udi umba utangalajila cilwilu cyenu anu mwaba awu baya bimpàmbàmba.

¹⁰⁷ Wêwè ne byumvwilu byebe, lumònò, lulabulu, lulengu, lununku, ne luumvu, bidi anu bîmpè, kadi kubyèyèmènyîku byôbi abi to amba anu biikale bipetangana ne Dîyi. Bidi anu bîmpè, kadi, piikalabi bibengangana ne Dîyi, kubiteelejiku to. Mpindyewu, bifwanyikijilu, kondo kaa mwoyi, bivulukilu, bilukakaji bya lungenyi, meeji a dinanga, bidi anu bîmpè piikalabi bipetangana ne Dîyi. Kadi padi meeji ebe a dinanga kaayi apetangana ne Dîyi to, uàlekèlè. Udi mufwanyine kutaayisha lubungu kampanda, ne lukasa lwônsò. Wamonu anyi? Piikala cilukakaji cyebe cya lungenyi cibengangana ne Dîyi, ucishiye. Ncya bushuwa. Moteur... Piikala civulukilu cyebe, piikala bifwanyikijilu byebe, piikala kondo keebe kaa mwoyi, nî ncinyi cyônsò, biikale bibengangana ne Cyôci cidi munda aci, ubilekele.

¹⁰⁸ Udi ne cinyi pa dîbà adi? Udi ne ndongolwelu wa dîbà ne mabulunga. Aleluuyah! Bidi, Nzambi mmuteeke mitooto mu bulongame kadi kwamba ne: "Shaalaayi balebelele mwaba awu too ne pâNgàànùbùkìlà!" Yidi yishaala mwaba awu. Kakwena cyayinyungisha to nansha cimwe. Bu Nzambi mwa kupeta muntu mu cyanza Cyende, too ne piikala muntu ewu mwa kusukula byumvwilu byende, kondo kaa mwoyi, ne byônsò, mu mushindu wa cyôci aci ciimana ne Nzambi paanyima paaci, mu nyuma, kakwena démon pa buloba ebu udi mwa kubwejamu mpatà to. Ncya bushuwa.

Nealwe wamba ne: "Kwêna muumvwe anu bîmpè nansha bya bikese to."

¹⁰⁹ Kondo keebe kaa mwoyi mene kakaadi kafwe, ku aci. Lubungu ndushaale lutooke zee, lwela lubila ne: "Aleluuyah!" Ku cipatukidi kwela kashiba ne: "Butumbi kudi Nzambi!" Ludi lùbàlakana, cya bushuwa, lusukula ne lutooke zee, bwa Dîyi dya

Nzambi kwenzeladimu mudimu, Bukole bwa Nzambi. Nwamonu anyi? Ki cintu cidi ne mushinga ncyôci aci.

¹¹⁰ Ki cyalu cyebe cya mvita ncyôci aci. Cyalu cyebe cya mvita cidi paanyima apa ku ntwadijilu, paanyima apa mu musuuka, paanyima mu meeji ebe adi akanguka. Mee—meeji ki ciibi cya musuuka, ciibi cya nyuma's we. Meeji ebe ki adi akanguka bwa kwitaba nyuma, anyi adi abenga nyuma. Udi mwa kwikala ne twondo twa mwoyi tukese, ne tuntu tukese tûdi umvwa, ne tuumasaluka tukese, tuntu twônsò etu. Atu katwenaku ne dipetangana naaci to. Atu tudi anu tuumasaluka tukese cyanaana ne bikwabo. Kadi pakaadibi bilwa ne nku cintu cya bushuwa, meeji ebe adi acikangula. Anyi meeji ebe adi aciitaba anyi adi acibenga. Ki bwalu mbwôbù abu's, balunda baanyi.

Nzambi, enzaku bwa nansha umwe wabo kacimupici to.

¹¹¹ Nwamonu's, meeji ebe ngadi akangula ciibi; anyi akanga ciibi, ne ateeleja kondo keebe kaa mwoyi, ateeleja civulukilu cyebe, ateeleja meeji ebe a dinanga. Kadi padi meeji ebe adikanga ku bintu ebi, alekela Nzambi, Nyuma wa Dîyi Dyende awu, ubwela, Yêyè udi utaayisha bikwabo bintu abi. Mpatà yônsò mmiye. Diciina dyônsò ndiye. Disaluka dyônsò dya mpatà adi ndiye. Njiya yônsò mmiye. Kakwena cintu nansha cimwe cidi ciimane mwaba awu to anu Dîyi dya Nzambi, ne Sataana kêna mwa kulwà naaDi mvita to. To, mukalenge. Kêna mwa kulwà naaDi mvita to. Mpindiyewu, tudi bamanye ne aci ncyà bushuwa.

¹¹² Mvita eyi mminunke kacya anu ku dituku dya mu budimi bwa Edena aku, mvita ya mu meeji a muntu. Sataana ki wâkayibanga. Cyakenzaye ncinyi paakatwilanganaye ne Eva? Kaakavila Dîyi dya Nzambi to, kadi wakaDilaaba lupemba lutooke. Wâkajika tumwe tujila tukese apa mwaba kampanda. Wakamba ne: "Kadi bulelela's Nzambi. . ." Genese 3.1. Nwamonu anyi? "Bulelela, Nzambi, bintu byônsò bidiye Yêyè—Yêyè—Yêyè mulaye ebi. . ." Ûvwa mumanye ne Dîyi divwa dilelela. Kadi ùvwa mumanye ne kavwa mwa kupatukila anu patooke buludi kadi kuDibênga, ne mutooyi mushindu awu to, kadi wa—wa—wakaDilaaba nsukaadi pambidi.

¹¹³ Mushindu uvwa maman utufikisha ku dinwa bwanga, ùvwa uteeta kwela mâyi a cimuma cya orange mu manga a misanda. Ekelekele, bipiciibwe ne banwe manga a misanda awu kaayi meela mâyi a cimuma cya orange to! Cintu cyônsò cidi cyena lubombo eci's! Nwamonu anyi? Yêyè. . .Bivwa bikengela pa ciibidilu twêtù kwikala tujuuka mêbà a bufuku, nenku yêyè utunwisha pituloolu, bwa lukoso lwa lukole. Nenku ùvwa wela pituloolu, ne welamu nsukaadi; nwamonu's, mushindu kampanda wa cyena lubombo awu. Kadi bivwa anu bikwosha bya pa muminu, pabwîpi ne byônsò, mu dipweka amu, paanyima paa nsukaadi mumane kuumuka.

114 Ee, mushindu awu ki udibi, mulunda wanyi. Sataana utu ukeba kwi—kwikala ne lubombo mu bwalu abu. Ûdi uteeta kukuleeja cintu kampanda cya citambe bwîmpè, mushindu wa mutambe kupeepela, ndongamu wa mutambe kwikala wa meeji. Kadi kakwena ndongamu mutambe kwikala wa meeji kupita wâkatèèka Nzambi ku cibangidilu awu to, Dîyi Dyende. Kwata Dîyi adi. ElaMu nzadi. Lekela Dyôdi adi dyèlè nzadi mu wêwè. Shaala mwaba awu naaDi. Ki—ki cintu ncyôci aci.

115 Mvita yakanunka paakakangula Eva meeji ende, bwa kuteelejaye dilukakaja dyende dya lungenyi. Ki mu lubungu mwakabwelelaci amu. Ki mu ka—kajila mwakapwekelaci amu, dilukakaja dyende dya lungenyi adi. Yèyè, mu musuuka wende, wakalukakaja lungenyi.

116 Mêsù ende ki avwa lumònò. Wakamona nyoka. Ûvwa mwîmpè kumona, mulenga kwîsù, mutambe too ne bayende wende yèyè awu kule ne kule. Nyoka nguvwa mudimuke kutamba nyama yònsò ya mu budimi, ne pâmwâpa ùvwa muntu mulenga kumona kutamba ne bayende. Ûvwa umweka mufwanangane ne mulum'a nyama munene mwimane mwaba awu. Bunene bwine buvwaye's we! Nenku ùvwa uteeta kumwambila bulenga bùvwa ciine cintu aci.

117 Nenku cintu cya kumpala cyâkenzà mukaji, wakakangula meeji ende. Nenku mmwenze anu ukangula, dilukakaja dya lungenyi dya buntu e kucikwata. “Mona's, aci kî ncifwanyine kwikala cya cisalula mwoyi anyi?”

118 Ki cintu cidiye wenza kudi mukaji leelu ewu ncyôci aci. Mukaji kampanda mwikale ne bayende mukese mwîmpè maalu, ukasangana mpànga kampanda wa muleemule, munene. Muntu ewu neateete kukangula dilukakaja dya lungenyi. Wavuluka ne, awu n'Sataana. Ndyabulu awu. Anyi, tucikudimune, mulume kudi mukaji, mukaji kudi mulume, ewu anyi ewu. Cidiye wenza ncinyi? Wenzela mudimu mu bukole bwa dilukakaja dya lungenyi abu, kondo kaa mwoyi aku anyi cintu kampanda, ubanga kupicilamu.

119 Kadi peesha Dîyi dya Nzambi kaaba kaa kumpala. Muntu kèna nansha mwa kufika ku. . . Kèna mwa kwenza mpekaatu. . . Aleluuyah! Ki bwalu mbwebu. Eci ncyeci cilwa, cibishi. Muntu kèna mwa kwenza mpekaatu to piikalaye kayi mwanji kwimansha Dîyi dya Nzambi ku luseke. Kèna mene mwa *kwenza mpekaatu* to, mbwena kwamba ne “kubenga kwitabuuja,” anu yèyè mwanji kulekela Dîyi dya Nzambi kumpala, Bwikadi bwa Nzambi, kèna mwa kwenza mpekaatu to.

120 Eva kavwa mwa kwenza mpekaatu to pavwaye kayi muteeke ku luseke Dîyi dya Nzambi, kukangula kajila kende kaa dilukakaja dya lungenyi mu musuuka wende, bwa kubangaye kulukakaja lungenyi. “Mona's, s'ncyà bushuwa. Bayaanyi katuku yèyè mwanji kunnungeejaku miine maalu aa to, kadi

ndi ngiitabuuja ne wêwè. . . Yêyè utu mungambile ne kabyena bikengela mêmè kwenza cyôci eci to, kadi, udi mumanye's, wêwè kadi ki wacivwiji cilelela menemene ne citooke tòò bwanyi mêmè. Ndi—ndi ngiitabuuja ne ncifwanyine kwikala cilenga cyenze ne mulowu, bwalu's wêwè nyawu udi ucintookeshilaku." Nwamonu's, ki civwa mvita ya kumpala ncyôci aci. Nenku, ku miine mvita ayi, ki cyakakeba mvita mikwabo yônsò eyi ncyôci aci. Ne dyela dyônsò dya mashi panshi dikaadiku dyenzeke edi, dyakakebiwba anu mu Edena amu. Yêyè wakabenga kwitabuuja Dîyì dya Nzambi.

¹²¹ Nenku piikala katoba kamwe kaa dileeta dya Dîyì dya Nzambi kaakabengabo kwitabuuja, kaakakeba ntatu yônsò eyi, mmunyi mutwikala mwa kwalukila, biikale tubenga kwitabuuja Dîyì? Kwêna mwa kucyenzaku to. Bikengela ukange bintu bikwabo byônsò ebi, kondo kaa mwoyi, bivulukilu, ne wâmbè. . . dilukakaja dya ngenyi ne bintu bikwabo byônsò ebi. "Tutônkola dilukakaja dya ngenyi." Katwena tulukakaja lungenyi pa bwalu abu to, nansha kakese, cintu nansha cimwe.

¹²² Tudi anu twitabuuja Dîyì biimanyine pa ne: "Nzambi ngudi mwambe nanku," nenku aci citeeka kasulu pankaci peebe ne Nzambi. Kajila kônsò kadi kalwa kakanguke pankaci peebe ne Nzambi, pa díbà adi.

¹²³ Ki mvita nyôyì ayi, ya nzànzànà, mwalu wa mvita. Katùtuutu cingoma cya nomba makumi abidi ne yibidi nansha; twangataayi bombe bwa—bwa mushinda. Tukwataayi mudimu mushindu udi ukengediibwa. Twangate bombe bwa mushinda bwa Nzambi. "Ki bwèpì abu, Mwaneetu Branham?" D-i-i-t-a-b-u-u-j-a mu Dîyì Dyende. Ki bombe bwa mushinda bwa Nzambi mbwôbù abu. Budi butaayisha mäsaaamà ne démons, ku dyabalume ne ku dyabakaji. Budi—budi bubibutula. Budi busunguluja. . . Kaa, budi. . . Budi bwôbù bubutula anu naka. Budi busunsulula byônsò bidi kabiyi bineemeka Nzambi. Padi bombe bwa diitabuuja abu budikumamu, ne Dîyì dya Nzambi paanyima paabu, budi butaayisha démon yônsò, dîsaamà dyônsò, ditakanyika dyônsò.

¹²⁴ Udi wamba ne: "Ncya bushuwa anyi, Mwaneetu Branham? Kadi mbwa cinyi budi bwenza nanku pa bamwe, kadi pa bakwabo, kabuyi bwenza to?"

¹²⁵ Mbwa kajila aku. Udi mwa kutangila pambelu e kucimona. Kadi bikengela wikale naaci munda *emu*, mutangile mu *nunku* ewu. Kî mpambelu *pààpa*, utangila munda to; bikengela wikadile munda, utangila pambelu. Wamonu anyi? Kwêna mwa kulwa ku dilukakaja dya lungenyi to. Kwêna mwa kulwa ku bintu bikwabo ebi to. Bikengela upwekele anu mu kajila kaa Nzambi kaa cyôci aci, buludi mu musuuka. Kadi udi ucyenza bishi? Kajila kaa ndekeelu nkajila kaayi?

126 Nealukakaje lungeny-. . . too ne kwinshi. Wêwè udi wamba, byumvwilu's: "Kaa, s'ndi—s'ndi mwa kucyumvwa's. Eyo, s'ncyôci aci. Uh-huh. Kaa, s'ndi—s'ndi mmufwanyine kucinunkila, ne bikwabo. Bintu ebi's bidiku. Eyo." Cintu cidi cilondà, udi ulukakaja lungenyi ne: "Mbyenze anu bu ne bivwa bikengela ikale mumanye bidiye wamba abi's. Ngangabuka udi wamba ne ncyêna mwa kuumvwa bîmpè to. Aci ncidi ne cya kwenzeka." Nudi numona's, anu mwaba awu udi—udi mupiile. Awu ndyabulu udi mwimane mwaba awu awu. Dyabulu ngudi munkaci mwa kukubweja bintu abi munda mwebe awu. Kwitabuujiu aci to.

127 "Aleluuyah! Dìyì dya Nzambi ndyambe ne nê-nê-. . . 'Kumutu kwa maalu ônsò, ndi muswe utante mu bukole bwa mubidi.' Ncya bushuwa." Mmunyi mùdì mwa kwikala disalaayi dya cya bushuwa pambelu pàapa? Wamonu anyi? "Ndi muswe bwa utante mu bukole bwa mubidi."

128 Ki cyôci aci, anu mwaba awu, tujila atu. Udi wêwè anu utwangata, utukangula. Kwikadi anu utucinguluka cyanaana to.

129 Pa dîbà adi Sataana yêyè anu mudidinge mupicilemu, mubwelele ku kondo kaa mwoyi aku ne ku bintu bikwabo byônsò ebi, pa dîbà adi ùdi ukapweka too ne kundekeelu kwa musuuka eku, mu meeji. Mpindyewu, bu yêyè anu ne mushindu wa kukufikisha. . . Kwakutangilaku—kwakutangilaku kamwe kaa ku twôtò atu to kuyi mwanji kwikala ne cya kumubweja *emu*. Nebikengele umubwejemu. Pashiishe padiye ubwelamu, udi wangata bukontononyi. Pa dîbà adi yêyè udi wenza cinyi? Ùdi ùbanga kukwata mudimu ne kondo kaa mwoyi. Ùdi ùbanga kukwata mudimu ne *cikampanda*, ùbanga kukwata mudimu ne mutùbù *kansanga*. Ncinyi aci? Lumônò, lulabulu, lulengu, lununku, luumvu; bifwanyikijilu, kondo kaa mwoyi, civulukilu, bilukakaji bya ngenyi, meeji a dinanga. Ùdi ùbanga kukwata mudimu ne tujila tukese twônsò tushiileshilangane atu, padiye anu mwa kupeta mushindu wa kubwelamu, kumutu kwa kadi mwaba ewu *aka*. Budiye naabu mbwa kwanji kubwela mu meeji ebe amu, dyambedi, ne wêwè bikengela ùcîtàbè. Cidi mwa. . . Teeleja. Cidi mwa kusuminyinangana neebe, kadi kaciyena mwa kukupeta to anu wêwè mucîtàbè.

130 Paakaseemena Sataana kudi Eva, kwamba ne: "Udi mumanye's, cimuma's ncilenga kumona," ewu wakanji kwimana katanci. Kaa, ki paakenzelaye cilema mpôpò apu, paakiimanaye katanci apu.

131 Kwimanyiku bwa kantu nansha kamwe to. Wêwè udi ne Mukenji. Yesu udi ne mwoyi. Nzambi m'Mwondopi. Ki Mukenji ngwôwù awu. Kwimanyiku bwa kantu nansha kamwe to, dilukakaja dya lungenyi kadiikadiku to, anyi cintu kaayi cikwabo cyônsò.

132 Kadi yêyè wakiimana katanci. Ki paakabwela Sataana mu meeji amu mpòpò apu. Yêyè ne: “Ee, s’cidi cyumvwika cya lungenyi’s.” Kaa, kwenjiku aci to. Angata anu cidi Nzambi mwambe.

133 Abraham, anji amba tũng bu yêyè mwimane bwa kulukakaja lungenyi, paakamwambilaYe ne neapetele mwânà kudi Sarah, pende mwikale ne bidimu makumi asambombo ne bitaanu ne yêyè mulume ne makumi mwandamutekete ne bitaanu apu? Ne paaluye kukumbaja bidimu lukama, ne mukaji ne—ne mukaji ne bidimu makumi citeema, yêyè, nansha nanku, ù—ù—ùvwa anu ujikula ne Dîyi dya Nzambi ndilelela. Nenukù ùvwa ubiikila bintu abi, bivwa kabiyiku abi, bu ne bivwaku. Nwamonu anyi? Yêyè. . . Nansha ditekemena, ditekemena diine divwaku mene anyi? Kaakakwata mene mudimu ne ditekemena to.

134 “Ee,” mùdì wamba, “Ndi ntekemena ne ndi mwa kuumvwa bîmpè. Ndi ntekemena ne nêngũmwè bîmpè. Ndi ntekemena ne nêmpetè Nyuma Mwîmpè. Ndi ntekemena ne ndi mwena Kilisto. Ndi ntekemena ne nêngènzè *cikampanda*.” Kî ng’aci cyùdì naaci dijinga to.

135 Abraham kaakatangilaku nansha ciine aci to. Amen. “Mutekemene civwa kacyi kutekemena, yêyè uvwa anu kacya witabuuya Dîyi dya Nzambi.” Diitabuuya didi diya too ne dyanwamwa dya ditekemena. Diitabuuya didi difumina paanyima *apa*, lwà munda. Diitabuuya didi difumina *apa*.

136 Yêyè udi ubwelamu bishi? Ûbwelela ku meeji aa, cibii eci—eci, mwalu wa mvita mwikale mwimanyine mwaba awu.

137 Mpindyewu, panukaadi biimanyinangane bwa mvita apu! Mpindyewu, dyabulu mmusòmbe anu ku mwoyi ne mwoyi wònsò, mu dinda emu. Mmusòmbe, ku mwoyi wa nsongaakaji wa citende ewu. Mmusòmbe ku myoyi yenu aku. Mmusòmbe mu nyungulukilu mwònsò amu. Ûdi munkaci mwa kwamba ne: “Kaa, s’nkadiku mukumona wêwè muteeta bya nanku. Abi’s nkaatu mbyumvumvwe.”

138 Mwipate. Kwajiki. Mwipate. Bible mmwambe cinyi mwaba ewu, mu kubala kwetu eku? “Kumwipata.” Ncya bushuwa. “Kumwipata.” Bakaadi bamane kutulongesha.

139 Ntu ndikonka ne: “Mbwalu kaayi ebu’s ne twètù bayiishi?” Ntu ndikonka ne ndilongesha dya mushindu kaayi ditudi bapete.

140 Nzambi udi munkaci mwa kulongeshangana bwa mvita minene eyi. Maataayi 24 mmwambe mwômò amu, kabidi ne Danye 12, ne: “Nekulwe cikondo cya ndululu, citu kacyiku cyanji kulwa pa buloba kacya kwònsò eku to.” Nenukù mu cyôci cikondo aci ki mutudi ne mwoyi emu, mudi nkoleshilu mulenga, ne dilonga dya tulaasa, ne bikwabo, bfinakaje Dîyi dya Nzambi, ne bibwele mu dilukakaja dya ngenyi ne bikwabo. Mvita ayi mmpindyewu. Wimana nganyi? Aleluuyah! Mvita yikaadi

pabwîpi ne kukùtuka. Yikaadi ya biimanyinangane mpindyewu. Tangilaayi numone ne ndikandameena bunene kaayi ditudi naadi kwaka.

¹⁴¹ Wikala bu Davidi nganyi? Wàkamba ne: “Nudi biimane balekele mwena Peleshete udi kayi mutengula wawa wela bilwilu bya Nzambi udi ne mwoyi kadyombo anyi? Mémè nyaaya kalwangana nende.” Amen. Nzambi udi ukeba balume ne bakaji mu dinda emu badi mwa kajuuka kwamba ne: “Mémè nènkwacilè Mukalenge ku Dìyì Dyende.” Amen. Nansha byôbì ne kukaadiku cinyi cipangile, anyi mwaba kaayi udi *cikampanda* ne *cikansanga*, ne cidi *wawa* naka mwenze. Aci kacyna ne dipetangana naaci to. Nwènu ba-Shaula aba, ne bakwabo, panwikala numuciina, alukilaayi paanyima padi panukumbanyine. Kadi, cilwilu cya Nzambi ciyaaya citangile anu kumpala, amen; balume baa musinga, balume baa—baa—baa diitabuujà, balume baa bukole, balume baa cyumvwilu. Kabyena bikengela anu bwa kwikalabo ne meeji matwe to. Kabyena bikengela anu bwa kwikalabo balonge tulaasa to. Bikengela biikale tujila. Nzambi ngudi wangata tujila tukese atu.

¹⁴² Yèyè kwimana katanci, bwa kulukakaja lungenyi, wamba ne: “Ee, mpindyewu, twànji tumonebi.” Ee, anu bu, kadi tũng bu ne. . .

¹⁴³ Nsongaakaji ewu, mu dinda emu, kakuyi mpatà to ngangabuka mmumwambile ne, ùkaadi lwà kundekeelu kwa njila ne: “Kakwena cintu nansha cimwe cya bafwanyine kwenza to.” Ee, mpindyewu, awu’s nyèyè ngangabuka awu. Mémè ncyèna mmupiisha to. Muntu awu mmuntu mwena maalu a mamanya. Mmumone ne disaamà dikaadi dimane kucimuna mubidi wa mwànà. Dikaadi cipite cipimu. Kèna ne bwanga bwikalà mwa kudiimanyika to.

¹⁴⁴ Ki mùvwà kabidi kansere aku mwa kucimuna mukaji awu; cya bushuwa, lufu lukaavwa lwangate bukontononyi bwa mwànà wa mu diboko awu; kadi Kapiteena wetu Munene, aleluuyah, wa cilwilu cinene eci, Yèyè udi dibiika ne Mwoyi. Cintu nansha cimwe kacyna mwa kuMucimuna to. Aleluuyah!

¹⁴⁵ Mutu wa meeji wa cilwilu ùtu mu tupiteena twaci, meeji. Rommel, mu Allemagne, nguvwa mutu wa meeji wa Allemagne; kawwa ny’Hitler to. Rommel! Ncya bushuwa. Eisenhower! Balume baa mu busalaayi! Patton! Balume bavwa ku mwalu wa mvita abu, bivwa bilondeshile ku mushindu uvwabo batuma mèyì. Nudi nulonda kapiteena wenu, piikalaye kalàlà kaa mushindu mujaalame. Yèyè mwikale wa mushindu mujaalame, yèyè mwikale kalàlà kaa mitooto yinaayi, yèyè mujaadikiibwe, yèyè mwikale mujaadikiibwe ne mmujaalame, numulondaayi. Nansha byôbì bimweka bu bya bibi, bwebe wèwè, tungunuka nda ku mwalu wa mvita. Enza mudiye mukwambile amu.

146 Aleluuyah! Twètù tudi ne Kalààlà kaa mitooto yitaanu, J-e-s-u-s [Yesu, mu Anglais–Muk.], utwasa mpeta ya mitooto yitaanu, f-a-i-t-h [diitabuuja, mu Anglais]. Yèyè kacya katu mwanji kucimunyiibwaku mu mvita nansha. Aleluuyah! Wakacimuna lufu, iferno, ne lukita. Muumushe démons mu njila. Yèyè ki Kapiteena Munene. Pa nanku, dyabulu kacyena nansha mene wa umwekaku mu cyalu to.

147 Mvita mitambe bunene yikaadiku minunke, nyikaadi yilongolodiibwa mpindyewu mene eyi. Cya bushuwa, nyôyî ayi. Kaa! Aleluuyah!

148 Pândi nkwelela meeji's we! Pâmvwà mwimane ntangila muvwaYe wenza myanda, mmona muvwaYe usokolola maalu, ukangula bintu, wamba ne: “Nebiikale mushindu *kampanda* ne mushindu *kansanga*,” paabi byenzeka! Kaa, ntangila paanyima *apa*, ngamba ne: “Ewu n’Kapiteena munene kaayi?” Kaa, mêmè ncyêna ntangilaku paanyima bwa kumona ní n’Ngangabuka *Kampanda* to. Ndi mêmè mmona cyakamba Kapiteena awu. “Yèyè n’Kapiteena wa lupandu lwetu.” Aleluuyah! Lupandu ncinyi? Disungidiibwa! Butumbi's we! “Yèyè n’Kapiteena wa disungidiibwa dyetu.”

149 Dibà dinene dya dibundulangana dikaadi pabwîpi. Aleluuyah! Wèwè disalaayi, ne bya mvita bibalakana, ne dibendela dipeepa! Diitabuuja ne mpatà mbinuteeke biimanyinangane bwa mvita, mu tabernacle emu, mu dinda emu; mpatà luseke, diitabuuja lukwabo luseke. Nwênù masalaayi, ikalaayi biimane pa myaba yenu ya mudimu. Aleluuyah! Kapiteena wetu, Mutooto wa mu Dinda, ki udi ulombola. Katu Yèyè walukilaku cyanyima to. Katu (kacya) mumanye diyi dya kwalukila cyanyima to. Katu Yèyè ne bwalu bwa kwalukila cyanyima to. Amen. Cya bushuwa.

150 Mvita mitambe bunene ya kacya baalwangana mvita, ki kutungunukayi munda emu patudi twakulangana apa, eyowa's, mukalenge, pankaci paa mwoyi ne lufu, pankaci paa dîsaamà ne bukole bwa mubidi, pankaci paa diitabuuja ne mpatà, kaa, ekelekele, pankaci paa budishikaminyi ne bupika. Mvita ki kulwibwayi eku! Noonaayi mafuma enu, nwênù masalaayi. Engelejaayi bya mvita. Nzambi udi munkaci mwa kulongolola masalaayi ende. Amen. Nzambi udi ulaaba Cilwilu Cyende maanyi.

151 Amerike udi uvwadika masalaayi ende nsùkùtù yidi mitambe bwîmpè ya kubavwadika: bifulu bya mvita bya cyamu, ne bingoma, ne byônsò bidibo naabi abi, tutumba twa mvita twikale ne bingoma, byônsò bitubo babwelamu abi.

152 Nzambi udi uvwadika Cyende cilwilu. Aleluuyah! Mbintu bya mvita bya mushindu kaayi bitudi tukwata naabi mudimu? Nyuma wa Mwele wa mvita, Dîyî dya Nzambi! Amen! “Dîyî dya Nzambi nditwe kupita mwele wa mvita wa nseke yibidi,”

Ebelu 4, “utubula too ne ku ditapulula dya mifuba, nansha ne—ne bwongo bwa mu mifuba, Dijinguludi mene dya meeji a mu mwoyi.” Dîyì dya Nzambi! Kwitabuuja Dîyì Dyende, nenku mushindu awu ngudi Nzambi uvwadikangana bya mvita.

¹⁵³ Ki cyakapeeshaYe Eva bwa kudipayaye naaci bu cya mvita. Kadi yéyè kucibula bya mvita byende. Wákacyenza bishi? Pa kukangula meeji ende ku dilukakaja dya lungenyi. Kwèna ulukakaja lungenyi ne Dîyì dya Nzambi to. Dyôdi kadyena ne dilukakaja dya lungenyi nansha. Wêwè...Cidi anu Dîyì dya Nzambi. Kakwena—kakwena mpatà pa bidi biDitangila to. Kakwena dilukakaja dya lungenyi pa bidi biDitangila to. N’Dîyì dya Nzambi. Aci ncikose bwalu. Bwalu mbujike. Aci ncikose bwalu kashidi.

¹⁵⁴ Udi umona cîndi muswe kwamba aci anyi, munanga wanyi? [Mwanèètù wa bakàjì awu ùdi wàmba ne: “Amen.”—Muf.] N’Dîyì dya Nzambi. Nzambi ngudi mucilaye. Nzambi ngudi mwambe nanku.

¹⁵⁵ Bavwa bambila Abraham ne: “Wàmanyi bishi muwapeta mwine mwànà awu?”

“Nzambi ngudi mwambe nanku.” Aci’s ncikose bwalu.

“Ee, kadi kwèna mumupete bwa cinyi?”

¹⁵⁶ “Ncyèna mumanye ne ndibà kaayi dîngààmupetà to, kadi nèmmpupètè. Nzambi ngudi mwambe nanku. Aci kacyakungiimanyikaku to nansha kakese.” Wakabiikil- . . .

¹⁵⁷ “Bwa cinyi kwèna anu walukila kwenu, kùdi mufume?”

¹⁵⁸ “Bikengela ngiikale mwena lwendu ne mwenyi mu buloba ebu.” Amen! . . .? . . . “Nzambi ngudi mufile mulayi. Nzambi neampeeshe mwànà awu anu mu buloba mene mudiYe muntume emu.” Aleluuyah!

¹⁵⁹ Nzambi neakwondope anu mu cyuyüya mene cya Nyuma Mwimpè eci, mudiYe mukutume emu. Nzambi ngwâkupèeshaci. Wêwè ikala anu mucitàbùùje. Amen. Kangula mbungu ya musuuka ne ya mubidi ayi, byumvwilu abi, ne kondo kaa mwoyi, kadi ulekele anu Mèyi a Nzambi ànji abwele dyambedi, akwate meeji awu. Ki cyalu cya mvita ncyôci aci.

¹⁶⁰ Kubenga kwamba ne: “Ee, bu mémè mwa kucyumvwaku, bu mémè mwa kuumvwaku butumbi bwa Nzambi bupweka! Kaa!” Abi kabyena ne dipetangana naaci to; nansha dikese.

¹⁶¹ Kangula meeji awu. Ki cyalu cya mvita ncyôci aci. Mwômò amu ki mudibo biimanyinangane bwa mvita, anu mwaba ewu mu mwalu wa mvita emu, meeji ebe. Ûakangule, wámbe ne: “Ndi . . . Mpatà yònsò, ndi ngeela mpatà yanyi mpatà.” Amen. “Ndi ngeela mpatà yanyi mpatà mpindyewu. Ndi ngiitabuuja Dîyì dya Nzambi. Ki mémè ulwâlwa ewu, Sataana.” Cintu kampanda neciikale mwa kwenzeka. Cya bushuwa, necyenzeke. Eyowa’s, mukalenge.

162 Yèyè udi ulaaba basadidi Bende ne Nyuma Wende. Udi ubatumina banjelo. Bantu batu baseka ciine aci, misangu mikwabo, “banjelo.” Ndekelaayi—ndekelaayi mbuulule pamwe neenu mu cintu kampana mwaba ewu, bwa katanci kakese cyanaana. Tubuululaayi mu Ebelu emu, bwa katanci kakese cyanaana. Ebelu nshapita mwi4, nshapita mwi4, nenku tu- . . . Ndi nswa kwamba, nshapita 1 wa Ebelu, nenku tubuululaayi ku mvensa wa 14.

Bònsò aba kî nnyuma mikwacishi, mitumiibwe yumukila. . . mitumiibwe bwa kukwacisha aba biikalà bapanyani baa lupandu anyi?

. . . nganyi wa ku banjelo utuye mwambile. . . Sòmba wèwè ku dyabalume dyanyi. . . ?

. . . banjelo bònsò baa Nzambi. . .

163 Mpindyewu, ki Bible ewu walukila utwambila mwaba ewu ne, Nzambi utu utuma banjelo. Butumbi's we! Mbanganyi biine abu? “Nyuma mikwacishi.” Butumbi's we! Nyuma mikwacishi, mitumiibwe (penyi?) yumukila mu Bwikadi bwa Nzambi. Bwa kwenza cinyi? Kuyiisha Dîyi Dyende. Amen! Kayeenaku bwa kuyiisha teoloji kampana wa mu kasumbu kampana kaa cyena mangumba to, kadi bwa kuyiisha Dîyi Dyende. Ki mudibi. “Nyuma mikwacishi, mitumiibwe.”

164 Mmunyi mutudi tumanya ne mbòbò? Bible mmwambe, ne: “Dîyi dya Mukalenge divwa dilwa kudi baprofeta.” Ncy bushuwa anyi? Banjelo aba badi bayiisha Dîyi Dyende, ku Nyuma Wende; bayiisha Dîyi, ku Nyuma Mwîmpè. Ne Nyuma ne Dîyi bivwa bilwa kudi baprofeta, ne baptofeta ki bavwa ne Dîyi dya Nzambi. Ki bwa cinyi bavwa mwa kwenza bishima bivwabo benza abi. Kacivwa mmuntu awu to; civwa n'Nyuma wa Nzambi munda mwa muntu awu, Nyuma wa Kilisto munda mwa muntu awu. Bwalu Dîyi dya Nzambi. . . Civwaye mwenze ncinyi? Musukùle kajila ne kajila kònsò. Nzambi nguvwa mumusungule, ne yèyè uvwa mulaaba ne Nyuma Mwîmpè. Nenku kavwa nnyèyè awu to. Kavwa wenzaku kantu nansha kamwe pavwaye kayi mukamone mu cikeena-kumona to. Eliya wakamba, pa Mukuna wa Kaamèèlè ne: “Byònsò ebi ndi mubyènzè ku dîyi Dyebe dituma. Mpindyewu, Mukalenge, bimanyiibwe ne Wèwè ngudi Nzambi.” Kaa, butumbi kudi Nzambi's we!

165 Nkaadi mucimonemone misangu yàbûngì, paudi umona Nyuma wa Nzambi ulenga mwaba kampana, ne mwaba awu ushaala mu dilaabiibwa adi! Bu kasumbu kakese kadi munda emu aka mu dinda emu, mwa kuumusha anu meeji adi apa aa, kuumusha mpatà yònsò mu njila! Mmunyi mùdi mwa kwela kabidi mpatà, paudi umona bafwe—bafwe babiishiibwa, balema bendela kuulu, bampofu bamona, bampudimaci buumvwa?

166 Mwanjelo wa Mukalenge, ne fòtò Wende mene mukudika mwaba ewu ku cimanu, mmubwikidije mukana mwa beena

maalu a mamanya, myaba yònsò. CidiYe wenza ncinyi? Ùshààla anu ne Dìyì. Amen! Didi dikosolola démon yònsò. Eyo, Didi dyenza nanku. Dyòdì didi cinyi? “Nyuma mikwacishi, mitumiibwe yumukila mu Bwikadi bwa Nzambi,” bwa kulaaba bambi baa Dìyì, bàdì bàshààla ne Dìyì abu. Ne Yèyè udi ushindika Dìyì ne bimanyinu biikale bilonda, ditwala Yesu umwèumwè awu makeelela, leelu, too ne kashidi. S’ki Yèyè awu.

¹⁶⁷ Mmunyi mutudi bafwanyine kwela mpatà, padibi ne Yèyè mmujaadikiibwe ne mu maalu a mamanya, ne mu bintu bya mubidi, ne mu maalu a nyuma, mushindu wònsò udi mwa kujaadikiibwa awu, Yèyè nyawu mujaadike *apa?*

¹⁶⁸ Lutatu ludi cinyi? Ludi mu meeji etu twètù. Tudi tukangwila cintu aci meeji etu, twamba ne: “Ee, mpindyewu, ncyèna mumanye nì mbifwanyine kwenzeka anyi kî mbifwanyine kwenzeka. Pàmwăpa, mêmè mwa kuumvwaku dishiilangana maalaba’s.” Kaa, aci kaciyena ne dipetangana naaci nansha dikese to.

¹⁶⁹ Bu mûntù anu ngâmbamba ne, Abraham uvwa mufwanyine kwikala mwambile Sarah... Yèyè ukaavwa mumane kupita bidimu bya—bya kwikala mukaji. Nudi bamanye cîndì muswe kwamba aci; cikondo cyabi cya mwoyi, matuku ende makumi abidi ne mwandamukulu awu. Nudi numona’s, ùkaavwa ne bidimu makumi asambombo ne bitaanu. Pàmwăpa ùkaavwa mumane kupita cikondo aci, ne bidimu dikumi ne bitaanu, makumi abidi. Ki yèyè kumwambila, pàmwăpa, mu ndambu wa matuku àkalondà awu, ne: “Ukaadi muumvweku dishiilangana anyi, munanga wanyi?”

“Dishiilangana nansha dya kâna.”

¹⁷⁰ “Aci kaciyena naaci ne dipetangana nansha dikese to. Tuyaaya batangile anu kumpala, nansha bishi. Ee, mpindyewu, wèwè mwalukile cyakabidi ku bunso—bunsongaakaji, tudi bamanye, mu mashi a mwoyi awu, ee, pa dîbà adi, tudi tujandula mwaba awu ne aci necikube mwânà awu, ne maalu ônsò neëndè anu bîmpè. Mpindyewu, bwa leelu kaayi udi muumvweku dishiilangana’s? Kwênjì ngondo mujima kacya Yèyè wandaya. Udi muumvweku dishiilangana anyi, munanga wanyi?”

¹⁷¹ “Nansha dya kâna’s, Abraham. Kakwena kaacimanyinu kaa cintu kampanda nansha kamwe to. Ncidi—ncidi mpindyewu anu bu—bu mûmvwà kukaadi mpindyewu ndambu wa bidimu byâshààdi ebi amu. Kakwena dishiilangana nansha dya kâna to.”

“Butumbi kudi Nzambi! Netumupete, nansha bishi.”

¹⁷² “Udi uswa kwamba, Abraham, pa... Tangila, piikalaYe mukulaye, mbushuwa ne Yèyè uvwaku mwa kutupa cimanyinu mu mushindu *ewu*. Mbushuwa ne Yèyè uvwaku mwa kutupa cimanyinu’s.” Huh! Aleluuyah!

173 “Lukongo lwa butekete ne lwa masandi ludi lwenda lukebangana ne bimanyinu.” Ncya bushuwa. Yèyè wakapeta cimanyinu. Civwa ncinyi? Dîyì dya Nzambi. Ki civwa cimanyinu ncyôci aci.

174 Mmunyi mudi Nzambi mufwanyine kwondopa mwànà ewu? Dîyì dya Nzambi ndidi dyambe nanku; nansha mêmè muumvwe disaluka, anyi nciyi muumvwe disaluka to. Mêmè . . . Nansha kwenzeke cinganyi, Nzambi ngudi mwambe nanku. Aci ncikose bwalu.

175 Abraham kwambaye ne: “Sangisha wèwè anu tufulu twebe ne bikwabo byònsò abi, tukaadi twasa lwendu batangile ku buloba abu.”

“Kunuyaaya nkwèpi?”

176 “Ncyêna mumanye to.” Amen. “Kadi, tuyaaya’s, nansha bishi. S’ki twêtù bàyaaya’ aba!” Kuswikabo mabuki kadi kwasabo lwendu. Aleluuyah! Ki Dîyì dya Nzambi dilelela ndyôdi adi. Civwa cimukwate kumpala kwende ncinyi? Mulayi wa Nzambi, Dîyì dya Nzambi. “Netumupete.”

177 “Patuka munkaci mwa baa kwenu, Abraham. Bôbò abu, bwalu bûdiku budi ne, bôbò mbeena mpatà ne beena bupidya. Nebakubweje mu lukutukutu lumwelumwe alu. Patuka. Tapuluka, wikale ne mwoyi bwanyi Mêmè.” Ncinyi aci? “Shiya kondo keebe kaa mwoyi ne byumvwilu byònsò paanyima, mushindu awu. Kangula meeji ebe, ne vuluka ne, m’Mêmè. Lwâku, usòmbè naanyi Mêmè.” Amen.

178 Nzambi udi munkaci mwa kubiikila Dimiinu dyònsò dya Abraham, mu dinda emu, ku yèyè nsòmbelu wa mushindu umweumwe awu. Mvita minene yidi munkaci mwa kulwibwa, patudi twakulangana apa, mu buloba bujima. Nzambi mmuswe bwa bânà Bende batapuluke ne cinyi? Lumònò, lulabulu, lulengu, lununku, lumvu; bifwanyikijilu, kondo kaa mwoyi, bivulukilu, dilukakaja dya lungenyi, meeji a dinanga; byònsò. Bakangule meeji abo ne balekele Dîyì dibwele, ne bëndè ne Dîyì. Ki disalaayi dilelela ndyôdi adi.

179 Mushindu awu ngudi mitooto miimane. Ndongolwelu wa dîbà ne mabulunga katu mushintulukeku to; cidiminzaji aci. Mutooto wa mu dinda utu ujuukila anu pa kaaba kaawu kaa mudimu aku, mu dinda dyònsò, anu menemene mushindu wakajuukawu paakafukiibwa buloba apu. Mutooto wa diloolo utu wangata kaaba kaawu wôwù; mutooto wònsò. Mutooto wa Mbwa, anu menemene cikondo cya muvù, udi usanganyiibwa menemene anu mwaba udiwu ne cya kusanganyiibwa. Mutooto wa ku Nord mmwimane kamungulu kawuyi unyungaku wôwù to. Aleluuyah! Cintu cyònsò mu kaabujima cidi cinyungulukila Mutooto wa ku Nord awu, mikwabo yònsò ayi, bwalu wôwù awu udi anu munkacinkaci menemene mwa buloba.

180 Ki Kilisto nyèyè awu. Amen. Yèyè mmwimane mwaba awu, utumina cilwilu Cyende mèyi bu Kapiteena munene.

181 Byenze bu Mòsà pa mukuna ne byanza byela muulu, ne Izaleela munkaci mwa kulwa mvita, benda badipandila njila wa kupicilabo, kadi yèyè mushaale ne byanza byela muulu. Wakashaala ne byanza byela muulu too ne mwakabwela dībà. Byakakengela biikale bakwate byanza byende abi babilamine byela muulu. Awu uvwa m'Mòsà.

182 Yèyè uvwa cimfwanyi cya Kilisto. Bwa kutwishiibwa ne byanza Byende bivwa bishaale byela muulu, byanza Byende abi byakapoopediibwa ku nkuruse ne misonso. Aleluuyah! Nenku Yèyè mmubànde pa bimanu bya mu Butumbi, leelu ewu, ne dilàmbà Byende bya Mashi kumpala kwa Nzambi, ku dyabalume dya Mutambe Bunene Mwômò amu. Nenku mvita, bwa disalaayi ne disalaayi dyònsò, neyimupandile njila wa kupicilaye. Cidi cyènzekà nansha ciikale cinganyi; ne Dìyì dya Nzambi, yèyè neadipandile njila wa ku budishikaminyi. Amen.

183 Bu mudi kazoolo mu diyi, amba tũng bu kòkò mwa kwikala ne bwòwà bwa kupongwela bwa kumona pambelu? Amba tũng bu kòkò mwa kwikala ne bwòwà bwa kubokota mĩnu mu diyi amu? Amba tũng bu kànà kaa nzoolo munda mwa diyi amu, kànà kaa nyuunyi, mwa kwikala ne bwòwà bwa kubokota mĩnu mu cizubu cya diyi aci? Amba tũng bu kòkò mwa kwikala kumvwe dīyì lwà pambelu apu, dyamba ne: “Wàmanya kubokotu mĩnu ku cizubu aku to, udi mufwanyine kuditapa mputa”? Kadi bufuki bwòbù bwine, munda mwa nyuunyi awu, budi bumwambila ne: “Cituutà mĩnu! Tubula disoso muntwamu.”

184 Malongolodi ònsò a kale awu àmbè ne: “Matuku a bishima akaadi mapite. Neuditape mputa. Neukabwele mu dikolesha dya maalu.”

185 Wèwè bokota anu mĩnu mu cizubu amu, ne bukole bwebe bwònsò. Aleluuyah! “Sataana, nguumukila apa wè! Ndi mpatuka mu mwaba ewu.” Ki mwa kwenza amu. “Ncyèna nshaala kabidi mulaale muneemu emu to, nansha kakese. Ncyakushaala kabidi musòmbe muneemu emu to, nansha kakese. Ncicyena kabidi mu citupa cya buloba cya kale cya dyabulu eci to. Ndi mpenga njila wa mèmè kupatukila ku dibokota dya mĩnu edi, mu dinda emu. Amen. Mèmè ewu's ndi mukanku.” Amen! Aleluuyah!

186 Kadi kaamukanku kakese kaa kale aku, ne nshingu udiku nende mwenze bu nsandu wa bujitu awu, udiku katuuta nende ku cizubu aci awu. Nansha cizubu aci ciikàle cishile bishi, nkatungunuke ne dituuta too ne mudiku katubule. Katanci aka anyi, pa dībà adi, kupetaku mushindu wa kwanji kupaapala ndambu. Kudyumvwaku bilenga be.

187 Bòkotà mĩnu upenge njila upatuke. Ncyà bushuwa. Udi ucyenza bishi? Kucitaayisha ne: “EMU MMUDI MUKALENGE

WAMBA. EMU MMUDI MUKALENGE WAMBA. EMU MMUDI MUKALENGE WAMBA.” Ndekeelu wa byônsò, udi ubanga kuumvwa mupuuya wa kapeepa katalale. “EMU MMUDI MUKALENGE WAMBA.” Nyawu wapatulu mutu pambelu. “EMU MMUDI MUKALENGE WAMBA.” Sakila bikole mpindyewu, nyawu ukàadi upatuka!

¹⁸⁸ Yèyè kèna walukila cyakabidi mu cizubu aci to. Amen. Ùkaadi mudishikamine. Kaa, ekelekele! Dìyì adi didi anu dijaalama nunku anyi, dipicila mu byumvwilu ne twondo twa mwoyi atu ne bikwabo, bwa kujaalamadi lwà kwinsi *eku*, ne meeji awu akanguka ne aDipicisha. Eyi Nzambi wa yaaya, wâfwakù luse’s we! Kakwena cintu nansha cimwe bwa kumulamaku kabidi ku bupika to. Wèwè’s wadishikaminyi. Ewu udi Mwânà muvwije mudishikamine ukaadi pambelu paa cizubu. Dingumba dyenu adi kadyenaku mwa kukubiikila bwa wèwè kwalukilamu to. Dyabulu kacyena mwa kukwenzelaku kabidi cintu nansha cimwe to. Yèyè udi mwa kushaala anu usodya ne wela mikunda, pa dîbà adi.

¹⁸⁹ Kadi wèwè ukaadi mu Cibeeba, wenda unyeema lubilu lwa kalum’a lubilu, kaa, ekelekele, wenda unyeemena mu Cibeeba cya Mfumu, disalaayi dilaaba maanyi dya nkuruse. Nunku nnwènù bônsò mikanku, ne diitabuujja, ndaayi nwenda nwamba bwa Yesu, Bukênkè bwa baa pa buloba, ndaayi nwenda nubànda lubilu ne Cibeeba cya Mfumu. Bushuwa. Eyowa’s, mukalenge!

¹⁹⁰ Eyi yidi “nyuma mikwacishi,” mitumiibwe yumukila mu Bwikadi bwa Nzambi, bwa kwikalayi bambi, bwa kuyiisha (cinyi?) Dìyì Dyende; kî nteoloji kampanda to, kadi Dìyì dya Nzambi. Nnyuma mikwacishi, mituma kudi Nzambi, bwa kuyiisha. Nyuma mikwacishi! Kaa! Kabidi, vulukaayi ne, yèyè uyiisha cingà cintu cidi kacyi Dìyì to, aci kî ncifumine kudi Nzambi to. Bwalu: “Dìyì Dyebe misangu yônsò ditu anu dishindikiibwe mu Dyulu.” Misangu yônsò, mu Dyulu, Dìyì. . . Nzambi utu anu uDitabaleela. Nunku Yèyè kaadyakutumaku nyuma kampanda bwa kuyiishaye cingà cintu cidi kacyi Dìyì to.

¹⁹¹ Yèyè kaadyakutumaku nyuma kampanda mwikale ne dipolome dya cibata dya D.D.D., Ph.D., ne nshingu wa nkoolò, byônsò bya mushindu awu, wamba ne: “Ee, mu bushuwa bwa bwalu, matuku a bishima akaadi mamane kupita. Aci kaayi twètù bônsò tudi bamanye.” To, to. Aci kî ncifumine kudi Nzambi to. Aci ncibegangane ne Dìyì. Amen.

¹⁹² Yèyè udi utuma aba badi bayiisha Nyuma wa Dìyì. Amen.

¹⁹³ Kaa, ncivwa ne bintu bikwabo bu binaayi anyi bitaanu nanku, kadi nembilekèlè bwa pa dîbà ditukaadi edi, mbyàngàtè dyalumingu dilwalwa. Eyo.

Sataana ne badémone bende mbalaabiibwe maanyi.

¹⁹⁴ Piikalabi ne nyuma ya banjelo eyi mmilaabiibwe bwa kunutwadilayi Dìyì, bwa kunufikisha ku diitabuujja Dìyì,

mpindyewu nudiku bafwanyine kumona mwaba unudiku mwa kuumvwa muprofeta, muprofeta mulelela wa Nzambi, ùvila Dìyi dya Nzambi anyi? [Disangisha didi dyamba ne: “To.”—Muf.] To, mukalenge. Civwa cyenzeka ncinyi pavwa malongolodi a dituku dyabo adi ajuuka amba ne: “Mpindyewu, yèyè mmupiile”? Yèyè uvwa uditola, ne wimana nkaayende. Ûvwa wamba ne: “N’Dya cya bushuwa.”

¹⁹⁵ Tangilaayi Miika kuntu kwaka mu dituku adi, kansantu kabunguluki kaa mu malaba aku, nwamonu’s, mwânà wa Imla. Kuvwa baprofeta balaaba maanyi nkama yinaayi, muvwabo badyamba’s, balaaba maanyi biimane pàapa, bônso badiisha buukucisha mafu, ne balongolola bîmpè, ne mapolome manene a bibata, bamanyi baa mabala balonge tulaasa tutumbuke ne baa kapelu. Bôbò ne: “Ndaaku, wèwè mfumu wetu wa lulamatu. Mukalenge ikale neebe. Buloba abu mbwetu twètù. Yoshuwa ngwâkatupèeshabù. Pa nanku ndaaku ùkabwängàtè. Aci ncyá bushuwa menemene. Ndaaku ùkabwängàtè. Cìdì. . .” Yèyè ne: “Ee, Yosh- . . .”

¹⁹⁶ Nudi bamanye’s, Yehoshafata kwambaye ne: “Kakwenaku mukwabo, mwaba kampanda anyi?” Ee, bôbò bavwa naabo nkama yinaayi. Bwa cinyi kubenga kwitabuuja nkama yinaayi ayi? Yèyè ne: “Kadi, ncyá bushuwa ne udiku anu ne mukwabo, mwaba kampanda.”

¹⁹⁷ Awu ne: “Ndi—ndi. . . Ee, tudi nende. Kudi mukwabo, kadi, kaa, mêmè ntu mumukine.” Huh! Nwamonu anyi?

¹⁹⁸ “Ki mwaba awu—ki mwaba awu, ki muntu ûndì mêmè njinga kuteeleja nyêyè awu, wamonu’s.” Yèyè ne: “Mutwalaayi. Twǎnjì tumonaayibi cyambaye yèyè.”

¹⁹⁹ Ki kuya kamwambilabo, ne: “Mpindyewu, teejeaaku. Wálongolola diyiisha dyebe bîmpè menemene, mu dinda emu, bwalu uyaaya kayiisha mfumu. Uyaaya kayiisha. . . beena—beena kasumbu kajima kaa bambi kaa *baakampanda*, wamonu’s, kaa Palestine, kasumbu kajima kaa bambi. Mpindyewu, wavuluka, mona cidibo bôbò bambe. Wámbe peebe cintu anu cimwecimwe aci. Witabuuje cintu anu cimwecimwe aci.” Kalumyana aku. . .

²⁰⁰ Yèyè—yèyè’s uvwa mupange wa dyambila bya nanku mwab’awu. Muntu awu ukaavwa mumane kushiyangana ne dilukakaja dya ngenyi dya kale edi. Ûkaavwa mumane kusukula mbungu, nwamonu’s, kondo kende kaa mwoyi.

²⁰¹ “Kabidi, ee, mona’s, udi mumanye cyenzabo anyi? Wèwè anu mwambe cintu cimwecimwe aci, mêmè ndi ndifwanyikijila ne nebakuteeke bu mukulu wa distriki. Pámwápa ki cyenzabo. Neba—nebakuteeke mutangidi wa bônso bwa distriki dya pa kaaba dya muneemu, bwa wèwè—bwa wèwè anu mupetangane naabo ku mêyi.” Awu kavwa mwa kwikala muntu mulelela wa Nzambi to.

202 Mona's, yende mbungu yikaavwa mimana kusukula, kondo kende kaa mwoyi kònsò ne bikwabo bitookesha zee. Meeji ende akaavwa makangula ku Dîyì dya Nzambi. Ne anu Dîyì dya Nzambi, nkaayaadi, ki divwaye mwa kwitabuuja. Ki nyuma mikwacishi nyôyì ayi's. Ki nyuma mukwacishi nyêyè awu.

203 Yêyè kwamba ne: "Ncyêna mumanye cya dyamba bwa mpindyewu to. Kadi, nênkwambilè bwalu bumwepele ebu ne, nêngâmbè anu cidi Nzambi ungambila bwa kwamba aci."

Ki kwindilabo bufuku abu. Kupetaye cikeena-kumona.

204 Dinda dya paakacyabu, ndi mwa kudifwanyikijila Miiika utangila myaba yònsò mu Mifundu kadi kwamba ne: "Mpindyewu, twânjì tumonebi mpindyewu. Cikeena-kumona aci... Mpindyewu, bantu bònsò baba, kudi cintu kampanda cipampalamuke apa mwaba kampanda, bwalu's ncyôci eci cibengangane ne cidibo bôbò bambe. Ee, Cyôci eci ncifwanyine kwamba cinyi? Twânjì tumonebi cyakamba Eliya muprofeta, mwab'ewu, bwalu's tudi bamanye ne yêyè uvwa muprofeta. Tumonebi cidi... Dîyì dya Mukalenge's dyakalwa kudi Eliya. Eyo. Nenku Dyôdi dyakamba cinyi? 'Nenku mbwa neyilake mashi ebe. Izabela, mbwa neyimudye. Kadi anu bwa mwakane ewu Aakaba... mwakane ewu Naabòtà." Kwambaye pa dîbà adi ne... Mmwenze anu umona aci, ki kumonaye ne cikeena-kumona cyende civwa cipetangana anu menemene ne Dîyì dya Nzambi, pa dîbà adi, bwa ne mukulumpe Aakaba awu kuvwa bwalu bwenda bumuvwila.

205 Kuyaye buludi kwaka kadi kwamba ne: "Ndaaku. Kadi ndi mumone Izaleela..." Nwamonu's, kavwa ne bundu bwa kwamba cikeena-kumona cyende pa dîbà adi to, bwalu civwa n'Dîyì dya Mukalenge. Ûvwa mumanye ne ùvwa mwa kutwala bwalu abu anu mu bwôbò menemene. Cinyi? Ûkaavwa mukangule mwoyi wende, meeji ende, ku Dîyì dya Nzambi, ne Dîyì dya Nzambi dikaavwa dimana kubuulula kale, pa nanku yêyè kumanya ne civwa menemene anu Dîyì dya Nzambi.

206 Mpindyewu, wêwè udi wamba ne: "Kaa, ngikalapù paanyi nanshà Miiika's we!" Udi peebe mwa kwikala yêyè awu. Wêwè's udi yêyè awu. Udi peebe yêyè awu, wêwè, munanga wanyi. Wêwè udi Miiika kampanda, muprofeta. Cyûdi mwa kwenza ncinyi? Kukangula meeji ebe. Cîndi nteeta kunwambila mu dinda emu ncinyi? Dîyì dya Mukalenge. Nwamonu anyi? Kangula meeji ebe, wâmbè ne: "Mpindyewu, udi mumanye's, ndi ngitabuuja bulelela ne ndi mwa kwondopiibwa." Ee, Cyôci aci ncinyi, pa dîbà adi? Cyôci aci n'Dîyì dya Mukalenge anyi? Cya bushuwa's, Cyôci aci n'Dîyì dya Mukalenge.

207 Kadi mulumyana udi apa ewu udi wamba ne: "Matuku a bishima akaadi mamane kupita. Kwêna mwa kwenza cikampanda to. Nenku wêwè..." Pwaku wêwè aci mwoyi. Teeka Nzambi kumpala.

208 Ki Dìyì dya Mukalenge dilwalwà edi, ki yêyè kuDyamba, ne kwenzekaDi nanku.

209 Mpindyewu, cyàkenzà Sataana ncinyi? Sataana uvwa mulaaba bakwabo abu. Mpindyewu, Sataana utu ulaaba bende basadidi. Kaa, cya bushuwa's. Uh-huh. Cya bushuwa. Ûtu ulaaba bende basadidi. Ûtu yêyè ubalaaba ne cinyi? Ne bupidya. Sataana ne badémóns bende batu balaaba bukwabantu bwa kubengabo kwitabuuja Dìyì dya Nzambi.

210 Mpindyewu, paudi muswe kushindika aci, buulula mu Genese 3.4. Twǎnjì tubuululaayi mwômò amu bwa tuteeleje eci, katanci kakese cyanaana, bwa tumone aci ní kî ndiyelè dyende dya kumpala. S'ki cintu cya kumpalampala cyakenzaye. Yêyè katu ulekelaku màyelè ende amweamwe awu to. Udi ucyenza dîbà dyônsò. Mpindyewu, anji monaayi nê—nê ncyôci aci. Mpindyewu, yêyè kavwa mubenge civwa Dìyì dyamba to. Wakamufikisha anu ku diDyumvwa bibi ndambu mu mushindu kampana, nudi bamanye's, kwenza anu mu mushindu kampana ne Dyôdi dyumvwiki bu muvwaye yêyè muswe bwa kumvwikaDi amu, kayi wangata Dìyì mu kaabujima to. Mpindyewu, Genese, ndi apa, ne Genese 3.4. Tumonaayibi mpindyewu ní ki civwa cyôci aci cyambe mpindyewu. Eyo.

Ki nyoka kwambila mukaji ne: Bulelela kanwakufwa to:

211 “Bulelela kanwakufwa to.” Nudi numona mushindu udiye muDiteele mwikale wepela anyi? “Kaa, tudi twitabuuja ne matuku a bishima akaadi mamane kupita. Katwena twitabuuja ne kudi cintu paaci bu cya bantu bapeta Nyuma Mwîmpè bu mwakapetabo dya Mpenta amu to. Kaa, mushindu wônsò wakubatiizabo awu, kacylene ne cidici cishintulula to.” Nudi numona dyabulu anyi? Nudi numona màyelè ende anyi? “Ee, piikala ngangabuka mukwambile ne kwakuumvwa bîmpè to, aci's ncikose bwalu.”

212 Mpindyewu, kî nkudyombola, kî nkubenga kwitabuuja cya ngangabuka to. Ngangabuka udi ukwata mudimu mwikale wenda ulonda maalu a mamanya. Nenu ngangabuka awu mmwenze mwende pende mwônsò mwa kwenza, bwa kusungila mwoyi wa muntu awu, kadi kawuyi anu mwa kusungidiibwa, bwalu kèna ne cikwabo cidiyè mumanye mwa kwenza to. Ende pende meeji mmatwe miimane. Muntu awu udi ne meeji matooke. Kadi, mpindyewu, mucu wa dimanya udi anu bîmpè, kadi wêwè muye wenda uya too ne kwashiikidilawu aku, pa dîbà adi ela cidya utupikile pa Muci wa Mwoyi kadi utungunuke anu ne kwenda kuya. Amen. Ki mudibi. Wôwò newukwate mudimu anu too ne pa mwaba kampana. Eyo.

213 Mpindyewu, diyelè dya Sataana didi dyenza cinyi mpindyewu? Wakamba cinyi apa? Mpindyewu tangilaayi mvensa

1 ne—ne mwi2. Mpindyewu lekelaayi—lekelaayi mbale mvensa 1 mwab'ewu, too ne ku 3.

Mpindyewu nyoka nguvwa mudimuke kupita yônsò, nyama yônsò wa mu mpàta uwwa MUKALENGE Nzambi mufuke. Ki kwambilaye mukaji ne: Eyo, Nzambi mmwambe ne: Kanudi. . . muci wônsò wa mu budimi anyi?

214 Ikalaayi bamuteeleje mpindyewu, mushindu udiye ulwa mukooya, ne mudiye—mudiye ulaaba Dîyi adi lupemba lutooke. Nwamonu anyi? Yêyè udi. . . Cidiye uteeta kwenza ncinyi? Kubwela mu meeji ende. Nwamonu anyi? Ûdi uyiikila nende, paanyima paa Dîyi dimane kwediibwa mu bimanu mwaba awu.

215 Mpindyewu, kwikadi ulekela dyabulu wela cintu nansha cimwe mu bimanu to. Wamonu anyi? Lama Dîyi dya Nzambi dyela mu bimanu mu mwoyi webe. Wamonu anyi? Enza cintu cimwecimwe aci. Mpindyewu tangilaayi, nwênù ba-Miika.

. . . mukaji wakambila nyoka ne: Tudi mwa kudya mamuma a ku mici ya mu budimi: kadi bwa. . .

Kadi bwa mamuma a muci udi munkaci (pangkaci, nwamonu's) mwa budimi, Nzambi. . . mmwambe ne: Kanùàdi nansha, anyi nwênù kanùàlengi nansha, bwa kanulu kufwa.

216 Monaayi, mpindyewu, ki Dîyi ndyôdi adi. Mmukaji udi umuteeleleDi awu. Tangilaayaaku mpindyewu.

Ki nyoka kwambila mukaji ne: Bulelela kanwakufwa to:

217 Nudi numona dîyelè dyende anyi? Nwamonu anyi? Cidiye uteeta kwenza aci ncinyi? Muntu wa kumpala awu, ùdi uteeta bwa kulaaba mukaji wa mushinga mukole awu, mwânà wa bakaji wa Nzambi awu, ne bupidya ku Dîyi dya Nzambi. Ki cidiye menemene uteeta bwa kumufikisha ku dyenza ncyôci aci.

218 Ki cidiye uteeta bwa kukufikisha ku dyenza's, munanga wanyi. Ki cidiye uteeta bwa kufikisha muntu ne muntu wa kunudi ku dyenza, kunudi aku, kunulaaba. Nenu cintu cimwepele cidi cikukengela kwenza mpindyewu. . . Wêwè udi ne budishikaminyi bwa kusungula. Mpindyewu udi mwa kuciitaba pawikala muswe. Kadi ucitwe miseba ùcyèlè pambelu. Bu ne Eva kaakimanaku katanci aku, bwa kuteeleja! Kwimanyiku bwa bwalu nansha bumwe to. Kwimanyiku to.

219 Pàà—pààkambilà Eliya Gehazi, ne: “Angata mulangala wanyi ewu, nda uwuteeke pambidi paa mwânà mufwe awu. Nenu muntu nansha umwe yêyè mukwele dîyi, kwandamunu to. Muntu nansha umwe uteeta kukwimanyika, tungunuka wêwè anu ne kwenda kuya.”

220 Tangilaayi mukaji awu paakabiikilaye musadidi wende. Wakamba ne: “Teeka ciseba pa mpunda wàsè lwendu, ne kwimanyiku to anu mêmè mukutumine dîyì.” Ki cyôci aci.

221 Paukaadi mupete Mukenji, tungunuka ne kwenda kuya. Amen. Wêwè udi wamba ne: “Neyêna kabidi ne bukole bwa kwenda to. To, ngaabangi kuteketa.” Tungunuka anu ne kuya. Kwimanyiku to. Muteeke bintu byônsò ku luseke, tungunuka anu ne kupenga njila. Mwaneetu, udi ne Mwele wa mvita mu cyanza, tungunuka wêwè anu ne kuzèza.

222 Ngâkabwela mu cipalu cya ndundu, mûngà musangu, nya bwa kayiisha. Ki mêmè kwimana ku ciibi ne kwambulula mèsù, lwà kuulu aku. Bavwa bafunde ne: “Kî mbunene bwa mbwa mu mvita to. Mbunene bwa mvita munda mwa mbwa.” Pa nanku cyôci aci ki cidi cicimuna mvita. Nwamonu anyi?

223 Wêwè udi wamba ne: “Ee, tangila. Tangila ne ekeleeziya minene yônsò yidi yilwishangana ne Cyôci eci.”

224 Nansha yôyi ayi miikale bunene kaayi. Mmvita yidi munda mwa mbwa, yôyi nyidi ne bwalu. Ndiitabuujja didi munda mwa muntu nkaaya. Pawikala mutulumuke, alukila ku bwina kutubo bakukongolojele aku. Kadi, mwaneetu, pawikala disalaayi, imanyina pambelu pààpa. Kudi mvita munkaci mwa kulwibwa. Maalu mimpè ne maalu mabi mmimanyinangane mu mvita. Tulwayi mvita.

225 Byenze bu Peter Cartwright, kubwelaye mu cimenga kampana, kwambaye ne: “Mukalenge mmungambile bwa—bwa kulwa muneemu bwa kwenza ditabuluja.” Kuyaye kafucila cizùbuzubu cikwabo cya kale cya dikungwijila bintu, kubwelaye muntwamu kadi kubanga kumùsukula.

226 Ki ngondavi mukwabo mupayame wa mu cimenga aci, mulembeleje kaacingoma ku mikaba, kupwekaye kuntwaku. Kufika ku biibi... Bamwe baa kudibo, kukonkaye ne: “Mulumyana wawa udi wenza cinyi muntu mwamwa?”

227 Bôbò ne: “Mmuyiishi. Mmuswe kwenza disangisha, mudiye mwambe.”

228 “Ee,” ki yêyè awu, “ngeela meeji ne bikengela mpwekeku nye kamwela pambelu mu mùsèèsù, ne mmwipate muneemu. Kwajiki. Katwena baswe bya masangisha mwetu muneemu nansha.”

229 Ki kupwekaye kuntwaku, wenda utwa mikuma too ne ku ciibi. Kadi Peter Cartwright pende uvwa muvwale cinkooci cyende, bwa nwênù kumanya’s, mwikale anu usukulangana ne madidiishi ne bimanu kuulu ne panshi. Kâmpimpinyàmà’s, bwa nwênù kumanya.

230 Muiyiishi wa kale awu kumusekaye, nudi bamanye’s, bwa didya udyà cibemba ne byanza; cikaadi cimanyinu cya bukalanga leelu ewu eci’s, bwa nwênù kumanya.

231 Nenukù yèyè uvwa anu usukulangana ne madidiishi ne ulongololangana ne bintu eku ne eku. Ki ngondavi mupayame awu kulwaye tamakatamaka, kukangulaye mbota ya cinkooci cyende, kaacingoma kalembeleja ku mikaba, kwambaye ne: “Cyûdi wenza ncinyi?”

232 “Kaa,” ki yèyè awu, “ndi nsukula madidiishi.” Ki kutungunukaye anu ne kusukulangana ne dididiishi, nudi bamanye’s. Yèyè uvwa ne kiipacila kamwepele. Nzambi uvwa mumwambile bwa kwenzaye ditabuluja. Ûsukulangana anu ne madidiishi’s, kuulu ne panshi.

Awu ne: “Katutu baanyishe matabuluja muneemu to.”

233 Yèyè ne: “Kaa, kadi’s Mukalenge ngudi mungambile bwa—bwa kwenza ditabuluja edi.” Nwamonu anyi? Yèyè kacya anu watungunuka, mudifile ku mudimu wende. Nwamonu anyi? Nwamonu anyi?

234 “Ee,” ki awu awu, “kudi cintu cimwepele cidi cikengela wêwè—wêwè kuumvwa.” Yèyè ne: “Mêmè ngudi ukookesha mu cimenga eci muneemu emu.”

235 Yèyè ne: “Akàà, ngwêwè?” Mutungunuke anu ne disukulangana ne madidiishi’s, bwa nwênù kumanya.

236 Awu ne: “Kumpala kwa wêwè kwenza ditabuluja, anu wêwè mwanji muntuute munzengeje mêmè.”

Yèyè ne: “Kakaa, ki cîndi ne cya kwenza? Ee, ki cîngènza mpindyewu’s.”

237 Kukopolaye anu cinkooci. Kuyaye tamakatamaka too ne kuvwaye aku, kumupya mu dici dya muteelu, kumubyankula panshi, kadi kumutupikilaye pambidi. Kwambaye ne: “Bûndi naabu mbwa kulwa mvita, piikalabi ne ndi ne cya kukookesha. Mvudijileku bukutu, Mukalenge.” Kumutuutaye kadi kumulùkisha ne kanyonga’s.

Yèyè ne: “Byakufiki anyi?”

238 Awu ne: “Eeyoowa.” Dya ujuuka panshi kadi kumulabulaye ku cyanza. Wakasungidiibwa diine diloolo adi, mu ekeleeziya.

239 Ki bwalu mbwôbù abu’s. Nwamonu anyi? Bwalu budi ne, angata Diyî dya Nzambi udipandile njila mu mpatà yônsò ayî. Nudi nuumvwa aci anyi? Bushuwa, ki cyôcî aci. Ki mudimu wa dyenza mpindyewu ngwôwù awu, tuwênzàayi. Cya bushuwa. Cintu cidi cikèngelà mêmè kwenza mpindyewu nkushiyangana ne mpatà yanyi, kuyizèzela panshi. Ki mudimu wanyi mpindyewu ngwôwù awu, nkuumusha dipututuka dyanyi dyônsò. Piikala byumvwilu byanyi bingambila ne: “Ee, s’udi mudyûmvwè bibi,” cya dyenza mpindyewu nkukosa cintu aci kucyumusha. Neya bushuwa.

240 Wêwè udi wamba ne: “Ee, wêwè. . . Badi bangambila ne. . . Udi mumanye’s, kondo kaanyi kaa mwoyi kadi kangambila,

Mwaneetu Branham, ne ndi. . .” Ee, bikengela ukose cintu aci ùcyùmùshè. Kwakuyaku kule kupita apu to. Wèwè enza anu mudimu webe udi ulonda awu. Kopola cinkooci cyebe aci utuule mwele kadi uditwemu buludi. Tungunuka wèwè anu ne kuya. Kiipacila kamwepele: “Nèncimunè.” Amen. “Ncyèna mwa kucimunyiibwaku to. Nèncimunè.” Amen.

²⁴¹ Sataana utu ulaabangana maanyi. Nwamonu anyi? Dìyelè dyende dya kumpala ndya bishi? Mwaba wende wa kumpala wa kubwelaye uvwa mmwaba kaayi? Mu meeji. Mukaji wakiimana katanci, bwa kuteeleja cìvwà nkozongò awu wamba. “Kakaa, bàngà ki mudi bwalu nanku?”

²⁴² Ki mwaba wùkaadì tukaji twàbùngì twenzelenzele cilema, ne wùkaadì tulume twàbùngì twenzelenzele cilema ngwòwù awu; bushuwa, biimane katanci, biimane anu katanci cyanaana. Mmisangu bùngì kaayi yínkaadiku mèmè ewu mumonemone bilumbu bya dishipa dya mabaka ne bikwabo bintu byenzekenzeke, pa bwalu abu.

²⁴³ “Ee, nyâ’ nkwambila’s, Mwaneetu Branham, yèyè’s mmwele monzu ‘wiii-wiii’, bwa wèwè kumanya’s, ki paanyi kumba kwimana’s, nenku, ne meeji aanyi matooke ônsò, ncivwa—ncivwa ne meeji a kwenza bwine bwalu abu to.” Uh-huh. Kadi’s ki bwalu mbwòbù abu.

²⁴⁴ “Kaa, mukaji awu, mèmè mvwa musòmbe nende ku meesa batangilangane. Ùvwa—ùvwa ne mèsù malenga ebe a dikema!” Nwamonu anyi? Uh-huh. Nudi nuumvwa aci anyi? Ki cyòci aci.

²⁴⁵ Dyabulu’s utu wenza cintu cimwecimwe aci. “Kaa, ngangabuka’s ngudi mungambile ne ncyakuumvwa bìmpè to, ki mèmè. . .” Ki bwalu abu’s, cintu cimwecimwe aci, nwamonu’s, mvita mitambe bunene ya kacya balwangana mvita.

²⁴⁶ “Ee, badi bangambila ne. . .Mèmè’s nkaadi mumone *Kampanda* wamba mudiye mupete Nyuma Mwîmpè.” Eyo, wèwè’s udi mutangile mumone cyena lubombo kampanda cya kale. Kadi bishi bwa aba batu baMupete cya bushuwa abu? Uh-huh. Eyowa. Dyabulu yèyè neakufunkwine cìshì cikwabo cya kale cya kukwata naaci bikololo aci, kadi kaakukuleejaku nkuci wa cya bushuwa to. Uh-huh. S’ncya bushuwa. Yèyè kaakukuleejaku aci to, kadi neashaale mukufomije mèsù bwa kumonu aci to.

²⁴⁷ Kaa, yèyè’s utu pende mulwanganyi wa mvita, yèyè awu, wavuluka aci. Kadi munene ngwetu. . . “Udi mutambe bunene ng’Ewu udi munda mwenu, mutambe ewu udi mu baa pa buloba.” Kadi kwataayi ku Dìyì dya Nzambi; nùDìtàbùùjè, nwènù tupiteena twa cilwilu cidì mwab’ewu etu. Ikala mulame kampoonyi keenu, wèwè mwaneetu. Ncya bushuwa, shaala mulame kaaba keebe kaa mudimu.

²⁴⁸ Pa nanku, mvwa mupete mwânà wa bakaji mutekete mwab’ewu musangu kampanda. Inàbànà awu udi mwa kwikala

musòmbè mwab'ewu mpindyewu. Dìna dyende uvwa Nellie Sanders. Òmwè wà ku misangu ya nzànzànzà yínkaadiku mumone démon mwipaciibwe. Tuvwa basòmbèle, mpindyewu, ne ndi anu mwa kupeta mwine mwaba awu; nenku tuvwa mu ntanta wa mpangu bu yisambombo nanku lwà kumutu eku, dyamwamwa dya nkita dyadya. Nenku ncivwa mbangilaku ku diikala muyiishi, ne mvwa nyiishila anu mwaba ewu mene mu disangu emu, mu disangisha dya mu ntenta.

²⁴⁹ Nenku mwànà wa bakaji mutekete awu uvwa umwe wa ku baji baa maja baa dilambu. Òvwa ulonga mu tulaasa tubandile lwà kwinshi eku, ne yèyè ne Lee Horn. Ne bààbùngi baa kunudi mu cimenga emu mbamanye Lee Horn lwà kwinshi eku, utu ulombola nzubu wa manayi a billard. Nenku bòbò abu, yèyè ne Lee Horn, bavwa baji baa maja baa dilambu bàvwàku mu ditunga emu. Mmwena Katolike, yèyè mwine. Mu bushuwa bwa bwalu, ntendeleelu kavwa ne civwaye ubambila bòbò to, ki pashiishe. . . Nellie ne bòbò abu. Nenku, nsongaakaji awu uvwa muji munene wa maja, ne nsongaalume awu, yèyè pende. Nenku bavwa baja maja aa avwabo babiikila muneemu emu ne “black bottom,” ne “jitterburgs,” ne bintu byònsò abi. Nenku nsongaakaji awu uvwa. . . Babidi abu mbavwa baji baa dilambu mu ditunga emu.

²⁵⁰ Dìngà dituku, nsongaakaji awu kubwelaye mwab'ewu wenda utetuka, diloolo kampanda, mu disangisha. Ki kudyupwelaye panshi, ku cyoshelu aku, ka-Nellie kiine aku. Mwoyi wende ubeneshiibwe. Kushaalaye ku cyoshelu aku. Kubandululaye mutu. Ki kwasaye mwadi, ne binsonji bimupwekela pa matama. Kwambaye ne: “Billy. . .” Òvwa mummanyè. Yèyè ne: “Ndi muswe nsungidiibwe, muswe muswilemu.”

²⁵¹ Ki mèmè kwamba ne: “Nellie, udi mwa kusungidiibwa. Yesu ukaadi mumane kukusungila, nsongaakaji wetu. Bikengela ùcítàbùùjè mpindyewu mwimanyine pa Dîyi Dyende.”

²⁵² Kadi kushaalaye mwaba awu. Ki kwasaye mwadi, ne kusambilaye, kwambilaye Nzambi ne kavwa mwa kuteelejaku kabidi bintu bya pa buloba to. Dyakamwe, ditalala dilenga dya bupole kwikiladi pa musuuka wende. Kujuukaye kuntwaku, wenda wela mbila ne wanyisha Nzambi, utumbisha Nzambi.

²⁵³ Kadi paakapitaku ngondo mitwe ku yisambombo anyi mwandamukulu paanyima paa ciine aci, ùvwa wenda upweka ne mùsèèsù wa Spring Street, diloolo kampanda.

²⁵⁴ Mpindyewu, mucikàle anu mwànà wa bakaji mutekete, yèyè ucivwa anu ne bidimu mwinshi mwa makumi abidi, bu dikumi ne mwandamukulu nanku awu. Ki kulwaye kùndi, kwambaye ne: “Hope. . .” Ki uvwa mukajaanyi, mwine ufwiile awu. Yèyè ne: “Ntu njinga ne ngikalakù bu mudi Hope ne Irene's.” Yèyè ne: “Udi mumanye's, bòbò kacya kabatuku banji

kupatuka kuya mu maalu a pa buloba to.” Yèyè ne: “Maalu a pa buloba adi ashiya cimanyinu pa wêwè.” Yèyè ne: “Ndi ne mmwenekelu wa mukayabale’s.” Yèyè ne: “Mpindyewu, nkaadi mulekele didilaaba dya bilaabu bya kwîsù ne bintu bikwabo, kadi ndi ne mmwenekelu wa mukayabale wetu wa dikema ewu. Nansha kwanyi kwîsù mene, mwanyi mu mpala,” yèyè ne, “ndi ne mmwenekelu wa mukayabale.” Yèyè ne: “Bôbò badiku ne mmwenekelu anu wa bantu kabayi benze bubu to ne biikale ne musangeelu.” Yèyè ne: “Ngîkalapù nanshà nciyiku mwenze biine bintu abi’s.”

²⁵⁵ Mêmè ne: “Nellie, Mashi a Yesu Kilisto adi asukula ku mpekaatu yônsò, munanga wanyi. Tungunuka, itabuuja aci.”

²⁵⁶ Wayne Bledsoe, bààbûngì baa kunudi mbamumanye muneemu emu, mulunda wanyi wa katapula kateeka, wa bidimu ne bidimu. Úvwa kanwayi. Ki kulwaye apa ne mwakunyaanyi wa balume, Edward. Kì kukwacikilaye maala mu musèèsù emu, mêmè kumwambula, bwalu bampulushi bavwa mwa kumukwata. Ki mêmè kulwa nende apa. Nenku mvwa muyiishi ne mwikale musòmbèle lwù kumutu eku, kwa maman wanyi ne papa, kumpala bikole kwa mêmè kuselangana. Kì mêmè kumwangata, kumulaadika mu bulaalu amu. Ntu ndaala. . . mvwa ndaala mu nkwaswa wa panshi wa muleepa. Tuvwa ba-Branhams musùmbà munene, munudi bamanye, tuvwa dikumi dijima. Nenku tuvwa ne bibambalu bitwe ku binaayi, ne bivwa bikengela twètù kwabanyangana bibambalu abi, ndambu. Pa nanku, mvwa ne nkwaswa wa panshi wa muleepa wa kale mùmvwà ndaala. Mêmè kumukoka e kumwolola mushindu ewu, ki—ki mêmè kulaadika Wayne mu bulaalu pamwe naanyi. Muvwaye mukwacike, byakakengela bwa mêmè kumwambula e kuya nende mu nzubu ne kumulaadika.

²⁵⁷ Nenku mvwa mudyòlòle mwaba awu. Mêmè kwamba ne: “Wayne, kwena udyumvwaku bundu, mushindu awu anyi?”

²⁵⁸ Ki yèyè ne: “Uh, Billy, kwakulukuku naanyi mushindu awu to.”

Ki pashiishe mêmè kumutentekela cyanza. Mêmè ne: “Ndi muswe nkusambidile, Wayne. Nzambi akubeneshe.” Piine apu nkaavwa mumane kusungidiibwa kukaavwa, kaa, ngeela meeji, bu cidimu cijima nanku awu.

²⁵⁹ Ki pashiishe, dyakamwe, ta—taxi, kutuutabo ciibi pambelu apu, ne muntu ukookola bikole bya menemene. “Mwaneetu Bill! Mwaneetu Bill!” [Mwaneetu Branham udi utuuta bintu pa cyambilu—Muf.]

²⁶⁰ Mêmè kudyambidila ne: “Ekelekele, Nzambi wanyi, muntu udi ne cya kwikala ùpùnga ne lufu’s.” Mêmè kajuuka, ku ciibi; mêmè kutwa cyanza pa cilumyana cyanyi cya kale aci mwaba awu, kudyela pijàmâ wanyì, nunku ewu, ki mêmè kubwikila Wayne, kwasa lubilu mutangile ku ciibi.

261 Bivwa byumvwika ne mmuntu mukaji. Nguzulula ciibi nunku anyi, ki nsongaakaji awu ewu mwimane ku ciibi. Yèyè ne: “Kaa, ndiku mwa kubwela anyi?”

Mêmè ne: “Bwela.” Ki mêmè kuteemesha myëndù.

262 Kadi mpindyewu yèyè uvwa anu mu myadi mushindu awu, ki yèyè ne: “Kaa, Billy, ndi—ndi—ndi mufwe! Ndi mufwe!”

263 Mêmè ne: “Bwalu budi cinyi, Nellie? Udi mupete—udi mupete disaamà dya mwoyi mwimane anyi ncinyi?”

264 Yèyè ne: “To.” Yèyè ne: “Mwaneetu Bill, mvwa ngenda mpweka ne Spring.” Yèyè ne: “Ne meeji matooke ônsò, Mwaneetu Bill! Ne meeji matooke ônsò, Mwaneetu Bill, ncivwa ne meeji a kwenza bwalu bubi nansha bwa kânà to. Ncivwa ne meeji a kwenza bwalu bubi nansha bwa kânà to.”

265 Mêmè ne: “Bwalu budi cinyi?” Mêmè kudyambidila ne: “Cìngènzà nende ki cinyi mpindyewu?” Ncivwa mumanye cya dyenza to. Mêmè paanyi, mucikàle anu nsongaalume’s. Ki mêmè . . .

266 Yèyè ne: “Kaa, Mwaneetu Bill,” yèyè ne, “mêmè’s ndi anu—mêmè’s ndi anu—mêmè’s ndi anu mufwe mêmè yônsò.”

Mêmè ne: “Mpindyewu, anji tuukijilabi tǔng, mwaneetu wa bakaji. Anji kundondela byônsò tǔng.”

267 Ki yèyè ne: “Ee,” yèyè ne, “mvwa ngenda mpweka ne mùsèèsù, kadi lwà pa nzubu wa Redman’s Hall apu. . .” Nunku bavwa ne ciibidilu cya kujiilamu maja a mu diisambombo diloolo. Ki yèyè ne: “Mvwa ne bintu kampanda, bǐmvwà nya naabi kumbelu bwa kuya kantelelelabo nkanzu.” Ki yèyè ne: “Mêmè kuumvwa mùjikì awu.” Ki yèyè ne: “Udi mumanye’s,” ne, “mêmè kwimanaku anu katanci cyanaana.” Ki yèyè ne: “Kwikalawu wenda ulengela anu kulengela’s. Pa nanku mêmè kudyambidila ne: ‘Udi mumanye’s, kabyakwenza anu bibi to bu mêmè mwa kwimanyina anu lwà kaaba aka.’”

268 Ki paakenzelaye cilema cyende mpôpò apu, mwimane bwa katanci. Wakateleja anu cyanaana.

269 Yèyè ne: “Ee, nêngánjì kwelanganaku meeji.” Yèyè ne: “Éyi Mukalenge, Wèwè’s udi mumanye ne ntu muKunange, nansha nanku.” Yèyè ne: “S’Udi mumanye ne ntu muKunange, Mukalenge. Kadi ndi mwa kuvuluka bushuwa cikondo cituvwa mêmè ne Lee ne ciibidilu cya twitaba baakumpala twangata ma—ma-coupes ônsò awu aci, ne bikwabo.” Yèyè ne: “Ekelekele, ndi mvuluka ne mùjikì wa kale awu uvwa unkoka ntema be. Kawucyena unkoka ntema mpindyewu to.”

270 Uh—oh, uh—oh! Awu’s ngwêwè udi wela meeji peebe nanku cyanaana ne kawucyena ukukoka ntema awu. Wówù’s ukaadi mumane kukukwata, anu mwaba awu. Abi’s mbilenga anu mudiye mubiswe amu, anu mwaba awu. Nwamonu anyi?

271 Mbanganyi batu bamanyeku Nellie Sanders? Ee, ngeela meeji ne mbààbùngì menemene baa kunudi. Eyowa. Bushuwa. Pa nanku bôbò—bôbò bavwa—bôbò bavwa . . .

272 Yêyè ne, kwambaye ne: “Ee, udi mumanye mudi bwalu anyi?” Yêyè ne: “Pàmwápa bu mêmè mwa kubàndilakù lwà pa bibàndilu pààpa,” ne, “pàmwápa ndiku mwa kupeta mushindu wa kufila bujaadiki kudi bamwe baa kudibo kwaka.”

273 Kaa! Udi umona’s, s’ukaadi mu citupa cya buloba cya dyabulu. Shaala pambelu paaci. “Nyeemaayi nansha mmwènekeli mwine wa bubu.”

274 Kadi yêyè kubànda, too ne ku cya ndekeelu cya ku bibàndilu abi, kushaalaye mwimanyine mwaba awu ndambu wa tusunsa. Kadi katanci aka anyi, ùkaavwa mu maboko a nsongaalume kampanda, mu cyalu cya maja aci.

275 Ki pa dîbà adi kupinganaye mu yêyè’s. Kadi ùkaavwa mwimane mwaba awu, ùdila bujindajinda mwadi kacya wamonangana, wamba ne: “Kaa, bwa mpindyewu’s ngàjìminyì, bwa kashidi. Ndi . . .”

276 Mêmè kudyambidila ne: “Ee, ncyèna mutambe kumanya Bible, kadi ndi ngiitabuuja ne Yesu wakamba nunku ewu ne: ‘Mu Dîna Dyanyi nebiipate badémons.’” Mêmè . . .

277 Kadi Wayne ukaavwa maala mamutenduke, ndambu, ne ùkaavwa musômbe mwaba awu, mutangile. Nwamonu anyi? Ki mêmè kwamba ne: “Mpindyewu, démon, ncyèna mumanye ne wêwè udi nganyi to, kadi nya’ nkwambila mpindyewu ne, ewu mmwaneetu wa bakaji, ne wêwè kwèna ne bwalu bwa kumukwata nansha. Kavwa ne meeji a kwenza bwalu abu to. Yêyè ciwwaye ùvwa anu mwanji kwimana bwa katanci cyanaana.” Ki paakenzelaye cilema cyende mpôpù apu, nansha nanku. Mêmè kwamba ne: “Kadi newikale ne cya kupatuka munda mwende. Udi mungumvwe anyi?”

278 Ndi ngamba ngambilamu ne, Nzambi, ku Cibasa cya Cilumbulwidi, mmumanye. Ciibi cya tukanu twa masoso masoso aci kubangaci cikaadi cyunzuluka cidinjila cyunzuluka cidinjila, nkaayaaci. “Mputùkùmpuung, mputùkùmpuung,” ku ciibi aku. “Mputùkùmpuung, कांग- mputùkùmpuung, कांग- mputùkùmpuung.” Mêmè kubanga kudyelela meeji.

Ki yêyè ne: “Bill, tangila kwaka. Tangila kwaka.”

Ki mêmè ne: “Eyowa. Ncinyi ciine cyacya?”

Yêyè ne: “Ncyèna mumanye to.”

Mêmè ne: “Nansha mêmè paanyi.”

279 Ke ciibi paaci cyenza anu ne “mputùkùmpuung- mputùkùmpuung, nting-mputùkùmpuung,” cidinjila mushindu awu. Mêmè kudyambidila ne: “Mbwalu kaayi ebu mwab’ewu? Mbwalu kaayi ebu?”

280 Mêmè kutangila cyakabidi, mushindu *ewu*. Ki mêmè kwamba ne: “Mulekele, Sataana! Mu Dîna dya Yesu, patuka munda mwende!”

281 Ndi mwenze anu ngamba nanku anyi, kwenzaci anu bu mudimà munene wa menemene, bu bule *ebu*, mubuukile lwà paanyima pende apu, ne booyà buleebùle bulembèlèle lwà mu mapwâpwâ awu amu ne ku makàsà awu aku, nunku *ewu*. Wenza ne: “Uuuuh.” Kwasawu lubilu mutangile buludi kûmvwà aku, ulwa lubilu lwa dikema.

282 Mêmè ne: “Éyi Mukalenge Nzambi, Mashi a Yesu Kilisto ankubeku ku cintu cyacya.”

283 Ki Wayne kutupikila mu bulaalu, kutangilaye. Kadi ki cyôci aci, cyenze bu mundidimbi munene, munyungulukila mwenze cijengu, kuyawu kadi kupwekela paanyima paa bulaalu. Wayne kuumuka mu bulaalu kuya, kubwela mu cibambalu civwà cilondà, unyeema ne mwende mwênsò. Pa nanku twêtù . . .

284 Mêmè kwangata Nellie kuya kamushiya mwabo. Ki mêmè kwalukila, kadi nciyiku mwa . . .

285 Maman kulwa kubwelamu e kunyukulula bilàmbà bya kudibwikila ne bikwabo byônsò. Kamuvwa cintu mu bulaalu amu nansha cimwe to. Civwa ncinyi? Úvwa ndémon mupatuke munda mwende. Civwa cyenzeke ncinyi? Yèyè uvwa mwanji kwimana katanci. Ke cyônsò aci.

286 Kwimanyiku to, nansha kakese. Padi Nzambi upwekesha Dîyi Dyende munda mwa mwoyi webe, angata wêwè anu Mwele wa mvita awu ubange kuzèza ne kukosolola. Aleluuyah!

287 “Mêmè ncyêna ne dîbà dya kwindila cintu cikwabo nansha cimwe to. Ncidi mfuminaku anu ku disabuka, ncyêna nansha mene ne dîbà dya kutwa nyima panshi to.”

288 Yèyè kwamba ne: “Ee, nenku angata mulangala wanyi uwutenteke pambidi paa mwânà awu. Kadi muntu yèyè mukwele dîyi, kumwandamunu nansha kumwandamuna to.”

289 Dyabulu yèyè mwambe ne: “Hee, udi mumanye cyûdi umvwa aci anyi?” Kumwedi nansha mene dîyi to. Tungunuka wêwè anu ne kuya.

290 Dyabulu, nudi bamanye, dyabulu udi wamba ne: “Kadi udi mumanye mudi bwalu anyi? Udi mumanye’s, *muntu Kampanda*, paakapetaye Nyuma Mwîmpè, uvuluke ne yèyè wa—wakamba kujimija lungenyi’s.” Kumwedi nansha mene dîyi to. Tungunuka wêwè anu ne kuya. Wêwè kwêna mumanye bya *Kampanda* awu abi to.

291 Bwalu mbwebe wêwè ne Nzambi. Ncyà bushuwa. Lama Nzambi. Yèyè utu ulaaba basadidi Bende maanyi. Bikengela ndwijakaje. Nzambi utu ulaaba basadidi Bende maanyi. Nwamonu anyi?

292 Mpindyewu bikengela ntupikè maalu makwabo ândi mufunde mwab'ewu, kadi ndi njinga kwamba eci. Mwab'ewu, teejeaayi mpindyewu, ne ntema.

293 Inăbànzà mutekete, teejeaaku ne ntema mpindyewu.

294 S'ki twêtù badi bamona màyelè a dyabulu aba. Tudi twenza bishi? Mpindyewu, ndi ne Mifundu bûngì cyanaana mwab'ewu, ya baprofeta ne bikwabo, mwakalwaye kudibo, ne kudi bantu bashiileshiilangane mu Bible mujima emu, ne mwakenzaye cintu cimwecimwe eci. Ki diyelè dyende misangu yònsò ndyôdi adi, dya kuteeta kufikisha bantu ku dibenga kwitabuuja Dìyi dya Nzambi. Teejeaayi, nwênù masalaayi a nkuruse. Paudi anu ubenga kwitabuuja Dìyi dimwepele dya Bible mufunda wa Nzambi, baakunyengi cingoma.

295 Udi witabuuja nanku anyi, munanga wanyi?

296 Baakunyengi cingoma. Udi wela byanza muulu ulekela mvita, citulumuke naanyi we. Vwala bya mvita byònsò bya Nzambi. Amen. Tudi mu mvita. Cidi Nzambi mwambe ki cidi cilelela. “Dìyi dya muntu yònsò didi mashimi.” Nwamonu anyi? Kadi paudi anu . . . ukufikisha ku diteeleja kantu kamwepele, ki diyelè dyende ndyôdi adi, baakunyengi cingoma.

297 Byakakengela bwa Eva kuteelejaye bintu binga? Kamwepele. Bôbò kumunyenga cingoma anu mwaba awu. Dyabulu wakenza cinyi? Wakadifinda buludi mu meeji ende, kubwela mu nyuma wende, ki mwaba awu kumunyangabo. Aci ncyà bushuwa anyi? Baakamunyanga anu mu kasunsa kiine kaakamunyengabo cingoma aku, paakabengaye kwitabuuja Dìyi dya Nzambi. Eyo. Ki twêtù badi bamona màyelè ende aba.

298 Masalaayi a Nzambi mbaâtùmìne dìyi bwa “Kuwala bya mvita byònsò bya Nzambi.” Ncyà bushuwa anyi? Mpindyewu, panwikala baswe kufunda Mufundu awu, ùdi ùsanganyiibwa mu Efeso 6.10 ne 13. Nwamonu anyi? Twawubadi anu mu katanci emu. Mmufundu utwabadi. Eyo. Monaayi. “Vwalaayi bya mvita byònsò bya Nzambi.” Twêtù . . . Nudi ne ndambu mukwabo wa tusunsa anyi? [Disangisha didi dyamba ne: “Amen.”—Muf.] Twalukilaayiku paanyima katanci kakese cyanaana mwaba ewu. Tumonaayi anu ne bya mvita byònsò bya Nzambi biine mbinganyi. Eyo. Tubangilaayi ku mvensa wa 10. Mpindyewu, teejeaayaaku ne ntema mpindyewu. Tupetaayaaku bya mvita byònsò bya Nzambi mwaba udibi. “Ndekeelu wa byònsò, bânà beetu . . .” Nenku, ndi mumanye ne nêngiikalè mwa . . . Nêngiikalè . . .

299 Tudi dîbà dikumi ne ibidi, ne tusunsa makumi abidi, mpindyewu mene, twipacilaku. Ncyêna—ncyêna . . . Ncivwa muswe kunulongesha mukûngûlù mupitepite bule nansha, bwa leelu ewu, kadi bidi mwa kwenzeka ne ngii—ngiikale anu ne Diyiisha dikwabo dimwe kumpala kwa mêmè kwenza yimwe ya ku gendu yanyi bwa muvù wa luuya, nwamonu's.

300 Kadi nudi bamanye mudi bwalu anyi? Nudi bamanye bwa cinyi ndi ngenza cyôci eci anyi? Ndi nzwambila. Dituku adi mvwa mulote ciloota. Ncivwa ne meeji a kucyawula to, kadi ncyeci cingiimane anu mu meeji. Ncyâmbè anu mwine, paanyima paa Mukalenge mumane kumpeesha dyumvwija.

301 Ndi mulote ndilongolola bwa kusabuka musulu munene, nya ku mudimu wa bwambi. Nenu mpindyewu, kumpala, mvwa kwine aku ne mukajaanyi . . .

302 Nenu mbanganyi batu bamanyeku George Smith, Smith wa tusunsukila twa kasunsa tusambombo awu, mu cimenga emu? George Smith, mwanende wa balume udi mu bumpulushi muneemu emu. Yèyè, mukwacikwetu George awu, nkanwayi wa maala a kapyà patudi twakulangana neenu apa. Kadi ùvwa umwe wa ku batuucyanganyi baa dipoko. Yèyè ki wâkandongesha mêmè, kumpala mene kwa kubwelaye mu kasumbu kaa Y.M.C.A. ne mu myaba kana yônsò. Yèyè nguvwa utùlongesha. Kadi ùvwa wela makofi lubilu, lubilu lwa dikema. Yèyè uvwa anu wa bujitu bwa mwinsi mwa nkacinkaci, wa bujitu bwa kilô makumi asambombo ne yitaanu. Nenu yèyè nguvwa undongesha. Nenu ùvwa ne ciibidilu cya kwikala mwimane mwaba awu, ne ùvwa mwa kuvunga dikofi, mushindu *ewu*, ne kuntuuta buludi mu difu, kunjuula muulu kadi kuntapa ku cimanu, nwamonu's, kadi, kabiyiku bifwanyine kunsama to. Yèyè uvwa anu undongesha, kacyi cingà cintu to anu dilongesha cyanaana.

303 Ki pashiishe mêmè—mêmè kuloota, bufuku kampanda, mumone Smith wa tusunsukila twa kasunsa tusambombo awu. Mpindyewu, kacivwa cikeena-kumona to. Civwa nciloota. Nenu mêmè kumona Smith wa makumi asambombo ne mwibidi awu, nsongaalume yenda yilwa bwa kumulwisha, mu mvita ya bibula. Kadi yèyè, muntu mukulumpe awu, wa bidimu, kaa, ngeela meeji bu . . . Mêmè ndi ne bidimu makumi ataanu ne bibidi. Yèyè ukaadi ne bidimu biipacila makumi ataanu ne mwandamukulu, anyi makumi asambombo. Kakuvwa nansha umwe wa ku nsongaalume ayi uvwa ne mushindu wa kumulengaku to, mu mushindu kana wônsò. Yèyè uvwa anu ubabunyakaja bu dijita, mushindu *ewu*, ubalaadika anu panshi kadi kushaala mubabambidikilepu ne byanza byende.

304 Ki mêmè kudyambidila ne: “Ebu's mbwalu bwa dikema's.” Mvwa ngeela meeji ne mukajaanyi uvwa naanyi, ki mêmè kwamba ne: “Ebu's mbwalu bwa dikema's.” Mêmè ne: “Udi mumanye anyi, Meda? Yèyè's ki uvwa mulongeshi wanyi.”

Yèyè ne: “Ndi—ndi mvuluka aci, múvwa ubungambila.”

305 Mêmè ne: “Eyowa's, mukalenge. Ku dilongesha dyende dîmpè adi, mvwa mucimune mvita dikumi ne yitaanu ya mu dimanya, kadi kulekela mu—mudimu awu; kubanga kuyiisha Evanjeeliyo.”

306 Anu pa dîbà adi byôbi kushintuluka, nenku nkaavwa ngenda nya bwa kusabuka mâ—mâyi kampanda. Kadi pâmvwà ngenda nya apu, mvwa ngenda nya mu bwâtù bwa kadyendelandela. Ndi mwenze anu ntupula mèsù, nkwaku kuvwa bânà beetu baa balume babidi basômbe mwaba awu, mu bwâtù bwa diita, biikale badilongolola bwa kuya naanyi. Mêmè kwamba ne: “Kanwena mwa kwenza nanku nansha, bânà beetu. Huh-uh. Ndi ne cya kuya nkaayaanyi.”

307 Ki mwendeshi wa bwâtù kuseemena, kwambaye ne: “Bwebe bwâtù mbwôbù ebu,” bwâtù bwa diita bwa cindundu citooke zeezeeze.

Mêmè ne: “To. Huh-uh. Abu to.”

308 Yèyè ne: “Ee, s’udi mwa kwita ubànda naabu mu *nunku*, kilômèètà makumi mwandamukulu ku dîbà dimwe.”

Mêmè ne: “Kadi’s bidi bikengela bwa mêmè kusabuka mu *naka*.” Nwamonu anyi?

“Ee,” yèyè ne, “ndaaku ne balumyana *baba*.”

309 Mêmè ne: “Bôbò kî mbendeshi baa mâtù to. Kabeena ne dimanya dikumbane mu bwalu abu to. Ndisaluka didi dibenza adi. Kabeena mwa kukosolola mâyi àa to. Nebàdîně bônso babidi muntu mwamwa. Kabeena anu mwa kucyenza to.”

Ki yèyè ne: “Wèwè udi . . . udi mwa kweyemena . . . ?”

310 Mêmè ne: “Teeleja, mêmè—mêmè ndi mumanye bya mâtù kubapita bôbò, kadi ncyèna mufwanyine kusabuka ne abu to, anu bwa cintu ciine cidibo babwenzè naaci aci.” Mêmè ne: “Bikengela bwâtù bwa kadyendelandela bwa kusabuka mwaba wawa.” Mêmè ne: “Nebikengele cintu citambe cyacya bunene.”

311 Ki mêmè kumona ùbanga kukenzakana, ùtàngila umwe wa ku bânà beetu abu, wamba ne: “Wèwè ewu utu mwendeshi wa bwâtù anyi?”

Bânà beetu abu ne: “Eyo.” Nwamonu anyi?

Mêmè kwamba ne: “Mmafi.”

312 Ki mwendeshi wa bwâtù awu kwalukilaye. Yèyè ne: “Mêmè nènkwambilè cya wèwè kwenza.” Yèyè ne: “Bôbò mbakunange. Mbakwitabuuje. Kadi,” yèyè ne, “wèwè mudidinge musabukile mu bwâtù bwa kadyendelandela, bôbò nebakebe bwa kukulonda mu bwâtù bwa diita bwabwa. Bônso babidi nefafwe, wamonu’s.” Yèyè ne: “Kabeena mwa kukulondaku to.”

Ki mêmè kwamba ne: “Ee, cîndi ne cya kwenza ncinyi?”

313 Ki mwendeshi wa bwâtù uvwa ku dilobo ewu, yèyè ne: “Alukila *kwaka* naka.” Yèyè ne: “Kudi kaadiyeeba kakese anu kamwepele mu ditunga dijima edi, kaadiyeeba kakese kamwepele. Nenku elamu anu byakudya byàbûngi,” yèyè ne, “nenku nebashaale mwab’ewu. Neba—nebashaale mwaba’ewu

pawikala—pawikala muye apu. Kadi,” yêyè ne, “nebikengele wèlèmu byakudya.”

³¹⁴ Nenu mvwa munkaci mwa kulombesha mishindu ne mishindu ya mbokà, ne ya tuunèpà, laadishà, ne bikwabo, mbipaya muntwamu mushindu awu. Ki mêmè kutabuluka.

³¹⁵ Ncivwa mumanye ne civwa ncinyi to, kadi mpindyewu ndi mumanye. Nudi numona’s, tudi munkaci mwa kwelamu byakudya, bânà beetu. Ewu nsòmbelu ngwa bikengela wenda nkaayeebe.

³¹⁶ Leo, udi muvuluke ciloota ciwakaloota musangu awu paucivwa ufikilaku mwab’ewu aci? [Mwaneetu Leo Mercier udi wamba ne: “Amen.”—Muf.] Pa bidi bitangila cipaapu cya musaka aci, nenu wèwè kwela meeji ne uvwa mwa kubànda mwômò amu. Mêmè kwamba ne: “Leo, muntu nansha umwe kèna ùbànda apa to. Bikengela Nzambi ateeke muntu kampanda kuulu eku. Wèwè wàmanyi kubànda myaba yònsò ya mubidi yivwa yikengela kubànda.” Mêmè ne: “Kwèna mwa kufika apa to, Leo. Wamonu anyi? Alukila panshi. Ambila anu bantu ne aci cidi cifumina kudi Nzambi.” Nwamonu anyi? Nwamonu anyi?

³¹⁷ Ncintu cyûdi kuyi—kuyi mwa kweyemena to, nansha bânà beetu baa balume anyi baa bakaji biikale bîmpè baa mushindu kaayi, nansha wanyi ekeleeziya ne bikwabo, ne ekeleeziya mikwabo nansha miikale mîmpè ya mushindu kaayi, ne bânà beetu, myaba yònsò.

³¹⁸ Mpindyewu, mêmè ncyèna mwa kushaala kule ne ekeleeziya wa pambelu pààpa to. Muntu kampanda udi wamba ne: “Ee, bwa cinyi udi uya ne bantu baba, ba-Tinitaires baba, bònsò *baakampanda*, *baakansanga*, ne *baakankenga* baba, ne ba-Unitaires, ne beena Dinà dya Yesu, ne bintu bikwabo byònsò byabya? Bwa cinyi udi udisanga naabo, bwa cinyi mene’s?” Mbaanyi mêmè. Cidibo benze nansha ciikale cinyi, mbaanyi mêmè. Bòbò abu badi cyambilu cyanyi.

³¹⁹ Paakenza Izaleela bibi bya menemene, mu mushindu wa Nzambi ufika too ne ku dyambila Mòsà, ne: “Tapuluka. Nèmbangululè cisamba cipyacipya—cipyacipya neebe wèwè.”

³²⁰ Mòsà wakadyela mu njila, wamba ne: “Kumpala kwa Wèwè kubangata bòbò, ungangate mêmè.”

³²¹ Cikaavwabo benze nansha ciikale cinganyi, kudibo bòbò ki kùndi mêmè ewu mutumiibwe. PadiYe utuma Bukènkè, kî mbwa kukenkesha mwaba udi Bukènkè to. Mwaba udi mîdimà awu, ki ùdi ùkùmbanyinà Bukènkè. Nenu bikengela wèwè kwikala pamwe ne bantu. Bikengela wèwè kwimana pamwe naabo, nansha byòbi bishi, bikengela wikale naabo, mu ntupakanyi yabo ayi.

³²² Izaleela uvwa mu ntupakanyi anu ntupakanyi yetu ya menemene eyi. Bavwa mu ntupakanyi mu mushindu wa ne

Nzambi wakabalekela. Kadi, Mòsà, mèmè ntu nkaadi anu mudikonkekonke misangu yònsò mushindu mwine uvwa bwalu abu bwenzeke, kadi civwa n’Nyuma wa Kilisto munda mwa Mòsà. Nwamonu anyi?

³²³ Nwamonu’s, twètù bònsò tudi mu ntupakanyi. Yèyè wakangata kaaba keetu bònsò patuvwa mu ntupakanyi apu.

³²⁴ Nansha bòbò mu ntupakanyi ya mushindu kaayi, katukosu dyumvwangana anyi katukosoloku ne nî ncinyi cyònsò to. Padibi anu ne tudi mwa kupetaku musuuka nansha umwe, tubwelaayi biikale “batalame bu nyoka, katuyi mwa kwenzelangana bibi bu nkuci,” nwamonu’s, nenku tuteeta bwa kupeta musuuka nansha umwe utudiku mwa kupeta awu.

³²⁵ Mpindyewu, cîndi ngamba mu dinda emu ncyôci eci, nkukungwija kwa Cyakudya. Kukungwija kwa Cyakudya, bwa nwamona mwa kupeta cintu kampanda cya kudya, bwa nwamona mwa kupeta cintu kampanda cya dicyonkomokelapu. Ndaayi nùkaCyängàtè pa mikaba yenu ya mèyi. Sòmba mu citaleela cya cibambalu cyebe. Pàmwápa, pângiikalà mèmè nkaadi mumane kuya kale, nenwikale anu nuvuluka ne maalu aa ngaa cya bushuwa. Sòmba mu cibambalu cyebe uteeleje. Nwamonu anyi? Nenku Cyakudya ki cyôci eci, citudi munkaci mwa kukungwija, mu diyeeba. Ncyèna mumanye ne lwendu ndwa kuya penyi to. Kadi, kwine kwònsò kwikalalu aku, Yèyè ngudi mumanye kudiYe ulombola; mèmè ncyèna mumanye to. Mèmè ndi anu ngenda ndonda paanyi cyanaana.

³²⁶ Mpindyewu, cidiye mwambe mwab’ewu mpindyewu ncinyi? Teelejaayi ne ntema.

Ndekeelu wa byònsò, bânà beetu, ikalaayi ne dikanda mu Mukalenge, ne mu bukole bwa ngulu yende.

...ikalaayi ne dikanda...mu bukole bwa ngulu yende.

Vwalaayi bya mvita byònsò bya Nzambi, bwa nwènù kumona mwa kwimana bakandamane kumpala kwa mateyi a dyabulu.

Bwalu katwena tulwangana ne musunya ne mashi to,...

Dyasangana dya mazaji ne ditapangana ne twele, nudi numona’s, kî ng’abi to.

...kadi nne mamfumu, ne makole, ne bakookeshi baa...mîdimà baa buloba ebu,...

³²⁷ “Bakookeshi baa mîdimà.” Udi ukookesha buloba nganyi? Dyabulu. Cya bushuwa. Nganyi udi mwena bintu byònsò bidi munkaci mwa kwenzeka ebi, bintu byònsò bidi kabiya bineemeka Nzambi bidi munkaci mwa kwenzeka ebi, mu nyungulukilu mwònsò emu, ne makalenge aa, ne bikwabo? Byònsò abi’s ndyabulu. Bible ngudi mwambe nanku. Dyabulu

ngudi ukontonona mu États-Unis. Dyabulu ngwâkakòntonona Allemagne. Dyabulu ngudi ukontonona ditunga ne ditunga dyònsò pa buloba. Nênkafikè kwòkò aku, mu tusunsa tukese cyanaana, nenku netujandule ne nyêyè, anyi kî nyêyè. Anyi ne. . . Bukalenge bwònsò bùkaadîku ne bwikalàku abu, too ne paajaadika Nzambi Bwende bukalenge, mbukòntonona kudi dyabulu.

³²⁸ Mpindyewu, ncyêna nswa kwamba ne muntu yònsò udimu ndyabulu to. Kudi bantu baa difwana dya Nzambi mu—mu midimu ya mu bukalenge.

³²⁹ Nekulwe mukwabo mwab'ewu dimwe dya matuku adi panshi aa, mwaba ewu mene, bwa kuleeja mukaba wa bindidimbi mwab'ewu ne Mwaneetu Arganbright, mu mwaba wetu ewu. Yêyè ukaaadi mushaale diplomate wa bamfumu baa ditunga bashiileshiilangane batwe ku bataanu, Mwaneetu Rowe. Ne yêyè udi. . . Neikale kaaba aka, ngeela meeji ne nku lumingu lwibidî lwa ngondo mwinâyi. Mwaneetu Neville neafile dimanyisha adi. Kabidi yêyè awu mmuntu wa maalû malenga a dikema.

³³⁰ Úvwa wamba ne udi mwa kwakula myakulu mwandamukulu mishiileshiilangane, ngeela meeji. Kadi paakapetaye Nyuma Mwîmpè, kupangaye mwakulu mwine wa kwakula ne Mukalenge, pa nanku Mukalenge kumupeeshaye mwakulu mukwabo, muvwaye wamba, bwa wamona mwa kwikala wakula Nende mu wòwò awu. Mumupeeshe wa mupyamupya, uvwaye kabiyi bikengela bwa kwanji kudiibidija bwa kuwakula to. Eyo.

. . . *lwonji lwa nyuma mu myaba mitumbuke.*

Bwa bwalu ebû. . .

³³¹ Mpindyewu teejeaayi, nwênù bònsò masalaayi mpindyewu, kumpala menemene ne twêtù kubanga mulongo wa babeedi.

. . . *angataayi* peenu. . . *pambidi peenu* (b-y-ô-n-s-ò) *byònsò* (kabiyyi anu bimwe bya ku byôbî to). . . *bya mvita byònsò bya Nzambi, bwa nwênù kumona mwa kukandamana mu dituku dibi, . . .*

Ki dyôdî ditudi twêtù ne mwoyi edi.

. . . *ne bamane kwenza byònsò, bwa kwimana.*

Imanaayi. . .

³³² Amen. Nuumvu aci anyi? Wamonu anyi, munanga wanyi? Pawikala mumane kwenza cyònsò cyûdi peebe mwa kwenza aci, bwa kwimana, nanku imanaaku. Kunyungu to.

Nenku imanaayi, biikale mu bifuka byenu. . .

³³³ Teejeaayi eci. Teejeaayi kuneeku, cidi eci nunku. “Bifuka byenu.” Ki citupa cyebe cya pankaci, *apa*, wamonu's.

. . . *baswikemu bulelela, . . .*

334 Bulelela ncinyi? Dìyì dya Nzambi. Ncya bushuwa. “Dìyì Dyebe m’Bulelela.” Eyo.

. . . ne biikale ne cibwikilu cya pa cyâdi cya bwakane;

335 Mbwená kwamba ne: “Kwenza cìdì cyakane.” Ukààdi ne Dìyì dya Nzambi munda mwebe, mwikale wenza cìdì cyakane. “Cibwikilu cya pa cyâdi cya bwakane.”

Ne makàsà enu mavwadika didilongolola dya ku evanjeeliyo wa ditalala;

336 Nda myaba yònsò, kaaba kònsò, dîbà dyònsò, makàsà mavwadika Evanjeeliyo. Nwamonu anyi? Kadi tangilaayi:

Kumutu kwa byònsò, kumutu kwa byònsò abi, angataayi ngabu wa diitabuuja, . . .

337 Ki udi utondola miketa, wamonu: “Ngabu wa diitabuuja.”

. . . unwikala mwa kukumbana mwa kujima nende mikete yònsò yidi ne kapyá ya mwena lwonji.

Nenku angataayi cifulu cya mvita cya lupandu, . . .

338 Ki musuuka awu. . . Meeji—meeji, munda emu, mutu; ciikale cibwikila ku mutu.

. . . ne—ne mwele wa mvita wa Nyuma, udi mwikale dìyì dya Nzambi:

339 Mmunyi muwashiya cifulu cya mvita eci, cidi cyenza cinyi? S’ki dikubiibwa. Cifulu cya mvita batu bacyènzè ne cinyi? Ne cyamu cya kabanda. Cyamu cya kabanda kabatu nansha mwa kucishidisha to; ncishile, cishile kupita ne cyamu cifiike. Cifulu cya mvita cya cyamu cya kabanda, (cinyi?) lupandu, dimanya dya kumanya eci ne: “Ne dyondopa dyanyi didi difumina kudi Nzambi. Lupandu lwanyi ludi lufumina kudi Nzambi. Dilabula dyanyi didi dipetangana ne Dìyì Dyende, kî nne mmwenenu wa maekeleeziya to; Dìyì!” Amen. Ki bwalu mbwòbù abu’s. Mubwikila, ne dikubiibwa, cifulu cya mvita cya lupandu, disungidiibwa. Angata aci, pashiishe nda kumpala wenda wenda madyunda. Kaa, mpindyewu, mpindyewu aci’s ki citudi ne cya kwenza. Cilwilu cya Sataana . . .

340 Mpindyewu tangilaayi, mpindyewu, twètù. . . Bikengela anu ndwijakaje, kadi bidi—bidi bikengela mbwejemu eci.

341 Cilwilu cya Sataana cidi citwadilangana màsaamà. Ki cìdì Sataana ncyaci, yêyè mmbùtula. Sataana yêyè, bukalenge bujima bwa Sataana, budi mmasaama, lufu, tunyinganyinga, ne dilubakana, ne dipampakana, byònsò pambidi paa Sataana.

Nzambi udi Mwoyi, diitabuuja, disanka, ditalala, luseke lwa *dyamunu*. Nwamonu anyi?

342 Mpindyewu, makole manene abidi adi atwilangana mpindyewu mene ngwòwò awu. Adi alwishangana. Adi munkaci mwa kulwishangana kaaba aka mene mu citanda emu

mpindyewu mene. Atu akulwisha, matuku ônsò àcyacyà iliilà aa, akulwisha wêwè, bukole ne bukole bwônsò.

343 Sataana, wenda ukulondesha, Goliyata munene awu, wa katanku, wa cimfumu, uteeta mu mushindu wa bwakwidi bwa kukukwacisha bwôwà bya mucima mufwanyine kukutuuka wamata. Mmwômò, kadi Nzambi. . .

344 Wêwè udi mwelela bimanu, amen, bya Evanjeeliyo, bya Dîyì dya Bulelela bijìngile cifuka cyebe. Butumbi's we! Muyiishi, s'ki cyôci aci. Cifulu cya mvita cya lupandu; ngabu wa diitabuuja; ne Mwele wa mvita mu cyanza, waWükùpa eku ne eku! "Sataana, nyawu ndwa bwa kutwilangana neebe. Udi wêwè utwilangana naanyi mu dîná dya maalu a mamanya. Udi utwilangana naanyi mu dîná dya—dya nkoleshilu mulenga. Udi utwilangana naanyi mu dîná dya bulongolodi. Udi utwilangana naanyi mu dîná dya *cikampanda*, *cikansanga*, anyi *cikankenga*. Kadi mêmè ndi ntwilangana neebe mu Dîná dya Mukalenge Nzambi wa Izaleela. Nyawu ngenda ndumbatangana neebe. Shiya mwaba!" Nansha lufu lwine kalwenaku mwa kwimana mwaba awu to. Panda njila upicilemu. Ncya bushuwa.

345 Cilwilu cya Sataana cidi citwadilangana màsaamà, kadi cilwilu cya Nzambi ncitumiibwe ne mudimu wa kuipata. Amen. Ki bwalu mbwôbù abu's. Dîbà dyônsò didi Sataana ùèla, ukwelawu, budi cilwilu cya Nzambi naabu mbwa kumwipata. Amen. Kwipata!

346 Ki ngenzelu utu Nzambi mukwatekwate nende mudimu nyêyè awu. Sataana wàkakwàta mudimu ne cilwilu cya kabutu, bwa kubenga kwitabuuja Dîyì dya Nzambi, ne kudyzenza bukalenge bwîmpè bupite bwa Mikàèlè, ki Nzambi kumwipata.

347 Mushindu wa Nzambi, ngwa ne, kwipata bubi. Kutonkola dilukakaja dya lungenyi. Kutonkola diitabuuja dya bintu bya majimbu. Kutonkola dipampakana. Kutonkola màsaamà. Kutonkola mpekaatu. Amen. Wêwè udi kumutu kwa byôbì abi, mubiishiibwe ku lufu mu Kilisto Yesu, musòmbè mu myaba ya mu Dyulu, ne démon yônsò mwinshi mwa dikàsà dyebe. Pakaadiye anu ne ajuule mutu mwinshi amu, cidi. . .

348 Udi mumanye's, wêwè udi mufwe. Mwoyi webe mmusokoka. *Mufwe* mbwena kwamba cinyi? Udi mufwe ku byumwilu byebe. Udi mufwe ku kondo keebe kaa mwoyi. Diswa dyebe wêwè mwine dya buntu ndifwanyine kwamba ne: "Eyo, ndi ngeela meeji ne ndi. . ." Mufwe ku dilukakaja dyebe dya lungenyi. Mufwe ku bintu byônsò abi. Ne udi mujiika mu Dîná dya Yesu Kilisto; ne mubiike Nende ku lufu. Ne kwônsò kudiYe usanganyiibwa aku, ki kûdì peebe usanganyiibwa.

349 Cyakenzeka ncinyi pavwa bôbò abu, umwe wa ku beena mpatà abu, paakabwelaye mu Dyulu? Nzambi's wakamwipata. Kadi cyakambilaYe masalaayi adi mabiishiibwe ku bafwe mu Kilisto ncinyi? "Démon yêyè anu mudidinge

museemene, numutwayi miseba numwipate. Numwipataayi.” Yesu paakalongesha Ye Cyende cilwilu, ne kucituma ne mudimu wa kuya too ne kunshiikidilu kwa buloba ne: “Ndaayi pa buloba bujima, nuyiishe cifukiibwa cyônsò Evanjeeliyo. Ewu udi witabuuja ne ubatiijiibwa neasungidiibwe; ewu udi ubenga kwitabuuja neapiishiibwe. Ne bimanyinu ebi nebifile beena kwitabuuja, masalaayi Aanyi. Mu Dîna Dyanyi nebiipate badémons; nebaakule mu myakulu mipyamipya; nebakwate nyoka ne byanza, anyi nebanwe bintu bidi bishipangana, kabiyi bibenzela bwalu to; bôbò batentekete babeedi byanza, babeedi nebasangale.”

Ndaayi kumpala, masalaayi a Kilisto!
Nwenda bu bàyaaya ku mvita,
Ne nkuruse wa Yesu
Wenda ùya kumpala.

³⁵⁰ “Ndi mupoopediibwe Nende pa nkuruse, kadi ndi ne mwoyi; kí mmêmè udi ne mwoyi to, kadi Yèyè ngudi ne mwoyi munda mwanyi.” Dìyì ditungunuke dyenda diya, kumpala, Nzambi wenda ukosa, ne Mwele Wende wa mvita mutwe wa nseke yibidi.

³⁵¹ Nenku, kabyena bikemesha to, Grant paakakwataye Richmond apu, ne mukaji mutekete wa ku Sud awu paakamonaye Grant wenda ubwela, disonsodiibwa e kumulengadi. Ki kwambaye ne:

Mèsù aanyi àmònu butumbi bwa dilwa dya
Mukalenge;
Yèyè udi wenda udyata mu cikaminu mudibo
bakungwije tumuma twa mvinyo twa cijji;
Walekeledi mukenyi wa njiwu wa mwele
Wende wa mvita udi upita lubilu ne
ukwacishangana bwôwà awu;
Bisumbu bya masalaayi Ende mbitungunuke
ne kwenda kuya.

³⁵² Amen. Grant wakakwata Richmond munyi? Mpênjiye anu ufikamu. Amen. Ki mwakakwataye Richmond nanku.

³⁵³ Mushindu awu ngudi masalaayi a Nzambi akwata mpekaatu, disaamà; padibo anu bafika mwaba udiye awu. Amen. Mushindu udibo bacimuna mpatà yabo, ne bwôwà, ne bikwabo ngwôwò awu. Padi anu cimwe cijjuuka, badi bacikosela panshi. “Umuka mu njila we!” Kaa, ekelekele! Ki cyôci aci. Nzambi udi ubiipata, mwakabiipataYe mu Dyulu. Kapiteena wetu Munene mmutuleeje mwakenzekabi. Amen.

³⁵⁴ Roy Roberson ne Mwaneetu Funk, bààbúngì baa kunudi nwênù bankolomu badi mwaba ewu aba, nutu bamanye ne kapiteena mulelela utu cinyi.

³⁵⁵ Musangu kampanda mêmè. . . Kasumbu kakese kaa bajimi baa midilu baa mu Jeffersonville baa kwinsi eku aka. Nzubu wa Pfau kukutukaye mudilu. Ki kasumbu kaa bajimi baa midilu

baa mu Jeffersonville aba biimane kwinshi aku, kapiteena wenda unyungulukangana eku ne eku, wamba ne: “Pwidijilaayi ndambu wa mâyi lwà kuulu *eku*.” “Pss-pss-pss-pss,” cyenze bu ndundu mukese wa dimyamina nende mâyi pambelu apa. Ke baa mu Clarksville bälwalwà aba: “Pwidijilaayi ndambu wa mâyi lwà kuulu *eku*.” “Pss-pss-pss.” Nzubu wa Pfau pende wenda ubutuka’s.

³⁵⁶ Kubiikidishabo bàà ku Louisville. Ki bantu balongesha bälwalwà aba. Kaa, mushindu mwine walu kudila tupungi twa disopweshangana naatu atu myaba yònsò ayi’s we!

³⁵⁷ Kadi ki tupiteena tunene tuvwa mwaba mwine ewu, twa kasumbu kaa bajimi baa midilu abu, tuvwa anu ne: “Pwidijilaayi ndambu wa mâyi lwa kuulu *eku*. Pwidijilaayi ndambu wa mâyi lwà kwinshi *eku*.” Bantu kabayi balongesha.

³⁵⁸ Mwaneetu, mashinyi awu mmenze anu imana, ukààvwa kumutu kwa cibandilu nganyi? Kapiteena. Cibandilu aci ncyenze anu cibànda, yèyè naaci kuulu aku. Mmwenze anu utuula dididiishi, yèyè mwine kavwa mwanji kafika mwaba uvwa dididiishi to. Kukwataye kasuuyi kende kadi kukakupila pa dididiishi apu, kadi kwamba ne: “Lwâyi kunu, balumyana.” Mudilu umba ujima, mu tusunsa tukese cyanaana. Kapiteena’s!

³⁵⁹ Awu kî nkapiteena to, mwambi wa ne, “Pwidijilaayi ndambu wa mâyi lwà *apa*. Teetaayibi ne ndambu *apa*.”

³⁶⁰ Kadi: “Lwâyi kunu, balumyana!” Amen. Ûya mufileeje. Kutuleejaye mudibi byenjiibwa.

³⁶¹ Mêmè kudyambidila ne: “Aku kasumbu kaa bajimi baa midilu balongesha, mbajime mudilu awu mu tusunsa tukese cyanaana.” Bwa cinyi? Bavwa ne kapiteena kuntwaku uvwa mumanye civwaye wenza.

³⁶² Mwaneetu, wakule ulabakane ne dilongela dya Nzambi mu tulaasa adi mùdi muswe. Mangumba enu makwatakaja kudi bantu awu, malongolodi enu awu: Nwanayaayi naabi.

Mêmè ndi ne Kapiteena Munene udi mungambile mushindu wa kubyenza.

Wèwè udi wamba ne: “Ee, bu mêmè mwa kucinunkila, anyi kucyumvwa.” Kaa, lukutukutu’s we!

³⁶³ Mushindu udi Kapiteena Munene mwambe bwa kucyenza ngwôwò *ewu*, mu Luuka nshapita mwi4. Ncyèna ne dîbà dya kucibala to. Nwacibalaayi, nwênù biine. Eyo. Luuka nshapita mwi4, kubangila ku mvensa 1.

³⁶⁴ Yèyè kaakambaku ne, “Mpindyewu nènnwămbilè. Ndaayi lwà *apa* nunku nukenze bulongolodi bunene. Nupete bakulu, ne balami, ne, anyi nupete baakardinale, ne bepiskopo, nenku nupete *cikampanda*” to. Yèyè kaakambaku nanku to.

365 Paakatwilangana Nende Sataana, yèyè ne: “Mpindyewu Wèwè’s udi ne nzala. Andamuna mabwe aa alwe mampà.”

Yèyè ne: “Baakafunda ne . . .”

366 Yèyè ne: “Kuulu eku, netùKubàndishè kuulu eku bwa kuKuleeja cintu kampanda.”

“Kadi’s baakafunda ne . . .”

“Nèngènzè *cikampanda*, bu Wèwè mwa kucyenza.”

“Baakafunda ne . . .”

367 Mushindu awu ki udi Kapiteena Munene mwambe ne ki mùdici mwa kwenjiibwa. Ncyenzeke bishi, mwaneetu wa bakaji? “Baakafunda ne: ‘Bòbò batentekele babeedi byanza, babeedi nebasangale.’” “Baakafunda ne: ‘Mu Dìna Dyanyi bòbò nebiipate badémóns.’” Amen. Ncinyi aci? “Baakafunda ne!” Ki mèyi matuma a Kapiteena ngòwò awu. “Baakafunda ne: ‘Ewu yònsò udi uteeleja Mèyi Aanyi ne witabuujja Ewu wákantùma Mémè, udi ne Mwoyi wa Cyendeleele.’ Baakafunda ne! Baakafunda ne! Baakafunda ne!” Ki mè—mèyi matuma ngòwò awu. Ki disalaayi ndyòdi adi. Ki mushindu ngawu. Bingoma bya mwambuuyi bitudi tufileeja mbyòbi abi.

368 Wàkenza cinyi? Wàkabànda buludi kwaka, kudi Goliyata. Kuleejaye . . . Mmuniyi mwakaleeja Davidi cilwilu mushindu uvwabi byenzeke? Mmuniyi muvwa Davidi muleeje Izaleela mushindu uvwabi byenzeke? *Davidi* mbwena kwamba ne “munanga, musungidi.” Nwamonu anyi? Davidi wakacyenza bishi? Wákamba ne: “Mushindu udibi byenzeke ngòwò ewu. Ikalaayi ne dyeyemena mu Dìyì dya Mukalenge.”

369 Ki Goliyata kupatukaye mwamwa, wamba ne: “Udi mumanye mudi bwalu? Ndi nkusomeka anu ku lusongo lwa difuma edi, kadi nkufile kudi nyuunyi bu cyakudya.”

370 Yèyè ne: “Wèwè udi ulwa kutwilangana naanyi bu bulongolodi. Udi ulwa kutwilangana naanyi bu muntu wa maalu a mamanya wa cyena leelu. Ulwa kutwilangana naanyi ne mwele webe wa mvita munenaanenaale wa bule bwa mètres anaayi awu. Udi ulwa kutwilangana naanyi ne cifulu cya mvita cya cyamu cya kabanda, ne ngabu wùndi mèmè ewu nciyiku mufwayine kajuula nansha panshi to. Udi ulwa kutwilangana naanyi bu mulwanganyi wa mvita mulongesha. Udi ulwa kutwilangana naanyi ne mapolome a Ph.D., ne L.L.D. ne L.D. misangu yibidi awu. Udi ulwa kutwilangana naanyi mu bintu byònsò ebi. Kadi mèmè ndi ndwa mu Dìna dya Mukalenge Nzambi wa Izaleela, ne leelu wa Ndaaya ewu nènukòsè mutu ku makaaya aku.” Amen. Kàmpimpinyàmà aku kapatuka kwaka bwa kulwangana ne muntu wa mpolondo awu, kadi kavwa kamanye pavwaku kiimanyine.

Izaleela, biikale anu bakanka bàkàbàkà lwà paanyima pààpa ne: “Kaa, kakwacikwetu.”

Goliyata ne: “Nênkuleejè ne ùngènzà cyesu nganyi.” Ki yêyè ulwàlwà ewu.

³⁷¹ Ûvwa ne d-i-i-t-a-b-u-u-j-a, nwamonu’s, m-u Y-e-s-u, mabwe ataanu, nsakalabwa itaanu. Lusakalabwa lukese lumwepele mwômò amu, lwa kubanga naalu. Ùlùnyùngulula muulu mushindu ewu, Nyuma Mwîmpè kadi kubakula dibwe adi, ki dyôdi diyààyà dyadya. Goliyata kudibyankula panshi. Ki mushindu udibi byenzeke.

³⁷² Ki mushindu wakamba Yesu ngwôwò awu, cyakambaYe. “Mpindyewu, nwênù bânà beetu badi bapatuka nuya mu budimi bwa bwambi, panwikala baswe kumanya mushindu wa kucimuna démons eyi, Mêmè nênnùleejè mudibi byenzeka.”

³⁷³ Sataana kwambaye ne: “Mêmè ki watwilangana neebe.” Goliyata’s: “Nênkuleejè Wêwè ewu cîndi mwa kwenza. S’nyawu udi ne nzala. Wêwè ne udi Mwânà wa Nzambi, nênKwelè kadyombo. Udi wamba mùdì Wêwè ewu Mwânà wa Nzambi. Mêmè’s nênKwelè kadyombo. Wêwè ne udi Mwânà wa Nzambi, andamuna mabwe aa alwe mâmpà. Udye; s’nyawu Udi ne nzala. Nenku Wêwè ne udi Mwânà wa Nzambi, Udi ne bukole bwa kucyenza.”

³⁷⁴ Yêyè ne: “Kadi mpindyewu’s baakafunda, ne: ‘Muntu kaakwikala ne mwoyi ku dyâmpà nkaayaadi to.’” Kaa, ki mushindu wàkacyènzà Kapiteena Munene ngwôwù awu.

KuMubândishayè kuulu kwa musonge wa ntempelu. Yêyè ne: “Wêwè muDyèlè panshi,” ne, “s’Udi mumanye ne baakafunda kabidi ne . . .”

³⁷⁵ Yêyè ne: “Eyo.” Yêyè ne: “Baakafunda kabidi, ne: ‘Kuteeci Mukalenge Nzambi webe nansha.’” Nudi numona mwakaDibiikilaYe anyi? “Mukalenge Nzambi webe.” Uh-huh. “Kuteeci Mukalenge Nzambi webe nansha,’ baakafunda, kabidi, mushindu awu.” Nwamonu anyi? Kaa, ekelekele!

³⁷⁶ CyakenzaYe ncinyi? Wakamucimuna, ne Dîyì dya Nzambi. Dîyelè dya dyabulu ndya kukufikisha ku dibenga kwitabuujja Dîyì dya Nzambi. Kadi Kapiteena Munene wakamba ne: “Angataayi Dîyì dya Nzambi nuDyènzè. Mu Dînà Dyanyi bôbô nebiipate badèmons.”

³⁷⁷ Kaa, Sataana, wabo kapiteena munene awu, kaa, eyowa’s, nudi bamanye’s, amwe a ku mangumba aa adi akeba bwa kunwitabuujija ne yêyè utu ne cikono cikonyangale, nudi bamanye’s, ne mukila mupanduluke, ne bintu byôsò abi. Kanwitabuujiku aci to. Yêyè kèna mushindu awu to. To, mukalenge, mwaneetu. Yêyè nkabundi katalame. Kanwitabuujiku ne yêyè utu ne abi to. Badi benza nanku anu bwa kunukwacisha bwôwà cyanaana. Awu kî ndyabulu to. Dyabulu katu ne cikono to, twamb’eku twamb’eku; mêmè ndi ncyela mpatà bikole. Yêyè udi anu nyuma. Dyabulu nnyuma.

Katu ne bikono bikonyangale ne bintu bya nanku to, munudi nukeba bwa kumufwanyikija amu. To, to.

³⁷⁸ Kadi, yêyè udi ne lungenyi. Mwaneetu, yêyè's mmuntu wa lungenyi lwa dikema, mulonge tulaasa mushikuluje, ki mutuye misangu yônsò, mu lungenyi lwa pa buloba. Kaa, eyo. Mmulenga kumona. Mmulongolole cyende cilwilo ne lungenyi lwa pa buloba, mu mushindu wa ne, mwaneetu, kudidingi wâteeta bwa—wâteeta bwa kushindumuna yebe myaku ayi to. Bikengela wikale mumanye byûdi wamba paudi utwilangana ne umwe wa ku balumyana abu, bàdi bàmba ne: “Matuku a bishima akaadi mamane kupita.” To, yêyè katu—yêyè katu ne cikono cipanduluke to. Yêyè's, kaa, yêyè's—yêyè's—yêyè's mmupatukile anu buludi mu seminere. Mmuntu wa kapelu's, mwaneetu. Ndi nkwambila ne, ngwa meeji matwe, ne mapolome a Ph.D., L.L.D., Q.U.S.T., ne makwabo ônsò. Nwamonu anyi? Mu byônsò bidi muntwamu abi, udi ne meeji matwe ngwengwengwe. Ne lungenyi, bushuwa, yêyè nnyoka, wa maalu a mwinshimwinshi kutamba bakwabo bônsò abu. Nsuki mifinunuja, mwaneetu, ne, ndi nkwambila ne, muvwale's, kakuyiku mufudi nansha umwepele ku wende nkoozi to. Ne meeji matwe, ne lungenyi ne budimu bwa kacya. S'ncya bushuwa.

³⁷⁹ Kwikadi wâya kamunayila to amba anu wêwè mumanye byûdi wamba. Ncya bushuwa. Kaa, kadi tudi bamanye màyelè ende a kale—ende a kale awu. Tudi bamanye cidiye uteeta kwenza: kutufikisha ku dibenga kwitabuaja Diyì dya Nzambi.

³⁸⁰ Kadi yêyè katu ne bikono bikonyangale to. To, to, to. Mpindyewu, patudi tujandula ne katu ne bikono bikonyangale to, nanku ùdi ne cya kwikala cîngà cintu. Yêyè nkabundi katalame. Utu ne lungenyi, mulonge tulaasa, mudyênzè bulongolodi. Mwaneetu, mushindu awu ki utuye mwenze cyende cilwilo.

³⁸¹ Tangilaayi, musangu kampanda, mu Suisse mwamwa. S'ngaapangi ne mwaba mwine wa kwimanyikila's, balumyana wa yaaya. Kudi mu—mu. . . Mu Suisse mwamwa, mwakalwa cilwilo eci cya beena Allemagne, cyend- . . . ne beenyi biikale babwelamu. Mona's, mufwanyine kwamba ne ncimanu cya madyoto; muntu yônsò mulongesha, difuma dyônsò ditadika kumpala muulu mushindu *ewu*, bule bwa mètres abidi ne citupa anyi asatu. Ki kulwilabo beena Suisse bakwate ne bya luse abu, civwabo bôbò biine abu mwa kwikala naaci ncinyi? Byabo bya mvita bivwa anu—bivwa anu kùpàkupà misakisha, mici ne mabwe, ki bôbò abu biimane kwaka. Bakaavwa babacincimike. Anu luseke lukwabo lwa kakuna alu kuvwa mêkù abo. Ki cilwilo cya beena Suisse kupatuka bwa katwilangana naabo. Kabavwa ne civwabo babênzè nansha cimwe to. Balwe anu nanku bwa kubanyenga buloba bwabo.

³⁸² Cidi mwânà ewu mwenzeku ncinyi, ne bwânà bwônsò? Sataana, nyêyè, mufwanyine kumushipa bu yêyè ne mushindu. Cya bushuwa. S'ki yêyè awu; kumpala kwa dîbà kadiyi dyanji kukumbana. Nwamonu anyi?

³⁸³ Beena Suisse kabavwa ne civwabo benze to. Bavwa bantu bîmpè. Bavwa bateeta bwa kulwila m êkù abo, kadi bakaavwa biimane mwaba awu bwa kulwangana. Paanyima paa katanci, kulwaku muntu dîna dyende Arnold von Winkelried. Ki cilwilu aci cilwalwà eci. Bakaavwa babàjinge bônsò. Bôbò kwamba ne: “Citudi mwa kwenza ncinyi?”

³⁸⁴ Myaba yônsò, bantu benze anu bu mâyi a mbû, balongesha bilenga ku mvita. Ki mushindu udi Sataana ubyenza's. Mulongesha bîmpè, difuma dyende ditadika, muntu ne muntu wenda mu dikàsà: umwe, ibidi; umwe, ibidi; benda batangile kudi cilwilu cikese eci. Anu—anu kutungunuka ne kwenda, ki cyônsò civwabo ne cya kwenza, pashiishe kubacimpika, muntu ne muntu, myele ya mvita ayi. Mafuma avwa mwa kubatubulula emu ne emu. Aci civwa cijikija bwalu bwa cilwilu cya Suisse. Nunku bwabo bwalu mbutuuke. Ku luseke lukwabo lwa kakuna nya' kuvwa m êkù abo ne bananga baabo. Nunku mbabanyenge bakaji baabo ne balaale naabo ku bukole, ne nsongaakaji yabo, ne bashipe bânà baabo balela, ne babôshile nzubu, ne bikwabo byônsò, babanyenge byakudya, ngombe ne bikwabo, baye naabi. Ki bôbò abo mwaba awu.

³⁸⁵ Cyakenzeka ncinyi? Disonsodiibwa kukwata muntu dîna dyende Arnold von Winkelried. Kwambaye ne: “Nwênù beena Suisse, leelu wa baa leelu ngâfwidi kwôkò Suisse.” Amen. “Leelu wa baa leelu ngâfwidi kwôkò Suisse.”

Bôbò ne: “Cyûdì ujinga kwenza ncinyi?”

³⁸⁶ Yêyè ne: “Nwênù ndondaayi anu cyanaana nulwangane ne cyônsò cinudi naaci aci.” Kujuukaye mwaba awu; kwimanshaye difuma dyende panshi, kaamuci kakese kavwaye naaku mu cyanza aku, mushindu ewu. Ki kwelaye lubila lukole, ne byanza byela muulu, mushindu ewu, ki kwasaye lubilu mutangile ku cyôci aci, wela mukunda ne: “Shiilaayi budishikaminyi njila!” Ûya lubilu ne mwende mwônsò, mutangile buludi kudi cilwilu aci. Nenku, mmwenze anu uya nanku, kukwataye difuma ne difuma divwaye pende mwa kukwata adi, kuâludikilaye mu cyâdì cyende mushindu ewu, kadi kufwaye.

³⁸⁷ Ûkaavwa mubâmbile, kumpala kwa kuyaye. Mwambe ne: “Kudi kazubu kakese luseke lukwabo lwalwa, mukaji ne bânà bândi nshiya, kazubu kakese kândi mufume ku disumba.” Ki yêyè ne: “Ndi—ndi mubanange, kadi, leelu wa baa leelu, ngâfwidi kwôkò Suisse. Mmufile wanyi. . .” Yêyè ne: “Ndi mfila mwoyi wanyi bwa kusungila ditunga.” Awu uvwa ncilobo. Kî mbapete kabidi mvita to kubangila anu piine apu. Aci, aci kumanaci bwalu.

388 Cyôci aci kunyeemesha cilwilu aci baye bimpambâmba, ne bulobo bwâkaleejibwâ mushindu awu abu, mu mushindu wa kakuciyi. . . Ci—cilwilu aci kupeta cibwejakaji cipite. Beena Suisse abu kubabungulujila mabwe, ne kubiiyatabo mu ditunga; ne bôbô biine kabaakaalukilaku kabidi to kubangila anu apu. Aci kukaadi nkama ya bidimu. Nwamonu anyi? Bwa cinyi? Aci civwa ncyenzi cinene.

389 Kadi, kaa, mwaneetu, dîngà dituku, pavwa dipanga, diitabuuja dya majimbu, mpatà, dilubakana, ne bwôwà, bicincimikile cisamba cya Nzambi mu ditumba, kwakalwa Kampanda ubiikidiibwa ne n'Yesu Kilisto: “Leelu wa baa leelu Ngáfwiidi kwôkô bantu.” Ncya bushuwa.

390 Wâkambila cilwilu cyende cinyi? “Nwênù ndondaayi anu cyanaana nulwangane ne cyônsò cinudi naaci. Wêwè ne kabwenga, lwangana ne kabwenga. Kanuciinyi nansha. Wêwè ne mucu, lwangana ne mucu. Wêwè ne dibwe, lwangana ne dibwe, cyônsò ciwikala naaci aci.”

391 Ki cidi Kapiteena wetu Munene wamba leelu ewu. “Ndi mwangate Dîyì dya Nzambi, ne Ndi mucimune dyabulu ne bukole bwende.” Mmumushiye anu tusunsukila, amen, ne Dîyì adi. Mpindyewu, cyônsò cyûdi naaci, wêwè anu ne Dîyì dimwe cyanaana dya ne, “Mukalenge Nzambi webe ngudi ukwondopa,” umusunsulule. Londa. Amen. Londa Kapiteena wetu. Eyowa's, mukalenge. Yèyè wakamusunsulula.

392 Sataana, ne makalenge ende manene, malenga awu, kabidi ne bulenga butambidile abu, ne byônsò, byônsò bya bwena leelu abi. Kabyena ne dipetangana ne twêtù to. Ncya bushuwa. Ucidi anu ne budimu butambe nyama yônsò ya mu budimi. Eyowa's, mukalenge. Yesu wakamba ne bânà baa pa buloba ebu badi ne lungenyi kutamba bânà baa Bukalenge bwa Nzambi.

393 Mpindyewu, mafwilakanyi manene abidi aa. Netwikale. . . Ndi ne. . . bikengela kwimanyika. Mafwilakanyi manene abidi aa akaadi atwilangana patudi twakulangana apa. Mpindyewu mene ki dîbà didi mâsaamà ne bikwabo bituute baa pa buloba, mu mushindu wa ne mamanya a baaminganga mmabwikidijiibwe mukana, ne bintu byônsò bibwikijiibwe mukana. Kakwena cintu nansha cimwe to, nenku—nenku netwikale anu. . . Kadi cilwilu, kaacilwilu kakese kaa Nzambi, badi munkaci mwa kucicincimikila mu ditumba ne bikwabo byônsò. Mwaneetu, dîbà dyâkànyì dya mukwabo Arnold von Winkelried. Dîbà dyâkànyì, dyâkànyì dya mukwabo muntu wa Nzambi kusemenaye. Dîbà dyâkànyì dya Eliya kampanda kumwenekaye. Dîbà dyâkànyì dya cintu kwenzekaci.

394 Nwênù cilwilu cya Nzambi, kangaayi meeji enu. Kanwimanyi nansha bwa kasunsa kamwe to, bwa kwela meeji ku cintu cyônsò naka cidi dyabulu ne cya kunupeeshila ku

byumvwilu byenu abi. Kadi vulukaayi ne, Dîyi dya Nzambi kadyena mwa kupangilaku to.

³⁹⁵ Bilwilu binene bibidi ebi! Paabwela mwena lukuna bu musulu mupaasalale, mulwalwaye leelu ewu emu, Nzambi mmwambe ne Yêyè neénzè cinyi? “Nyuma wa Nzambi neajuule dibendela bwa kumukandameena.” Wêwè udi umwe wabo anyi? Eyowa’s, mukalenge.

³⁹⁶ Tutu bayiile mu Yakobo 4.7...Ncyêna ne dîbà dya kucibala to. Yakobo 4.7, ne: “Nukandameene dyabulu, ne,” yêyè kaakuumuka anu wenda wenda to, kadi, “neanyeeme.” “Nukandameene dyabulu.” Udi ukandameena dyabulu bishi? Mushindu umweumwe udi Kapiteena wetu Munene mutwâmbile bwa kwenza awu. Angata Dîyi dya Nzambi. Ki mùdi ukandameena dyabulu, nku Dîyi dya Nzambi. Kapiteena Munene mmutwâmbile anu mushindu wakenzekabi. Eyo.

³⁹⁷ Mpindyewu, bwa kujikija, ndi njinga kwamba nenku. Dyabulu wa kale awu, mpindyewu, nwênù nutu nwela meeji ne udi ne dikamakama. Nudi nwela meeji ne neabundule mwânà mutekete? Yêyè neabundule cintu cyônso naka. Wâkabündula Yesu Kilisto. Wâkalwa kudiYe, ne mvita yisatu ya ciputuku. Nuvwaku bamanye aci anyi? Sataana kaakabundula musangu anu umwe cyanaana to. Neakubundule ne disaamà, pashiishe nealwe cyakabidi bwa kukubundula, ukwambila ne: “Matuku a bishima akaadi mamane kupita. Kuvwa mwondopiibwe to. Kakwena bwalu bwine bwa nsongo budi Cyôci aci naabu to.” Nudi bamanye ne ncyà bushuwa anyi?

³⁹⁸ Wâkabündula Yesu misangu eyi kî mmîngî kî mmîngî yisatu. Mvita yisatu ya ciputuku, kudyelaye mudi Yesu, ne bupidya bwende bwa mu Dîyi dya Nzambi abu. Yesu uvwa Dîyi. Ncyà bushuwa ne, yêyè kavwa mucitâbùùje to. “Wêwè ne udi . . . Wêwè ne udi . . .” Kî yêyè ulwâlwa ewu, mvita ya ciputuku, byenze mùtù mwena lukuna misangu mikwabo leelu ewu. Ki bôbô bâlwalwà aba, bamba ne: “Wêwè ne udi Mwânà wa Nzambi, anji ndeejabi cishima tûng. Enza mmone mudici cyenzeka.” Mwaneetu, mudyèlè ne mvita kî mmîngî kî mmîngî yisatu ya ciputuku ne: “Wêwè ne udi . . . Wêwè ne udi . . .”

³⁹⁹ Mpindyewu, Yesu wakenza ncinyi? Yesu uvwa Dîyi dya Nzambi. Úvwa Dîyi. Úvwaye mukabundule n’Dîyi. Butumbi’s we! Nkaadi—nkaadi mubange anu. . .kudyumvwa anu bîmpè, bwa kuyiisha mpindyewu, bulelela kî mùndî mudyûmvwè’s. Ncyà bushuwa. Yesu udi Dîyi. “Ku cibangidilu kwakadi Dîyi, ne Dîyi dyakadi ne Nzambi, ne Dîyi dyakadi Nzambi. Ne Dîyi dyâkasombela, dyakandamuka mubidi, ne dyâkasombela. . .” Yesu uvwa Dîyi. Yêyè wakenza cinyi? Wakamukosolola kumushiya anu tusunsukila. Kaa, ekelekele! Nkaadi ngiimanyika. Yesu wakenza ncinyi? Yêyè uvwa Dîyi. Pa nanku, ne Dîyi, Yêyè kukosolola Sataana ku mvita yende

ya ciputuku ayi. Yèyè nyawu uvwa mudyèlèmu bu cisumbu cya batuuluki baa ne makumb-, masalaayi mabucikidyanganyi, anyi cintu kampanda cikwabo cya mushindu awu, mudyèlè mudi Yesu, Dîyì, mushindu awu. Ki Yesu kwangata Dîyì adi, kumukosolola kadi kumushiya anu tutupa tutupa. Aleluuyah! Cya bushuwa, kumukosolola kadi kumushiya anu tutupa tutupa, kumucimuna ne Dîyì.

⁴⁰⁰ Nudi numona mvita yende anyi? Tangilaayi, teejejaayi ne ntema, dijikija edi. Mvita yende yidi cinyi? Kubenga kwitabuuja Dîyì dya Nzambi, ki mvita yende nyôyi ayi. Mwaba awu, nudi mwa kumona mvita mitambe bunene ya kacya baalwangana mvita ayi anyi? Kudi makole anu abidi: Sataana ne Nzambi. Kadi cingoma cya Sataana cidiye ukulwisha naaci ncinyi? Ncya kukufikisha wèwè ku dibenga kwitabuuja cyebe Cingoma. Ûdi ukunyenga cingoma. Twânji—twânji kutejejaayi ne ntema ya menemene mpindyewu. Teejejaayi. Bu yèyè mwa kukufikisha ku dibenga kwitabuuja ne cyebe Cingoma cidi anu mwomumwe, yèyè mufike ku dikwitabuujiya ne cyebe Cingoma kacjena ne bukole bukumbane, yèyè's wakunyengi cingoma.

⁴⁰¹ Kaa, Mwaneetu Neville, mèmè's ndi ntekemena ne katwakwitabuujaaku aci to.

⁴⁰² Tangila, yèyè wamanyi kukunyenga cingoma padiye anu ukufikisha ku dibenga kwitabuuja Cingoma aci. Paudi uteeka Cyôci aci panshi, yebe mvita yajikidi anu apu, kwebe kwajiki. Ikala mukwate Cingoma aci, kuCiteekiku panshi to. Tudi tumona bupidya bwende. Lekela . . .

Cikwabo cintu cîndi njinga kwamba mpindyewu, mu kasunsa kamwepele.

⁴⁰³ Russie. Ndi njinga kwamba eci bwa kutwa bankolomu nyama ku mikolo, ne bakwabo, mwab'ewu, ne nwênù balongi baa Bible. Cinudi nukokelangana bwa Russie ne numwelela mbila ncinyi? Huh! Kanutu nungumvwaku mèmè nzwambila bwa kwibaka kwa kazubu kaa disokomena ma-bombes to, mmwômò anyi? Cinudi nukokelangana bwa Russie ncinyi? Russie kèna ne cidiye ciine to. Kabaakucimunaku mvita nansha ya kânà to. Kabaakukwataku buloba bwine to. Communisme kaakukwataku buloba ku bukookeshi bwende to. Bantu wa yaaya ncilumbu kaayi's? Dîyì dya Nzambi didiku mwa kupangila anyi?

⁴⁰⁴ Teejejaayi, eci cidi pa mukaba wa mèyi mpindyewu, baa pa buloba bujima, mbândi ngambila, anyi kwônso kudi mikaba ya mèyi eyi mwa kuya aku. Ne nwênù badi apa aba, nansha cinyi cingenzèkèle mèmè, nwitabuujaayi eci.

⁴⁰⁵ Russie, communisme, kabeenaku ne cyakwatabo ku bukookeshi bwabo nansha cimwe to. Dîyì dya Nzambi kadyena mwa kupangilaku to. Cyena Loomo nciikalà mwa kukwata buloba ku bukookeshi bwaci.

406 Twangataayi cikeena-kumona cya Danyele. Ki Diyì dya Nzambi ndyòdì adi. “Wèwè, Éyì Danyele...” “Wèwè, Éyì Mfumu Nebukandeneesa, ki mutu wa ngòlò ewu,” Baabulona. “Bukalenge bukwabo nebukupingane, bwikalà bwa argent,” nwamonu’s, bùvwà bwa Meedaayi ne Peelaasa abu. Bukwabo buvwà n’Ngelika, Alexandre le Grand. Bùvwà bùlondà, bwàkabwelà, Loomo. Kadi kakuvwa cintu nansha cimwe cyambiibwe bwa communisme to. Loomo ngwàkakwàta buloba ku bukookeshi bwende.

407 Yesu Kilisto wakalediibwa mu bukalenge bwa beena Loomo, ne wakakengeshiibwa, musangu wa kumpala wakalwaYe panwapa awu, kudi bukalenge bwa beena Loomo. Ne mu Dilwa Dyende diibìdì, dilwalwaYe mpindyewu edi, Mukenji Wende ngewu ukengeshiibwa kudi mangumba a cyena Loomo, yèyè udi mamwàwù wònsò. Ne paapinganaYe, Neapingane bwa kubutula bukalenge bwa Loomo abu, bwalu beena Yuda batu anu bindile misangu yònsò bwa Yèyè kulwa kubutula bukalenge bwa beena Loomo.

408 Balombodi baa Katolike pamwe ne mangumba ònsò a pa buloba, mpindyewu mene biikale badisanga bu bulongolodi bumwe, nsangilu wa maekeleeziya miikale adyena bulongolodi bumwe. Kì n’Russie to. Udi n’Loomo. EMU MMUDI MUKALENGÈ WAMBA. Eyo. Ndeejaayi Mufundu udi uleeja ne communisme, anyi cintu kampanda cikwabo pa kuumusha Loomo, necikookeshe.

409 Meedaayi ne Peelaasa mbààkapinganà Nebukandeneesa anyi? Bushuwa. Ngelika ngwàkabàpingana anyi? Eyowa. Loomo ngwàkabàkwàta, kuumukila apu anyi? Wàkapanduluka mu makookeshi dikumi a ba-Ottomans bu mutudi naawu mpindyewu mene emu anyi?

410 *Eisenhower*, udi umvwija “cyamu cifiike.” *Khrushchev* udi umvwija “diima,” bôbò abu baakenzaku cisangilu cyabo muneemu emu mene anyi? Nenu *Khrushchev* kukopolaye cisabaata cyende, [Mwaneetu Branham udi utuuta cintu pa cyambilu—Muf.] bwa kucitookesha, cintu cya bantu badimwene, yèyè kutuuta pa meesa, mushindu ewu, bwa kuleeja bantu. [Mwaneetu Branham udi utuuta cintu pa cyambilu.]

411 Ee, bantu ncilumbu kaayi leelu ewu’s? Diitabuuja dikaadi dikafike mu cipidì kaayi? Mona’s, kanwena nwitabuuja ne Diyì dya Nzambi m’Bulelela anyi? Nenu cintu aci kaciyena *Emu* to. Bayiishi ncilumbu kaayi leelu ewu’s? “Communisme!” Muiishi yònsò upatuka apa uteeta anu bwa kulwishangana ne communisme. Communisme, s’nkutupu!

412 Cintu paaci, dyabulu udi munkaci mwa kucilukakaja nwênù batangile, kadi kanuyi numanya to; ncyena Loomo, ncyena mangumba. Ne Loomo ki mamwèmdè mwine wa mangumba. Bible mmwambe ne: “Yèyè mmukaji wa masandi, ne bânà

bende baa bakaji mbandumba,” ulwishangana ne Nzambi, ulwishangana ne Dìyì Dyende.

413 Nwènù masalaayi, ambulaayi Dìyì. Nwènù banjelo baa luse, shaalaayi ne Dìyì adi. Mèmè ewu nêmbutukè dîngà dituku, kadi Dìyì edi kadyena mwa kubutukaku to. Ne nwènù bansonga, cyôci kaciyi cyenzeke mu lukongo lwanyi, nwènù ki baamona. Ki cintu ncyôci aci.

414 Nuvwa bateeleje maluba a mu dinda edi awu anyi? Mandamu Kennedy muye, mukamonangane ne paapà, ne bidi paapà mwambe. Nwamonu’s, ntendeleelu yônsò ya pa buloba! Kaa! Ee, pàmwàpa netùbyàmbè byàbùngì, dyalumingu dilwalwà edi.

415 Nwamonu’s, kanupampakanyi bwa pa bidi bitangila Russie to. Russie udi anu kaalusakalabwa kakesee pa lusenga lwa ku mwelelu wa màyi. Kanupampakanyi bwa pa bidi bitangila communisme to. Ikalaayi batabaleele cyena Loomo padici munkaci mwa kudisanga ne maekeleeziya apu. Kakwena kantu nansha kamwe kafunda mu Mifundu ne communisme neakookeshe buloba to.

416 Kadi mèmè ndi ngiimanyina pa Dìyì, nansha nî ncinyi nî ncinyi cyenzeke. Dìyì ki dîndì mèmè ngiitabuuja. Cyena Loomo ki cidi cikwata buloba. Ne cyena Loomo ki mamwèndè wa bulongolodi. Kakuvwaku bulongolodi to too ne paakalwa Loomo, ki bumwe ne bumwe bwa ku ôwò awu kupatukilamu. Ne ki mudi Bible mwambe: “Yèyè mmamwèndè wa bandumba.” Ndi mufwanyine kushaalapu citupa cijima cya dituku, cyakabidi, kadi ndi ngeela meeji ne mbipiciibwe ne mèmè mutungunuke.

417 Padi mwena lukuna utubundula pa dîbà adi, ne: “Kaa, ndi nkwambila ne, bivwa bikengela wèwè kulwa bwa kwikala wa mu wetu. . .” Ciwenzà ncinyi, kwalukila cyanyima, kudya cibanga anyi? Bwa disalaayi dilelela dyôdì, kadyakwenzaku aci to. To, mukalenge.

418 Citudi twenza ncinyi pa dîbà adi? Meeji: “Enzaayi ne meeji avwa munda mwa Kilisto. . .” Ki cyôci aci cidi Bible mwambe anyi? “Meeji avwa munda mwa Kilisto awu, ikale neenu.” Meeji avwaye Yèyè naawu avwa mmeeji a mushindu kaayi? Kushaala ne Dìyì. Ncya bushuwa. Kushaala ne Dìyì, Dìyì dya Taatù, ne wàkacimuna mwena lukuna misangu yônsò. Mpindyewu padi mwena lukuna ubundula wamba ne bidi bikengela wèwè kwenza *cikampanda* ne kwenza *cikansanga*, ciwenzà ncinyi? Shaala ne Dìyì. Ncya bushuwa.

419 Cyûdì muswe kwenza pa dîbà adi ncinyi? Angata Dìyì. Dìyì ncinyi? Cidi Bible mwambe apa eci. Twafumu ku dicibala. Bwalu Nyuma, wa Nzambi awu, n’Dìyì. Nwamonu anyi? Tangilaayi mwab’ewu. “Nenku angataayi cifulu cya mvita cya lupandu, ne Mwele wa mvita, Mwele wa mvita wa Nyuma.” Mwele wa mvita wa Nyuma! Cinyi? Nyuma udi ubwela upicila mu meeji ebe ne

ubwela munda mwebe awu, ne Mwele wa mvita wa Nyuma awu n’Dîyi dya Nzambi.

420 Nyuma awu utu ulwangana mvita ne cinyi? Nyuma Mwîmpè utu ulwangana mvita mwambule cinyi, masaluka, njiyà anyi? [Disangisha didi dyamba ne: “Dîyi.—Muf.] Dîyi; mwoyi! Yoyôyò! Butumbi’s we! Ûdi ùlwangana mvita mwambule cinyi, njiyà anyi? Dîyi! Dîyi! Tùcyămbààyi, Dîyi! [“Dîyi!”] Dîyi! [“Dîyi!”] Dîyi dya Nzambi ki ditu Nyuma mwambule bwa kulwangana mvita.

421 Nyuma wa Nzambi udi uya tamakatamaka too ne padi dyabulu, wamba ne: “Baakafunda ne!” Amen! “Baakafunda ne!” Ki dyabulu ùmuka mu njila.

422 Tudi twenza cinyi? Tudi twangata Mwele wa mvita, ùdi Dîyi dya Nzambi, tuWupatula mu cimanga ne (cinyi?) cyanza cya diitabuuja, cyanza cya dikanda cya diitabuuja, Mwele wa mvita wa nseke yibidi. Bible mmwambe, mu Ebelu 4 ne: “Didi—Didi Mwele wa mvita wa nseke yibidi,” ùkòsa nseke yònsò yibidi ne mu dilwa ne mu diya.

423 Mwaneetu, cidieye wenza ncinyi? Angata Dîyi. Angata Nyuma, lekela Nyuma abwele mu mwoyi webe. Kangula meeji ebe, wămbè ne: “Dîyi Dyebe ndilelela.” Mpindyewu, enza nenku, mwaneetu wa bakaji. “Dîyi Dyebe mbulelela.”

424 “Mukalenge, ncyakutumaku meeji ku mushindu wûndi ngumvwa, ku cidu muntu kampanda, cidu mêmè wa munda mwanyi wamba to. Ndi njika, ndi njikulula ne lupeepele umwe ne umwe wa ku misèèsù yanyi, mpàtula dilubakana dyònsò, ne mpatà yònsò, ne bupidya bwònsò bûnkaadiku mupetepete abu. Njiyà yònsò yînkaadiku muumvwe ayi, dîsaamà dyònsò dînkaadiku mupete adi, cikwabo cyònsò cînkaadiku mupete aci, nyewu mbipwidija byònsò mbyela pambelu. Ndi mbicinguluka byònsò abi. Ndi ndwa buludi too ne ku nyuma wanyi. Eyi Mukalenge, pwekaaku’s. Wèwè’s ngudi mwambe ne Utu mungenze muntu wa budishikaminyi bwa disungula.”

“S’ki cyûdi’s, mwan’Aanyi wa balume.”

425 “Eyo, ndi nkangula mwoyi wanyi ne meeji aanyi. Bwelaaku’s, Mukalenge Yesu.”

426 Nenku bakula Diitabuuja, Mwele wa mvita wa Nyuma awu, EMU MMUDI MUKALENGGE WAMBA. Ela lubila lukole ne: “Aleluuyah!” Amen. Pashiishe koselaaku panshi mwena lukuna yònsò udi kumpala kwebe awu. Amen. Ki cyôci aci. Kosa mwena lukuna yònsò. Piikala nyu—nyuma wa kale wa mukishi wa mashika ukufikisha ku dyumvwa pambidi pònsò apu. . . Kosa cintakanyi aci ùcyûmùshè, ne Dîyi dya Mukalenge.

Kadi dikanda dyetu, didi ne: “Disanka dya Mukalenge ki dyanyi dikanda.”

427 “Nguumukila apa we.” Pak! Umukose ne Dìyì. Nansha ciikàle démon, nansha ciikàle mwena lukuna, nansha ciikàle disaamà, nansha ciikàle ditakanyika, nansha ciikàle cinyi, angata Dìyì adi uDikoke ne Mwele wa mvita awu. Nenku paudi umutapa musangu wa kumpala, bimweka bu ne kî mmuswe kunyunga to, kumutuuta kabidi bikole, ne kumutuuta kabidi bikole, ne kumutuuta kabidi bikole. Nenku kumutuuta bikole too ne pawatubula disoso dya kupatukila, byenze bu kânà kaa nzoole kakese kiikale kabokota mînu bwa kupatukaku; anyi kânà kaa mukanku, cyûdì wêwè aci. Bokota wêwè anu mînu mu cizubu cya kale cya disaamà aci bwa kupatuka. Uditubwile wêwè mwine disoso dya kupatukila, wamba ne: “Aleluuyah! Mukwabo wêpì?” Amen. Ki mvita nyôyì ayi. Ki disalaayi ndyôdì adi. Ki disalaayi dya nkuruse ndyôdì adi. Eyowa’s, mukalenge. Byankula mwena lukuna yônsò panshi mu mushindu wa kaciyiku mwa kjuukapu to.

428 Bwa cinyi? Bwa cinyi? Twêtù, Dimiinu dya bumfumu dya Abraham, didyanjila kulongolola. Paakabenga Abraham kwitaba cyônsò civwa cibengangana ne Dìyì dya Nzambi, yêyê wakadipandila njila wa kupicila anu munkaci mene mwa cipumbishi cyônsò civwa cimuvwila kumpala aci. Bavwa bamba ne: “Mukajeebe wâtâmbi kukulakaja.” Kukosaye cintu aci e kucyumusha mu njila. Dyabulu kwambaye ne: “Kwèna mwa kwenza *cikampanda*. Kwèna mwa kwenza *cikansanga*.” Abraham kucikosaye e kucyumusha mu njila. Yêyê kucituuta bikole, kucituuta bikole, too ne mwakalwaci kudikosekela ne kushiya njila.

“Kukwabo mpenyi, Mukalenge?”

429 “Tentemuna ntenta webe umwashile *apa*.” Kubàndayè e kuMwashilaye cyoshelu mwine mwaba awu.

430 Kubàndayè kwine aku, ki Sataana kulwa, kwamba ne: “Mpindyewu, imana nkwambile, ewu mwaba kî mmwaba udi mukumbane to.”

“Nênshaalè anu apa. Umuka mu àànyì malaba.” Yêyè ne: “Aleluuyah!”

431 Lota kwambaye ne: “Mbîmpè upwekele muneemu. Tudi tucicisha cikondo cya dicyonkomoka muneemu. Tudi bônsò ne bulongolodi bwetu muneemu. Mona’s, mukajaanyi’s ki mfumu wa kasumbu kaa difunda dya mikanda ne bikwabo byônsò, mu cimenga. Nya’ nkwambila, bivwa bikengela anu wêwè mupwekele muneemu.”

Sarah ne: “Abraham . . .”

432 “Bwikila mukana’s, Sarah.” Aleluuyah! “Imanyina anu apa. Mwaba ewu ki udi Nzambi munteeke mêmè. Anu apa ki pândì mêmè ngiimana.”

433 Apa ki padi Nzambi munteeke mêmè:

Bònsò basekelele bukole bwa Dîna dya Yesu!
 Banjelo bapone mikookwela;
 Lwâyi ne cifulu cya butumbi cya bumfumu,
 NuMwaseci bu Mukalenge wa bònsò.

Pa Kilisto, Lubwebwe lushindame, mpândi
 mwimane,
 Myaba mikwabo yònsò ndunteka,
 Myaba mikwabo yònsò ndunteka.

434 Nansha lufu lwine, bikwabo byònsò, ndunteka. Pa Kilisto, Lubwebwe lushindame, mpândi mwimane.

435 “Dimiinu dya bukalenge dya Abraham.” Dimiinu dya bukalenge! Mona’s, cilwilu cya Angleterre cidi citambe kusobodiibwa aci ki bumfumu bwa Angleterre, mashi a bumfumu, byònsò. Kadi Dimiinu dya bukalenge dya Kilisto ng’Ekeleeziya muujiibwe tente ne Nyuma Mwîmpè, muujiibwe tente ne Nyuma Mwîmpè. Cinyi? Dimiinu dya bukalenge, ku mulayi, kacyi ku masaluka to. Kadi, ku mulayi wa Nzambi, badi biimana ku Dîyi dya Nzambi, biikale bapanda njila wa kupicilabo, beela lubila lukole ne: “Aleluuyah!”

Nansha lufu ludi lulwa lwamba ne: “Nya’ ulwa bwa kukupya bwa kuya neebe.”

436 Wâmbè ne: “Shiya mwaba, wêwè Yadene. Ndi muswe kusabuka.” Panda wêwè anu njila wa dipicila, too ne ku Buloba bulaya. Amen.

437 Ncinyi cidi cyenzeka anu padi mvita ne yajiki yònsò? Nkaadi njikija mpindyewu, cya bushuwa. Padi anu mvita ne yajiki yònsò, bansantu balwa benda baya batangile Kumbelu, ndi muswe kunukonka cintu kampanda, cidi cyenzeke ncinyi?

438 Cyâkenzekà ncinyi paakabwela Hitler mu France? Mona’s, mbambe ne kuvwa nansha mene mwa kumona maulu to, munda mwa cikondo kampanda, bwa bûngi bwa ndeke. Lwendu lwa beena Allemagne lwa dikàsà dya mwèndendà byòkosò alu. [Mwaneetu Branham udi wîdikija dikàsà dya mwèndendà byokòsò—Muk.] Nwamonu’s, bavwa biimane, bapita, biikale batwa cyanga cya bucimunyi.

439 Paakafika Staline mu Russie, kùvwa mulongo mu ntanta wa kilomeeta yâbûngi, katumba kònsò kaa mvita anu pabwîpi menemene paanyima paa kakwabo, bamane kwela ma-bombes mu Berlin too ne paakashaalamu kamuciya cintu to. Kujikè. Nenku paakayabo, ne beena Allemagne aba... Masalaayi a beena Russie aa miikale atwa cyanga, kubwelabo ne kalûmyànà aku, nudi bamanye’s, kaacintu kakese kaa tuseku katubo benza aku. Mwya mukàmòne mu mukaba kampanda wa bindidimbi, musangu kampanda mu Londres, mwakabwelabo, mukaba wa bindidimbi wa cya bushuwa wa ciine cintu aci, wa cyâkenzekà aci, benda babwela, benda batwa cyanga. Kaa, ekelekele!

⁴⁴⁰ Patwakumvwa ne mvita yajiki, twètù kwela mbila mikole, kwela tushiba. Paakaalukila bilobo abi, twètù kuya katuutakeena naabo kuntwaku. Baakeela mbila mikole. Baakeela mikunda. Mèmè mvwa ne mwaneetu mwânà wa taatu mukwabo uvwamu pende, wamba ne, paakaalukilaye, bakulumpe bônso...Bankolomu bàvwà bapete mputa ya milengu abu, kabavwa mwa kujuuka mu tulaalu twabo to, nenku bavwa babendeshila pamutu paa mazuwa apu paakaalukilabo, bwa kumonabo Lupingu lwa Budishikaminyi luvwa lwimane mwaba awu alu. Yèyè ne: “Bantu banene baleebale abu biimane mwaba awu, badila anu myadi, badishinda anu panshi mushindu *ewu*, paakamonabo Lupingu lwa Budishikaminyi alu.” Bakaavwa bashiyangane ne mbanza yabo kukaavwa bidimu binaayi bijima, balwangana anu mvita, ne kànjaabàlà kaa mvita, ne bikwabo byónso. Kadi bavwa bamanye ne mukaji awu, munanga wabo awu, maamù, ne taatù, ne bânà, ne bônso bavwabo banange abu, bavwa anu paanyima paa Lupingu lwa Budishikaminyi alu. Lwôlò alu luvwa luleeja mpala wa civwabo bakalwangeene mvita ayi. Kaa, tushiba kudila, ne New York kubwela mu mbila mikole, kwajiki, paakalwa bilobo byabo byenda byenda madyunda. Aci’s neciikale kaacintu kaa katambe bukese.

⁴⁴¹ Musangu kampanda uvwa Kaayisa, paanyima paa mvita minene kampanda, kwambaye ne: “Ndi muswe bwa mulwanganyi wanyi wa mvita wa mutambe kumanyika alwe ku luseke lwanyi eku mubànde pa kabalu mu ditwa dya cyanga eci cya bucimunyi pa mwena lukuna wetu.” Ki munene ne munene yónso wa masalaayi kupungabo nsala yabo ne kukenkeshabo ngabu yabo, ne kutwabo ngendu ya madyunda mwaba awu, munudi bamanye amu, mushindu awu, bu—bu masalaayi a cya bushuwa mushindu awu. Paanyima paa katanci, kakulumpe kakwabo kupitaku, kaa katupa, katapike mputa. Ekelekele! Yèyè kwenza bu wabanduluku’s, kadi kutungunukaye ne lwendu, nunku *ewu*. Kaayisa kwambaye ne: “Imana kakese. Imana kakese. Wèwè,” kayi nansha mene muvwale bu mu—munene wa masalaayi to, yèyè ne, “vwilabi apa.” Yèyè ne: “Abi bibangu udi mubipetele penyi?”

Yèyè ne: “Mu cyalu cya mvita.”

⁴⁴² Yèyè ne: “Bàndilà mwab’ewu. Wèwè ki muntu ûndi muswe bwa kwikalaye musòmbe ku luseke lwanyi.” Bwa cinyi? Wàkaleeja ne ùvwakù mukalwangane mvita.

⁴⁴³ Éyi Nzambi wa yaaya, wáfwakù luse bwa muntu udi mwa kuditapa mputa ku cyanza ku dikopo dya misangi kadi kubupetela dimanyika dya mudiye mutahiibwa mu mvita. Mèmè ndi muswe kwikala ne bibangu bya mputa ya mu mvita. Bu mwakamba Pòlò ne: “Ndi mwambule mu mubidi wanyi bimanyinu bya Yesu Kilisto.” Ki bwa ncinyi ndi muswe kulwa mvita mu budimi bwa bwambi.

444 Dìngà dituku, paalwa Kapiteena wetu Munene, Yèyè mene utu mutupe bya mvita awu, Yèyè utu mutupe bya mvita bya Nzambi awu, Nyuma Mwîmpè, ngudi mutupe Dîyì Dyende bwa kulwangana naadi mvita, bwa kwimana pambelu pààpa; paalwa Kapiteena wetu Munene awu mubànde pa kabalu, ndi muswe kutupikila mu dikalu adi kadi kubànda kuya Nende Kwetu, kàdi wèwè? Pashiishe pàngìikalà nkaadi mukwate mukajaanyi mukese awu ku diboko, nkenzakana eku ne eku mwaba ewu mmona bânà beetu baa balume ne baabo bakaji, ne bânà baabo balela, patwasa lwendu twenda tupicila mu mpaladiizo ya Nzambi ayi, ne Banjelo buuje mu mpeepele mwônso amu ne miyengà, lwà kuulu aku mushindu awu, nwènù badi bamba bwa ditwa dya cyanga dimwenaayi we!

445 Nenuki pìikalà mvita yikaadi mijike, netwàsè cifulu cya butumbi. Kaa, ekelekele! Kaa, masalaayi a nkuruse, mu dinda emu, patulaayi diboko dya diitabuuja adi mwaba ewu, kadi nukwate eci Cingoma.

446 Amba tûng, mwaneetu wa bakaji, ukaadi mudilongolole anyi? Patula Cingoma aci mu cimanga, wambè ne: “Nzambi, nansha ciikalà—ciikalà dyabulu mungambile ciikàle cinyi, nansha bidi nî nganyi nî nganyi mwambe biikàle bûngì munyi, bwa mu dinda emu kaayi, mêmè ndi mwitabuuje, mêmè ndi mwitabuuje.”

447 Bu mûmvwà ngamba dituku adi, muntu... Ngeela meeji ne kukaadi maadyalumingu ndambu, kuvwa muntu muloote ciloota. Úvwa muloote ne dyabulu uvwa kaacintu kaa kale kakesee, kalwa lubilu katangile mudiye. Kwambaku ne: “Buu!” Ki yèyè kutupikaye kwalukila cyanyima, ki dyabulu kudyundaye kupita apu. “Buu!” Kutupikaye kwalukila cyanyima, ki dyabulu kudyundaye kupita apu. Ndekeelu wa byônso, dyabulu kudyunda kufikaye bunene bumwe nende, byenze ne úvwa mwa kumucimuna. Yèyè uvwa mumanye ne bivwa bikengela kumulwishaye ne cintu kampanda, ki kukenzakanaye. Kayi mwa kupeta cintu cya kumulwishaye naaci to. Ki kwambulaye anu Bible. Ki dyabulu kwenzaye ne: “Buu!” Pende ne: “Buu!” umwalujila, ki dyabulu kubanga kukeepela, kukeepela, kukeepela. Ki, ndekeelu wa byônso, kumupaye mutuutu wa lufu ne Dîyì adi.

448 Wèwè udi disalaayi, kî mmwômò anyi, mwaneetu wa bakaji? Angata Dîyì adi wambè ne: “Baakafunda ne.” Amen. “Mêmè ncyakufwa to. Nèngìikalè ne mwoyi. Nènsombè anu mu tabernacle emu ntumbisha Nzambi bwa bwîmpè Bwende, pamwe ne bakwetu aba.”

449 Nudi nwitabuuja nanku anyi, nwènù bansantu? Amen.

Twinyikaayaaku mitu yetu.

450 Éyì Mukalenge Nzambi, Mufuki wa mauu ne buloba, bimanyiibwe leelu ewu ne Wèwè uciadi anu Nzambi. Nansha bu

mémè mwa kuyiisha munyi, nansha bu mémè mwa kwamba bintu búngi munyi, Mukalenge, Diyì dimwepele dya kùdì Wèwè ki didi dikosa bwalu.

⁴⁵¹ Mishwala eyi nyeyi miteekiibwe mwab'ewu, yileeja mpala wa babeedi. Nyewu ndomba, Taatù wa mu Dyulu, bwa mabenesha Ebe ne bukole bishaale pa wònsò wa kudiyi, pândì nyitentekela byanza apa. Nzambi, mu Dìná dya Yesu Kilisto, ndi ndomba bwa Wèwè kulaaba mishwala eyi maanyi a Bwikadi Bwebe bwa cijila, bwalu ki cyakafundabo mu Dìyì. Kì ncintu cya cibengangana ne Dìyì nansha. Kadi mbambe mu Dìyì, ne: “Bavwa bangata pambidi paa Pòlò, mishwala ne tulùlù. Nyuma ya bukooya yivwa yipatuka munda mwa bantu, ne paabo bondopiibwa ku màsaamà mashiileshiilwagane.” Mpindyewu, twètù katwena Pòlò Munsantu to, kadi Wèwè uciidi anu Nzambi, ne Wèwè uciidi anu Nyuma Mwimpè umweumwe awu. Nyewu ntentekela mishwala eyi byanza, mu Dìná dya Mukalenge Yesu, ne ndomba bwa Wèwè kubenesha ne kwondopa umwe ne umwe wa kudibo.

⁴⁵² Nenku, Nzambi, ewu udi mulaadika mu kalaalu mwab'ewu ewu, udi mulaadika apa ewu, udi anu mwânà naka, mwânà wa bakaji mutekete mulenga mpala cyanaana. Kèna mwa kwikala ne mwoyi to, Mukalenge. Sataana nyewu mumwenzele bibi. Ne bangangabuka bananga baa pa buloba ebu mbateete ne mwabo mwònsò, kakuyi mpatà to, bwa kusungila mwânà ewu. Kabeena anu mwa kumusungilaku to. Abo paabo meeji mmatwe miimane. Kì mbamanye cikwabo cya dyenzabo to. Kadi, Mukalenge, ndi ne disanka dya ne kudiku nshapita mukwabo udi mufundiibwe. Tudi mwa kubuululaku anu dikwabo dibeji, ne mu diine dibeji edi tumona Ngangabuka Munene ubwela. Nyewu tuMubiikila bwa atupe mubelu mu dinda emu.

⁴⁵³ Mpindyewu, Mukalenge, kì mbafundeku mu Dìyì Dyebe emu, ne: “Bimanyinu ebi nebifile badi biitabuuja” anyi? Mukalenge, piikalabi ne mémè ncyèna mwena kwitabuuja to, umvwijeku mwena kwitabuuja mpindyewu. Piikala mwânà wa bakaji mutekete ewu kayi mwena kwitabuuja to, umvwijeku mwena kwitabuuja mpindyewu. “Bimanyinu ebi nebifile badi biitabuuja; bôbô batentekele babeedi byanza, babeedi nebasangale.” Baakafunda kabidi ne: “Mu Dìná Dyanyi nebiipate badémóns.” Mukalenge, awu—awu m'Mèyì Ebe. Ng'Ebe Wèwè. N'Dìyì Dyebe. Nenku mpindyewu mémè bu musadidi Webe. . .

⁴⁵⁴ Bu muwakamba Wèwè ne: “Piikalaku babidi anyi basatu beenu basangile, Mémè nêngiikalè munkaci mwenu; ne nwènu bapunge diyì, pa bidì bitàngilà cintu kampanda, ne balombe, nenucipete.”

⁴⁵⁵ Nzambi, mwânà ewu pàmwăpa ki udi mutambe kwikala mubeedi bwa mu citanda emu mu dinda emu, bwalu kèna mwa

kwikala ne mwoyi, ntanta mutambe bule, kabiyi Bwebe Wèwè to, pende nyewu mutambe kwikala mubeedi. Pa nanku, twètù bônso, tudi bapunge dîyì, padi disalaayi dyônso diimane kaaba aka apa. Ne mu musumbà ewu mmùdì mwimane Dimiinu dya bukalenge dya Abraham.

⁴⁵⁶ Tudi munkaci mwa diya batangila kudi Sataana patudi twakulangana apa. Mbipiciibwe ne wèwè mudilongolole bwa kuya, Sataana, bwalu bya mvita byetu bidi bibalakana, mabendela adi apeepe; balume ne bakaji bakwate Myele ya mvita, benda baya kumpala bwa kudyela mpindyewu mùdi amu, bwa mwànà wa bakaji mutekete ewu. Patuka munda mwende, Sataana. Shiya mwànà awu. Twètù bu cilwilu cya Nzambi udi ne mwoyi, tudi tukwela kadyombo. Mushiye, mu Dînà dya Yesu Kilisto.

⁴⁵⁷ Nyewu nkaadi nya bwa kamutentekela byanza. Nenku, Sataana, udi muswike mwànà ewu, wèwè ngudi mwenze cintu cibi eci. Ndi mumanye ne wèwè udi mutambe bukole bwa muntu wetu ewu kukungamanganaye neebe, kadi kwèna ne bukole kudi Mukalenge wanyi mêmè nansha, pa nanku ndi ndwa mu Dînà Dyende. Lopoka mu yèyè, wèwè nyuma wa dyabulu ewu. Wèwè démon wa disaamà, patuka munda mwa mwànà ewu, bwa aye mudishikamine, kubangila ku leelu ewu. Ndi ngamba cyôci eci, mu Dînà dya Yesu Kilisto.

⁴⁵⁸ Mpindyewu, Mukalenge Nzambi, Wèwè Udi mujuulejuule bafwe ne mujaadikejaadike ne Wèwè ki Nzambi, juulaku nsongaakaji ewu umupeeshulule bukole bwende bwa mubidi ne makanda, bwa yèyè kwimana apa mu citanda emu. Dyabulu wamuumuku! . . . ? . . . neumusangaje. Swaku bwa ikale ne mwoyi bwa butumbi ne luumu lwa Nzambi.

Cya—cyamanyi kwambiibwa, mpindyewu cyènzekè.

⁴⁵⁹ Kudiku bakwabo munda emu badi baswe kwela byanza muulu bwa kwamba ne: “Ndi muswe bansambidile. Ndi nsaama. Ndi dijinga ne Nzambi” anyi? Ncyèna mumanye ne tudi ne dîbà bûngì bishi to. Tudi ne dîbà bûngì bukumbane dya kupicisha bantu abu apa. Ndi ndyumvwa anu mukankamane mu dinda emu mpindyewu. Eyo. Eyo. Ndi muswe upwekele kuneeku, Billy, nenku wangate pâmwâpa citupa cimwe cidi apa eci, lwà ku *elu* luseke eku, nkaayaaku. Anji anu lekela citupa eci cilwe dyambedi, pashiishe netushiishe kwangata citupa cya paanyima, too ne ku kajila *kaka* naka. Netushiishe kubangata anu mushindu awu, pa nanku kabaakwikala . . .

⁴⁶⁰ Nenku mpindyewu ndi nkeba bwa Mwaneetu Neville ne bamwe baa ku bânà beetu bambi bajuuke balwe kwimane apa ku luseke lwanyi eku, anu apa, bwa nwamona mwa kubangata kabidi bwa kupweka naabo mu kajila. Eyo. Eyo. Mpindyewu ndi . . .

⁴⁶¹ Mbanganyi baa kunudi badi bavwale bya mvita byabo?

462 (Nebishiilangane mpindyewu. Alukila kumbelu, ùsangalè mpindyewu, wikale ne mubidi tumatuma.)

463 Amen. Kaa, ekelekele! Nwênù bônò masalaayi, tuulaayi Mwele wa mvita. Tuulaayi Mwele wa mvita, nwênù masalaayi a nkuruse, nutùngunuka ne kwenda, nutùngunuka ne kwenda.

Pa Kilisto, Lubwebwe lushindame, mpândi mwimane.

Myaba mikwabo yônò ndunteka.

464 Eyo, lwâyaaku, nwenda nupwekela luseke elu apa. Bônò mu disambila mpindyewu, padibo benda bapita apu.

Mu Dînà dya Yesu, ondopa mukaji ewu. Amen.

Tuula Mwele webe wa mvita mpindyewu. Shaala anu mu nkwasu webe awu, wela mbila.

465 Mu Dînà dya Yesu...?... mu Dînà dya Yesu...?... mu Dînà dya Yesu Kilisto...?...

Ndaayi kumpala, masalaayi a Kilisto!

Nwenda bu bayaaya ku mvita,

Biikale ne nkuruse wa Yesu

Wènda ùya kumpala.

466 “Shiya mwaba we, Sataana!” Mbwalu kaayi ebu, nwênù masalaayi? Kanwenaayiku nwela meeji ne tudi mwa kucimuna anyi? Yèyè ukaadi mumane kucimuna. Twètù tudi batambe ne bacimunyi mu Kilisto Yesu. Démon yônò mwipata, bikwabo byônò. Amen.

Lwâyi apa, bânà beetu wanyi!...?...

Ndi ndomba bwa wèwè wondopiibwe...?...

Ondopaku mwakunyaanyi wa balume, Doc; mwondope, Taatù, mu Dînà dya Yesu.

Mu Dînà dya Yesu Kilisto, ondopaku inăbànà ewu. Lwâku...?...

467 Mpindyewu, mmwangate...Bivwa bikengela bwa mêmè kukonka bânà beetu badi mundekeelu mwamwa naka baba. Mu myaba yônò, Mukalenge...?...

468 Éyi Mukalenge Nzambi, Mufuki wa mauulu ne buloba! Éyi Nzambi, Wèwè udi mumanye cidi mu mwoyi wende. Udi mumanye byônò bidi bitangila bwalu abu. Ndi ndomba bwa maamù ne papa bônò babidi. Mu Dînà dya Yesu Kilisto, ndi ndambula...?...

Mu Dînà dya Yesu Kilisto, ndi...?...

Mu Dînà dya Yesu Kilisto, ndi...?...

469 Nzambi, ikalaku ne mwaneetu wa bakaji. Tudi bamanye ne, bidimu mbibange kufimpakana ne biikale bifikisha lufu ku diswa bwa kukwata mubidi wa mukaji ewu. Mpindyewu, mu Dînà dya Yesu...?...

470 Mu Dîna dya Yesu Kilisto, beneshaku mwânà wa bakaji mutekete ewu, Mukalenge. Mvita yetu ya mu tulaasa mwamwa, ndi mumanye bidiye upicila. Ndi ndomba bwa Wêwè kubenesha. Swaku atuule Mwele wa mvita awu, mu dinda emu, ne èndè aye kumpala! . . . ? . . . Beneshaku mwânà wa balume mutekete ewu, Mukalenge; nyewu ùlwa, mwikale ùsòka Dîna Dyebe, mu dinda emu; ndi ndomba bwa Wêwè kuya ne . . . ? . . .

471 Nzambi, beneshaku mwaneetu wa balume, umupe dilomba dyende. Mu Dîna dya Mukalenge wetu Yesu, ngäcyâmbì! . . . ? . . .

Mu Dîna dya Yesu Kilisto, mmutudi twenza disambila edi.

Mu Dîna dya Yesu Kilisto, mmutudi twenza disambila edi.

Mu Dîna dya Yesu Kilisto, mmutudi twenza disambila edi.

Mu Dîna dya Yesu Kilisto, mmutudi . . . ? . . .

Mu Dîna dya Yesu Kilisto, mmutudi twenza disambila edi.

Mu Dîna dya Yesu Kilisto . . . ? . . .

Mu Dîna dya Yesu Kilisto . . . ? . . .

Mu Dîna dya Yesu Kilisto, ondopaku mwaneetu wa balume.

Mu Dîna dya Yesu Kilisto . . . ? . . .

Mu Dîna dya Yesu Kilisto!

Mu Dîna dya Yesu Kilisto!

Mu Dîna dya Yesu Kilisto!

Mu Dîna dya Yesu Kilisto!

Mu Dîna dya Yesu Kilisto!

472 [Muntu mukwabo udi wamba ne: “Taatu mmufwe.”—Muf.] Nzambi, mukwacisheku, mu Dîna dya Yesu.

Nzambi, mu Dîna dya Yesu Kilisto, tudi . . . ? . . .

Nzambi, mu Dîna dya Yesu!

Mu Dîna dya Yesu Kilisto . . . ? . . .

Mu Dîna dya Yesu Kilisto, ondopaku mwaneetu wa balume.

Mu Dîna dya Yesu . . . ? . . .

Nudi bumvwe mpindyewu anyi?

Éyì Nzambi, swaku bwa eci ciye kule ne . . . ? . . .

473 Mu Dîna dya Yesu Kilisto, mmutudi tulomba emu! . . . ? . . . Peeshaku mwaneetu wa bakaji . . . ? . . .

474 Éyì Nzambi, bu mutudi bamanye maamù mukese wawa, ùpicila mu lutatu lwònsò elu, ndi ndomba, Nzambi, bwa Wêwè . . . ? . . . pambidi pende.

Tuula Mwele wa mvita awu, Ed, wàsè lwendu uye kumpala, mu Dîna dya Yesu.

475 Éyi Nzambi, ondopaku mukaji ewu. Peeshaku mulume ewu dilomba dyende. Swaku afileeje Mwele wa mvita awu kumpala kwende, mu cikondo cya lutatu.

Éyi Nzambi...?...mu dinda emu. Ndi ndomba bwa Wêwè...?...

476 Taatù, Nzambi, ndi ndomba bwa Wêwè kwondopaku mwaneetu wa balume ne wenzè ne yêyè ùmvwè bimpè. Ne mu Dîna dya Yesu Kilisto...?...

477 Nzambi, ndi ndomba bwa Wêwè kwondopaku mwaneetu wa bakaji, wenzè ne yêyè ùmvwè bimpè, mu Dîna dya Yesu Kilisto.

478 Taatù, Nzambi, ndi ndomba bwa Wêwè usweku—usweku wondope mwaneetu wa balume.

Ondopaku mwaneetu wa bakaji, Mukalenge!...?...

Taatù, mu Dîna dya Yesu, ondopaku ewu, mwaneetu wa bakaji ewu, Taatù.

479 Taatù,...?...tudi tulomba mu Dîna dya Yesu. Nzambi, ondopaku mukaji ewu.

Éyi Nzambi, ndi ndomba bwa Wêwè...?...

480 Éyi Nzambi, mubenesheku, Taatù!...?...Mushindu mwine utudi banange bantu bakulakaji abu's, Mukalenge. Ne ndi ndomba bwa Wêwè kumupaku dilomba dyende!...?...

481 Taatù wetu wa mu Dyulu, ndi ndomba bwa ne mwaneetu wa balume...?...Éyi Nzambi,...?...yêyè, Éyi Nzambi...?...disalaayi dya nkuruse. Nenku yêyè neatuule Mwele wa mvita awu, mu dinda emu, ne neëndè mutangile kumpala.

Nzambi, tudi...?...Mupeesheku cyôci eci, Éyi Nzambi, dilomba dyende.

482 Nzambi, beneshaku mwaneetu wa balume...?...ndi ndomba bwa Wêwè kumwondopa, Mukalenge!...?...Ùmupèèshèku dijinga dya mwoyi wende, mu Dîna dya Yesu Kilisto.

483 Éyi Taatù wa mu Dyulu, mwambi wa kânâkânâ wa Evanjeeliyo ewu, muminu wende...?...Kuvwa mukaji ewu musukùle mu ngesu...?...Nzambi, ndi ndomba bwa Wêwè...?...Nenku padi cilwilo cinene cya Nzambi cyenda ciya citangile kumpala mpindyewu apa, ne Myele ya mvita misumba muulu, umupeku bucimunyi, Mukalenge. Bayende mutekete ewu mwab'ewu, Mukalenge, uvwabo buumushe mu bulaalu bwa kansere muvwabo bamulaadike amu, mwikale ufwa kansere, ne bangangabuka bamulekela, pakaavwaye ufwa. Kadi's nyêyè ewu, mu dinda emu, disalaayi dya kânâkânâ dya nkuruse. Ùmupeku dikanda, Mukalenge, bwa mudimu Webe, ki cituruli tulomba, mu Dîna dya Yesu.

484 Ndi muswe bwa inâbânâ mutekete wawa...Kudi cintu kampanda cikwabo kudi muyiishi wa kânâkânâ ewu mwaba

ewu. Lwâku mwab'ewu, Mwaneetu Kidd. Muntu ewu bakaavwa bamupatule mu lupitaadi bamwaluje pambelu, anu abidi adi panshi aa, mwikale ùpunga ne lufu, mukunya yònsò kudi kansere. [Mwaneetu wa bakaji Kidd udi wamba ne: "Kukaadi cidimu cijima."—Muf.] Kukaadi cidimu cijima. ["Bibidi."] Kukaadi bidimu bibidi, ne mpàci wa mènÿi. Ngangabuka wende kumupaye anu ndambu wa matuku a kwikalaye ne mwoyi. Kadi dinda kampanda, twètù kuyaku, dinda bwebwebwe, kumwenzela disambila, dya mwomumwe anu ne dyebe wêwè edi, nenku kabacyena mwa kupeta nansha kamanyinu kaa cyôci aci to. Kwondopiibwaye. Amen. Yèyè—yèyè. . . ["Baakenzejiibwa bwa kuciitababo."] Ûkaadi ne bujitu patudi mpindyewu kupita bukaavwayeku naabu kacya. Yèyè ne mukajende mukese ewu badi mu budimi bwa bwambi bwa Evanjeeliyo, pàmwäpa kumpala kwa mêmè ewu kulediibwa. Nyèyè ewu mwab'ewu mpindyewu. . . [Mwaneetu Kidd udi wamba ne: "Bidimu makumi ataanu ne bitaanu."] Bidimu makumi ataanu ne bitaanu. Kumpala mene kwa mêmè ewu kulwa pa buloba, bôbò bakaavwa bayiisha Evanjeeliyo. Kadi's ki yèyè ewu, mwondopiibwe, ne bidimu bitwe ku makumi mwandamutekete ne bitaanu, anyi, ["Makumi mwandamukulu ne cimwe."] Makumi mwandamukulu ne cimwe. ["Tuvwa mwa kwenza ditabuluja, masangisha a mbingu yibidi, tuyiisha diloolo ne diloolo dyònsò."] Ditabuluja dya mbingu yibidi, benza ditabuluja dya mbingu yibidi mijima, ne biikàle bayiisha diloolo ne diloolo dyònsò. Ne bidimu makumi mwandamukulu ne cimwe, mwondopiibwe, ku kansere, mumane kwikala muntu mununu.

485 Eyo, mwaneetu wa bakaji, edi ndyebe díbà mpindyewu. Nudi nwtabuuja anyi? *Ndàayi Kumpàlà, Màsàlaayi À Kilistò.* Eyo, mwaneetu wa bakaji. Nwênù, muntu ne muntu wa kunudi, citwenza ki cinganyi? EMU MMUDI MUKALENGE WAMBA. Tudi twenza cinyi, ki kushaala bakalamine mwab'ewu anyi's?

486 Sataana wêwè, udi mujimine. Nyawu tukaadi tulwa mpindyewu. Tudi batungunuke ne kwenda bwa kubwela mu Buloba bulaya. Neinyi ciine aci? "Ewu mukuna udi cinyi's, kumpala kwa Zolòbàbèlà? Ki nganyi pende ewu's, mwimane kumpala kwaka? Wêwè's neushaale cibàtàbàtà." Bwa cinyi? Biikale ne Mwele wa mvita wa nseke yibidi, netuwukosele panshi. Neyà bushuwa. Eyo.

Ndaayi kumpala, masalaayi a Kilsto!
 Nwenda bu bayaaya ku mvita,
 Biikale ne nkuruse wa Yesu
 Wènda ùya kumpala;
 Kilisto, Mfumu wa bukalenge,
 Ûdi ùlombola mutangile kudi mulwishi; (Ne
 Díyi Dyende.)

Ndaayi kumpala nubwele mu mvita,
Monaayi, mabendela Ende ngaa aya!

Ndaayi kumpala, masalaayi a Kilisto!
Nwenda bu bayaaya ku mvita,
Biikale ne nkuruse wa Yesu
Wènda ùya kumpala.

⁴⁸⁷ Aleluuyah! Bavwa benza cinyi? Cintu cya kumpala civwà cìdyànjidilà, mu mvita, bwa Izaleela, cintu cya kumpala civwa ncinganyi? Bimbi baa misambu bavwa banji kupatuka, dyambedi. Civwà cilondà ncinganyi? Musheete wa cipungidi. Pashiishe mvita. Eyo. Nudi nuciitabuuja mpindyewu anyi? Tudi twimba *Ndàayi Kumpalà, Màsàlaayi A Kilistò*. Tudi tusaka ku luseke mpatà yònsò. Patudi tujuukila kuulu mpindyewu apa, twenda twenda batangile ku mvita.

Tujuukilaayi kuulu mpindyewu, muntu ne muntu.

Ndaayi kumpala, masalaayi a Kilisto!
Nwenda bu bayaaya ku mvita,
Biikale ne nkuruse wa Yesu
Wènda ùya kumpala;
Kilisto, Mfumu wa bukalenge,
Udi ulombola mutangile kudi mulwishi;

Tudi tumucimuna bishi? Ne Dîyì.

Ndaayi kumpala nubwele mu mvita,
Monaayi, dibendela Dyende ndya diya!

Ndaayi kumpala, masalaayi a Kilisto!
Nwenda bu bayaaya ku mvita,
Biikale ne nkuruse wa Yesu
Wènda ùya kumpala.

Twètù katwena bakosoloke nansha,
Tudi bònsò mubidi umwe;
Umwe mu ditekemena ne mu Dilongesha,
Umwe mu dinanga.

⁴⁸⁸ Ewu yònsò udi witabuuja mpindyewu, àmbè ne: “Amen.” [Disangisha didi dyamba ne: “Amen.”—Muf.] Aleluuyah! Nudi nwitabuuja aci anyi? Tudi bacimunyi. Mulwishi yònsò mwine udi penyì? Mwinsi mwa makàsà etu. Tudi cinyi leelu ewu? Babiishiibwe ku lufu mu Kilisto!

⁴⁸⁹ Mpindyewu, kwajiki, mwaneetu wa bakaji. Udi witabuuja aci anyi? Alukilaaku kumbelu mpindyewu. Udi muumvwe bìmpè anyi? Nyewu wamba ne ùkaadi umvwa bìmpè mpindyewu. Byònsò bidi bìmpè.

⁴⁹⁰ Mbanganyi kunudi aku badi badyūmvwè bìmpè? Nenku paakeelabo mbila, lumbu lwakuupuka, amen, ki bòbò kukwata cimenga. Amen. Kukwatabo cimenga. Amen! Amen! Nudi nuMwitabuuja anyi?

⁴⁹¹ Mpindyewu, kanwikadi's nwâlwa kupwa mwoyi disangisha dya diloolo edi. Mwaneetu Neville neikale mwab'ewu diloolo edi, ne yêyè neatutwadile diyiiisha dîmpè. Nenku mu dyalumingu, mu dyalumingu dilwalwà edi, bu Mukalenge mwa kwanyisha, nwikalaayi mwab'ewu.

⁴⁹² Mpindyewu tuyaayaaku, patudi twenda tuumuka apa. Nenku mpindyewu, patudi twenda tupatuka mu citanda apa, tuyaayi, twenda twimba ne, *Ndàayi Kumpàlà, Màsàlaayi À Kìlistò*. Ne kubangila ku leelu ewu, kubangila apa, kanwediku kabidi Mwele wa mvita awu mu cimanga to. Ikalaayi bawupatule mu cimanga. Tucimunaayi. "Bawwa benda baya, benda bacimuna, ne bwa kucimuna." Eyo, cyakabidi, cituminyi cya kumpala aci.

Ndaayi kumpala, masalaayi a Kìlisto!
 Nwenda bu bayaaya ku mvita,
 Biikale ne nkuruse wa Yesu
 Wenda uya kumpala.



MVITÀ MITÀMBE BUNÈNÈ YÀ KACYA BÀÀLWANGANA MVITÀ LUA62-0311
(The Greatest Battle Ever Fought)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu dyalumingu mu dinda, mu matuku 11 a ngondo mwisâtù, cidimu cya 1962, mu Branham Tabernacle mu Jeffersonville, Indiana, U.S.A. Ndyumusha pa mukaba wa mêyì ne dituuta ku cyamu mu kaabujima kààdì mu Anglais. Nkudimwinu wa mu Ciluba ewu mmutuuta ku cyamu ne mwabanya kùdì Voice Of God Recordings.

CILUBA

©2021 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org